
அவனால £இஇகரைவாளலை 


1. திருவள்ளுவர்‌ 

கடற்கரையில்‌ எத்தனை எத்தனையோ காட்சிகள்‌ ! 
கண்ணுக்‌ கடங்காத கடல்‌ ஒரு காட்சி; எண்ணுக்‌ 
கடங்காத மணல்‌ ஒரு காட்சி; அம்‌ மணலிலே 
அமர்ந்து காற்றை நுகர்பவர்‌, கவிதை படிப்பவர்‌, 
கண்ணீர்‌ வடிப்பவர்‌-இன்னோர்‌ தரும்‌ காட்சிகள்‌ 
எத்தனை ? சென்னைமா நகரின்‌ சிறந்த நலங்களில்‌ 
ஒன்று அதன்‌ கடற்கரை யன்றோ ? 

அங்குள்ள திரு மயிலைக்‌ கடற்கரையில்‌ வேனிற்‌ 
கால மாலைப்‌ பொழுதிலே வந்து நின்றார்‌ ஒரு மேதை. 
சீலமே உருவாய அப்‌ பெரியார்‌ சிறிது நேரம்‌ கடலைக்‌ 
கூர்ந்து நோக்கினார்‌. , அப்போது அடி வானத்திலே 
எழுந்தது ஒரு கார்மேகம்‌, இடி இடித்தது ; இருள்‌ 
பரந்தது. பெருமழை பெய்யும்போ லிருந்தது. ௮ம்‌ 
மழைக்‌ குறியைக்‌ கண்டும்‌ கடற்கரையை விட்டுப்‌ 
பெயர்ந்தார்‌ அல்லர்‌ அப்‌ பெரியார்‌ :ண கடலின்மேல்‌ 
மண்டிய மேகத்தை நோக்கிப்‌ பேசலுற்றார்‌ :-- 

* என்னே இம்‌ மேகத்தின்‌ கருணை ! சென்னைமா 
நகரில்‌ அனல்‌ வீசுகின்றது; கேணிகளில்‌ குடி 
தண்ணீர்‌ குறைகின்றது? உயிர்கள்‌ உலர்ந்து திரி 
கின்றன; இவற்றை யெல்லாம்‌ அறிந்தும்‌ இக்‌ 
கடல்‌, இளவிறந்த தண்ணீரைத்‌ தன்னகத்தே தேக்கி 


2 கடற்கரையிலே 


வைத்துக்கொண்டு, ஆனந்தமாகக்‌ கொட்டமடிக்‌ 
கின்றதே! இது தகுமா ? முறையா ? இந்‌ நெடுங்கடல்‌ 
கொடுங்கடலாக அன்றோ இருக்கின்றது ! *கொடு? 
என்றால்‌, கொடுமை வாய்ந்த கடல்‌ கொடாதென்று 
அறிந்துதானே கருணை மா முகில்‌ இடி யென்னும்‌ 
படை தாங்கி எழுந்து வருகின்றது £ ஈகையால்‌ வரு 
வதே அன்பம்‌ என்று அறியாதாரை அடித்து வாங்கு 
தல்‌ அறமே போலும்‌! அன்னாரைத்‌ தடிந்து கொள்‌ 
(ஞூதல்‌ தக்கதே யாகும்‌ என்று கருதி யன்றோ அம்‌ 
மேகம்‌ கடல்‌ வெள்ளத்தைக்‌ கொள்ளை கொண்டு 
கனத்த மழை பொழியப்‌ போகின்றது £. . 
கருணை மா முகிலே [! வான வெளியிலே உருண்டு 
திரண்டு செல்கின்ற உன்னைக்‌ காண என்‌ கண்‌ குளிர்‌ 
கின்றது? உள்ளம்‌ மகிழ்கின்றது. கருமையின்‌ 
அருமையை இன்று நன்றாக அறிந்தேன்‌. கருணை 
யின்‌ நிறம்‌ கருமைதானோ என்று கருதி மனங்‌ களிக்‌ 
கின்றேன்‌. கார்‌ முகிலே! நீ அறத்தின்‌ சின்னம்‌) 
அருளின்‌ வண்ணம்‌ ;? கொடாக்‌ கடலிடம்‌ தண்ணீ 
ரைக்‌ கொள்ளைகொண்ட உன்னை இம்‌ மாநிலம்‌ தூற்ற 
வில்லை ; போற்றுகின்றது; கொண்டல்‌ என்று உன்‌ 
னைக்‌ கொண்டாடுகின்றது. உன்‌ கருணை வடிவத்தில்‌ 
அழகினைக்‌ கண்டனர்‌ பண்டைத்‌ தமிழர்‌? அதனால்‌ 
உன்னை ( எழிலி என்று அழைத்தனர்‌. 
* கைம்மாறு வேண்டாக்‌ கருமுகிலே 1! உனக்கு 
மனமுவந்து தண்ணீர்‌ அளித்தால்‌, தனக்கும்‌ நலம்‌ 
உண்டு என்பதை அறியாது போயிற்றே இக்‌ கடல்‌ 1 





* எழில்‌ - அழகு; எழிலி-- அழகுடையது (௪ பம்ரத. ௦ 
௫0) 


திருவள்ளுவர்‌ 3 
நீ மழை பெய்யாவிட்டால்‌ இந்‌ நெடுங்‌ கடலும்‌ தன்‌ 
நீர்மை குன்றுமே! நீ ஆற்று நீராக வந்து கடலைப்‌ 
பெருக்குகின்றாய்‌ தழ ஊற்று நீராகப்‌ பொங்கிக்‌ கடலை 
ஊட்டுகின்றாய்‌; மழை நீராகப்‌ பொழிந்து கடலை 
நிறைக்கின்றாய்‌. ஒரு வழியாகீக்‌ கொடுத்துப்‌ பல 
- வழியாக வாங்குகின்ற உபாயமும்‌ இக்‌ கடல்‌ 
அறியா தொழிந்ததே !. 

: நெடுங்கடலும்‌ தன்னீர்மை குன்றும்‌ தடிந்துஎழிலி 
தான்நல்கா தாகி விடின்‌ ?” 
என்று நான்‌ பாடியதை நீ மெய்ப்பித்து விட்டாயே ! 
 மன்னுயிரை வாழ்விக்கும்‌ மாரியே! உன்னை 
மனமாரப்‌ போற்றுகின்றேன்‌? வாயார வாழ்த்து 
கின்றேன்‌. பாரெலாம்‌ புகழும்‌ காரே! வாழி; மண்டலம்‌ 
போற்றும்‌ கொண்டலே! வாழி? ஏழுல்கேத்தும்‌ 
எழிலியே ! வாழி?” என்று வாழ்த்திக்கொண்டு தமது 
மயிலாப்பூர்க்‌ குடிசையின்‌ உள்ளே புகுந்தார்‌ ௮ம்‌ 
மேதை, மழை கொட்டிற்று, 


௨. இளங்கோவடிகள்‌ 


பாரத நாடு ஒரு பழம்‌ பெரு நாடு. அந்‌ நாட்டின்‌ 
தென்‌ கோடியாய்த்‌ திகழ்வது குமரி முனை, குமரிக்‌ 
கரையிலே நின்று கடலைக்‌ காண்பது ஓர்‌ ஆனந்தம்‌. 
தமிழ்‌ நாட்டுக்‌ குணகடலும்‌ குடகடலும்‌ குதித்‌ 
தெழுந்து ஒன்றோடொன்று குலாவக்‌ காண்பது 
. குமரிக்கரை. கருமணலும்‌ வெண்மணலும்‌ அடுத்‌ 
தடுத்து அமைந்து கண்ணுக்கு விருந்தளிப்பதும்‌ 
அக்‌ கரையே. கன்னித்‌ தமிழும்‌ கவின்‌ மலையாளமும்‌ 
கலந்து மகிழக்காண்பதும்‌ அக்‌ கரையே. 

இத்‌ தகைய குமரிக்‌ கடற்கரையிலே வந்து 
- நின்றார்‌ ஒரு முனிவர்‌. அவர்‌ திருமுகத்திலே 
தமிழின்‌ ஒளி இலங்கிற்று, நீலத்திரைக்‌ கடலை 
அவர்‌ நெடிது நோக்கினார்‌. அந்‌ நிலையில்‌ அவருள்ளம்‌ 
சிந்தனையில்‌ ஆழ்ந்தது. தண்ணொளி வாய்ந்த அவர்‌ 
வண்ணத்‌ திருமுகம்‌ வாட்டமுற்றது $ கண்‌ கலங்கிக்‌ 
கண்ணீர்‌ பொங்கிற்று. தழுதமுத்த குரலிலே அவர்‌ 
பேசத்‌ தொடங்கினார்‌ :-- 

ஆ [| குமரிக்‌ கடலே 1! உன்னைக்‌ காணும்போது 
என்‌ நெஞ்சம்‌ குமுறுகின்றதே ! உன்‌ காற்றால்‌ என்‌ 
உடல்‌ கொதிக்கின்றதே 1! அந்தோ! அலை கடலே! 
எங்கள்‌ அருமைத்‌ திருநாடு உனக்கு என்ன தீங்கு 
செய்தது? எங்கள்‌ தாய்மொழியைப்‌ போற்றி 
வளர்த்த பாண்டியன்‌ உனக்கு என்ன பிழை செய்‌ 
தான்‌? தமிழ்நாட்டு மூவேந்தருள்‌ எமது அமிழ்‌ 
தினும்‌ இனிய தமிழ்‌ மொழியை முன்னின்று: ஆத 


இளங்கேரவடிகள்‌ ்‌ 


ரித்தவன்‌ அவனே என்பதை நீ அறியாய்‌ போலும்‌; 
கண்ணும்‌ ஆவியுமாகத்‌ தமிழ்‌ அன்னையைப்‌ போற்றி 
னானே ௮ம்‌ மன்னன்‌ ! பழந்‌ தமிழைப்‌ பண்ணுறத்‌. 
தெரிந்து ஆய்ந்து பசுந்தமிழ்‌ ஆக்கினானே 1 அவன்‌ 
புகழை : அறிந்து நீ அழுக்காறு கொண்டாயோ $ 
அன்றி, உன்‌.முத்துச்‌ செல்வத்தை அவன்‌ வளைத்து 
வாரிக்கொண்டான்‌ என்று வன்கண்மை யுற்றாயோ ?' 

: கடுமை வாய்ந்த கருங்கடலே 1! மண்ணாசை 
உன்னையும்‌ விட்டபாடில்லையே 1! மண்ணைத்‌. தின்று 
தான்‌ தீரவேண்டுமென்ளறால்‌, பண்பு வாய்ந்த எங்கள்‌: 
பாண்டிநாடுதானா உன்‌ கண்ணிலே பட்டது? 
விலங்கினம்‌ போன்ற வீணர்‌ வாழும்‌ நாடுகளை நீ 
விழுங்கலாகாதா £? நெஞ்சாரப்‌ பிறரை வஞ்சித்து 
. வாழும்‌ தீயவர்‌ நாட்டை நீ தின்று ஒழித்த லாகாதா £ 
பிற நாட்டாரது உரிமையைக்‌ கவர்ந்து, அவரை 
அடிமை கொள்ளும்‌ பேராசைப்‌ பேயர்கள்‌ வாழும்‌. 
நாட்டைப்‌ பிடித்து உண்ணலாகாதா ? நிறத்‌ திமிர்‌ 
கொண்டு அறத்தை வேரறுக்கும்‌ வெறியர்‌ வாழும்‌. 
நாட்டை நீ அழித்து முடித்தலாகாதா? பிறப்‌ 
பொக்கும்‌ எல்லா உயிர்க்கும்‌ £? என்ற பரந்த உண்‌ 
மையைப்‌ பறைசாற்றிய எங்கள்‌ தமிழ்‌ நாடா உன்‌ 
மனத்தை உறுத்தியது £? மன்னுயிரை யெல்லாம்‌ தம்‌ 
முயிர்போல்‌ கருதிய முனிவரும்‌ மன்னரும்‌ வாழ்ந்த 
எங்கள்‌ தமிழகமா உன்‌ கருத்தை வருத்தியது ? நாடி 
வந்தவர்க்கெல்லாம்‌ நாடளித்து, வாடி வந்தவர்க்‌. 
கெல்லாம்‌ விருந்தளித்து அறநெறியில்‌ நின்ற எங்கள்‌ 
அருமைத்‌ திருநாடா உன்‌ பேய்ப்பசிக்கு இரையாக. 
வேண்டும்‌ ? 


௫ கடற்கரையிலே 


: பொல்லாக்‌ கடலே! தென்னவனுக்‌ குரிய 
எத்தனை ஊர்களைத்‌ தின்றுவிட்டாய்‌ 1॥ எத்தனை 
ஆறுகளைக்‌ குடித்து விட்டாய்‌ 1 எத்தனை மலைகளை 
விழுங்கி விட்டாய்‌! பழங்காலத்தில்‌ பஃறுளி 
(பல்துளி) என்ற ஆறு பாண்டியனுக்கு உரியதா 
விருந்ததென்று தமிழ்க்கவிதை கூறுகின்றதே! அந்த 
ஆற்றின்‌ அழகைச்‌ சங்கப்‌ புலவராகிய நெட்டிமை 
யார்‌ பாடினாரே 1! அந்த ஆறெங்கே£? அதன்‌ பரந்த 
ட மணல்‌ எங்கே? அவ்‌ வாற்றைக்‌ கொள்ளை கொண்ட 
உன்‌ கொடுமையை அறிந்து, கண்ணீர்‌ வடித்தானே 
எங்கள்‌ பாண்டியன்‌ ! அன்று அவன்‌ அழுத கூரல்‌, 
இன்றும்‌ உன்‌ காற்றின்‌ வழி வந்து என்‌ காதில்‌ 
விழுகின்றதே! இம்‌ மட்டோ உன்‌ கொடுமை? 
எங்கள்‌ பழந்தமிழ்‌ நாட்டின்‌ தென்னெல்லையாகத்‌ 
திகழ்ந்த குமரியாற்றையும்‌ குடித்து விட்டாயே! 
* தமிழகத்தின்‌ வடக்கு எல்லை திருவேங்கடம்‌, தெற்கு 
எல்லை குமரியாறு ? என்று பனம்பாரனார்‌ பாடினாரே ! 
அக்‌ குமரியாறு எங்கே? * தமிழ்‌ கூறும்‌ நல்லுல 
கத்தின்‌? எல்லையாக நின்ற அந்த ஆற்றையும்‌ 
கொள்ளை கொண்டு எங்கள்‌ வரம்பழித்து விட்டாயே! 
பஃறுளி யாற்றுக்கும்‌ குமரி யாற்றுக்கும்‌ இடையே 
அமைந்த நாடு நகரங்கள்‌ எல்லாம்‌, இருந்த இடந்‌ 
தெரியாமல்‌ உன்‌ கொடுமையால்‌ கரைந்து ஒழிந்‌ 
தனவே! அந்‌ நிலப்பரப்பில்‌, அடுக்கடுக்காக உயர்ந்து 
ஓங்கி நின்ற குமரி என்னும்‌ பெருமலையும்‌ உன்‌ 
யாழும்‌ வயிற்றில்‌ பட்டு ஒழிந்ததே! ஐயோ! நீ 
எங்கள்‌ மண்ணைக்‌ கடித்தாய்‌ ; ஆற்றைக்‌ குடித்தாய்‌ ; 
மலையை முடித்தாய்‌. இப்படி எல்லாவற்றையும்‌ வாரி 

எடுத்து வயிற்றில்‌ அடக்கும்‌ உன்னை ₹ வாரி £? என்று 
அழைப்பது சாலவும்‌ பொருந்தும்‌! நீ வாரி வாரி 
உண்டாய்‌! நீங்காத வசையே கொண்டாய்‌. உன்‌ 
கொடுமையால்‌ தமிழ்‌ நாடு குறுகிற்று த; என்‌ உள்ளம்‌ 
உருகிற்று. 

* ** நெடியோன்‌ குன்றமும்‌, தொடியோள்‌ பெளவமும்‌ 

தமிழ்வரம்‌ பறுத்த தண்புனல்‌ நாடு ?? 

என்று குறுகிய தமிழ்‌ நாட்டைப்‌ பாடியபொழுது 
என்‌ மனம்‌ என்ன பாடு பட்டது என்பதை நீ அறி 
வாயோ? 

 நெடுங்கடலே ! செந்தமிழ்‌ நாட்டைக்‌ கொள்ளை 
கொண்டமையால்‌ நீ கொடுங்கடல்‌ ஆயினாய்‌! உன்‌ 
கொடுமையால்‌ நாடிழந்த பாண்டியன்‌ வட திசை 
யிலுள்ள கங்கையும்‌ இமயமும்‌ கொண்டு வசை 
யொழிய வாழ்ந்தான்‌. உன்னைத்‌ த கரவ 
அம்‌ மன்னனைப்‌ போற்றுவேன்‌. 


1 ** வடதிசைக்‌ கங்கையும்‌ இமயமும்‌ கொண்டு 
தென்திசை ஆண்ட தென்னவன்‌ வாழி ?? 
என்று வாழ்த்திக்கொண்டு கடற்கரையை விட்டு 
அகன்றார்‌ அம்‌ முனிவர்‌, 


* நெடியோன்‌ குன்றம்‌ -- திருவேங்கடமலை, 
தொடியோள்‌ பெளவம்‌ - குமரிக்‌ கடல்‌, 
_.- சிலப்பதிகாரம்‌ ₹ வேனிற்காதை. 
1 ஜிலப்பதிகாரம்‌ : காடுகாண்‌ காதை, 


8. நக்கீரர்‌ 


தென்பாண்டி நாட்டுக்‌ கடற்கரையிலே தெய்வ 
மணங்‌ கமழ்ந்து திகழ்வது செந்தில்‌ என்னும்‌ 
திருச்செந்தூர்‌. அங்கு அலை பாட மயில்‌ ஆடும்‌; 
அகம்‌ உருக அருள்‌ பெருகும்‌. ஒரு நாள்‌ காலைப்‌ 
பொழுதிலே அக்‌ கடற்கரையில்‌ வந்து நின்றார்‌ 
, நற்றமிழ்‌ வல்ல நக்கீரர்‌, தமிழ்‌ ஆர்வம்‌ அவர்‌ 
மனத்திலே பொங்கி எழுந்தது. திருச்சீர்‌ அலைவாய்‌ 
என்ற ஆலயத்தின்‌ அருகே நின்று அவர்‌ பேச 
. அற்றார்‌ :-- ன்‌ 

. 4 அருந்தமிழ்க்‌ கடலே! உன்னைக்‌ காணப்‌ 
பெறாது பன்னாள்‌ வருந்தினேன்‌. ஆயினும்‌, எந்‌ 
நாளும்‌ உன்னை மறந்தறியேன்‌. &ந்தாறு நாளைக்கு 
முன்னே உன்‌ பெருமையை ஒரு பழைய 
ஏட்டிலே கண்டேன்‌ ; ஆனந்தம்‌ கொண்டேன்‌. உன்‌ 
அலைகளின்‌ அழகும்‌, அலைவாயில்‌ அமைந்த 
ஆலயத்தின்‌ சிறப்பும்‌, ஆலயத்தை யடுத்த மணல்‌ 
மேட்டின்‌ மாண்பும்‌ எத்துணை அருமையாக ஓரு 
பாட்டிலே படம்‌ எடுத்துக்‌ காட்டப்படுகின்றன ! 
அப்‌ பாட்டின்‌ நயங்களைச்‌*” சங்கப்‌ புலவரும்‌ பாராட்‌ 
டினர்‌. மதுரைமா நகரில்‌ அரசுபுரிந்த நன்மாறன்‌ 
என்ற பாண்டியனை! வாழ்த்துவது அப்‌ பாட்டு. *நன்‌ 
மாறனே ! நீ பல்லாண்டு வாழ்க, கந்தவேள்‌ வீற்‌ 
றிருக்கும்‌ செந்திலம்பதியில்‌ உள்ள மேட்டு 
மணலினும்‌ பலவாக நின்‌ வாழ்நாள்‌ நிறைக” 
என்று வாழ்த்தினான்‌ இளநாகன்‌. அவன்‌ மதுரைட்‌. 


நக்கீரர்‌ டு 


புலவன்‌ :ண மதுர மொழியன்‌. அவன்‌ 1 பாட்டைக்‌ 
கேட்டிருப்பாய்‌ கடலே ! 

செந்தில்‌ ஆழியே! உன்னைக்‌ கண்டோர்‌ எல்லாம்‌ 
உன்‌ காற்றை உண்டோர்‌ எல்லாம்‌ -- உன்னைப்‌ 
பாராட்டிப்‌ போற்றினர்‌. குமரிக்‌ கடல்போல்‌ நீ 
கொடுங்கடல்‌ அல்லை; உன்‌ கரையில்‌ நின்று 
குமுறினார்‌ எவரும்‌ இல்லை. தமிழகத்தில்‌ உள்ள கடற்‌ 
கரை யூர்களை யெல்லாம்‌ நான்‌ கண்குளிரக்‌ 
கண்டுள்ளேன்‌. பட்டினம்‌ என்று புகழ்‌ பெற்ற 
காவிரிப்பூம்‌ பட்டினத்தின்‌ கடற்கரையை நான்‌ 
அறிவேன்‌. அங்கு மலைபோன்ற மரக்கலங்கள்‌ அலை 
கடலில்‌ நீந்தி வருதலும்‌ போதலும்‌ ஆனந்தமான 
காட்சியே. ஆயினும்‌, அக்‌ கரையில்‌ எப்போதும்‌ 
ஆரவாரம்‌ ! அல்லும்‌ பகலும்‌ ஓயாத பண்டமாற்று! 
அமைதியை நாடுவார்க்கு அக்‌ கடற்கரையில்‌ இட 
மில்லை. எம்‌ மருங்கும்‌ வணிகர்‌ கூட்டம்‌; பொருளே 
அவர்‌ நாட்டம்‌. உன்னிடம்‌ ஆரவாரம்‌ அல்லை; 
அமைதி உண்டு. பரபரப்பு இல்லை; பண்பாடு 
உண்டு. மரக்கலத்தால்‌ வரும்‌ பொருட்‌ செல்வம்‌ 
இல்லை; அதனினும்‌ மேலாய டன்‌ எல்‌ க்‌ 





அலைகளாக தம ட வான சய யவை வது வ வகையான அமை யாதைவ அவது 2௭ வயம்‌ அதனை அனையை அய்ய யய அன்‌ அவையவை பச அபயன்‌ வைகை ாதுவில்‌ வன வவைக்வாயையு அவையவை. ப (அ வாக சசவஷகைைகக்வைளளை அடப்‌. 


71% அத மேம்பட்ட வனக்‌ ய்ல [ 
நீ நீடு வாழிய, நெடுந்தகை | தாழ்நீர்‌ 
வெண்தலைப்‌ புணரி அலைக்கும்‌ செந்தில்‌ 
நெடுவேள்‌ நிலைஇய காமர்‌ வியன்துறைக்‌ 
கடூவளி தொகுப்ப ஈண்டிய 
வடுவாழ்‌ எக்கர்‌ மணலினும்‌ பலவே ?? 
புறநானூறு, 55. 


10 கடற்கரையிலே 


காண இனிய கருங்கடலே 1! அதோ ! கிழக்கு 
வெளுக்கிறது. நீல வானமும்‌ நீயும்‌ கூடுகின்ற குண 
திசையில்‌ செங்கதிரோன்‌ ஒளி வீசி எழுகின்றான்‌. 
௮க்‌ காட்சியைக்‌ கண்டு குயில்கள்‌ பாடுகின்றன ? 
மயில்கள்‌ தோகை விரித்து ஆடுகின்றன. ஆடும்‌ 
மயில்களின்‌ கோலம்‌ என்‌ கண்ணைக்‌ கவர்கின்றதே ! 
அணி அணியாக இம்‌ மயில்கள்‌ எல்லாம்‌ கிழக்கு 
நோக்கி ஆடுகின்றனவே 1! அதன்‌ கருத்தென்ன? 
_ செங்கதிர்ச்‌ செல்வன்‌--ஞாலம்‌ போற்றும்‌ ஞாயிறு-- 
உதிக்கும்‌ அழகைக்‌ கண்டு அவை குதிக்கின்றனவா £ 

: நீல நெடுங்கடலே ! உன்‌ ! தொடு வானில்‌ உதிக்‌ 
கின்ற செஞ்சுடரைக்‌ காணும்பொழுது, ;ஆடும்‌ 
மயிலில்‌ எழுந்தருளும்‌ முருகன்‌ திருக்கோலம்‌ என்‌ 
கண்ணெதிரே மிளிர்கின்றது. என்னையாளும்‌ 
வயனை--செய்யனை---செந்திற்‌ பெருமானைப்‌ பாட 
வேண்டும்‌ என்று என்‌ உள்ளம்‌ துடிக்கின்றது. . 
ஆயினும்‌, பார்க்குமிடம்‌ எங்கும்‌ பரந்து நி ற்கும்‌ பரம்‌ 
பொருளை எப்படித்‌ தமியேன்‌ பாடுவேன்‌ ? ஆதியும்‌ 
அந்தமும்‌ இல்லாத. அரும்பெருஞ்‌ சோதியை எங்‌ 
ஙனம்‌ சொல்லோவியமாக எழுதிக்‌ காட்டுவேன்‌ £ 
உயிர்க்‌ குயிராய்‌ நின்று உலகத்தை இயக்கும்‌ உயரிய 
கருணையை எவ்வாறு சொற்களால்‌ உணர்த்‌ துவேன்‌ ? 
அவன்‌ ஆட்டுவித்தால்‌ உலகம்‌ ஆடும்‌. அவனன்றி: 





1 தொடு வான்‌ -- 11017201 
1 6 உலகம்‌ உவப்ப வலனேர்பு திரிதரு 
பலர்புகழ்‌ ஞாயிறு கடற்கண்‌ டாங்கு 
ஓவற இமைக்கும்‌ சேண்விளங்கு அவிர்‌ஓளி ?”, 
அதிருமுருகாற்றுப்படை. 

ஓர்‌ அணுவும்‌ அசையாது, இத்‌ தகைய இறைவ 
னாகிய முருகனை ஏழையேன்‌ என்‌ சொல்லி! 
ஏத்‌துவேன்‌? 

: உன்னை ஒழிய ஒருவரையும்‌ நம்புகிலேன்‌ 

பின்னை ஒருவரையான்‌ பின்செல்லேன்‌--பன்னிருகைக்‌ 

கோலப்பா வானோர்‌ கொடியவினை தீர்த்தருளும்‌ 

வேலப்பா செந்தி வாழ்வே ?? 
என்று என்‌ அத்தனை நித்தலும்‌ கைதொழுவேன்‌. 

6 அலைவாயில்‌ அமர்ந்தருளும்‌ அண்ணலே! 
செந்தி லம்‌ பதியைப்‌ படைவீடாகக்‌ கொண்ட கந்தப்‌ 
பெருமானே [ உன்னைக்‌ கலியுக வரதன்‌ என்பார்‌ £ 
கடற்கரை யாண்டி என்பார்‌; அரந்தை கெடுத்து வரந்‌ 
தரும்‌ ஆண்டவன்‌ என்பார்‌; செட்டி கப்பனுக்குச்‌ 
செந்தூரான்‌ துணை என்பார்‌. இன்று போலவே 
என்றும்‌, எம்பெருமானே ! நீ கடற்கரையில்‌ நின்று 
தின்‌ அடியாரைக்‌ காத்தருளல்‌ வேண்டும்‌. தமிழ்‌ 
மக்களெல்லாம்‌ நின்‌ அடைக்கலம்‌ ?? என்று காத. 
லாகிக்‌ கசிந்து கண்ணீர்‌ மல்கி, கடற்கரையை விட்‌. 
டகன்றார்‌ நக்கீரர்‌, 


4, பரணர்‌ 


சேர நாட்டின்‌ பழைய துறைமுக நகரம்‌ முசிறிப்‌ 
பட்டினம்‌. பேரியாறு கடலிற்‌ பாயும்‌ இடத்தில்‌ 
பெருமையுற்று விளங்கிய அந்‌ நகரம்‌ சேரநாட்டின்‌ 
திருமுகம்போல்‌ இலங்கிற்று, செங்குட்டுவன்‌ என்ற 
சேரமன்னன்‌ அரசு வீற்றிருந்தபோது, சீரும்‌ சிறப்பும்‌ 
4வாய்ந்திருந்த முசிறிக்‌ கடற்கரையிலே வந்து நின்றார்‌ 
பரணர்‌ என்ற நல்லிசைக்‌ கவிஞர்‌. அப்‌ புலவர்‌ பெரு 
மானை மெல்லிய பூங்காற்றால்‌ வரவே ற்று, திரைக்‌ 
கரத்தால்‌ தொழமுதுநின்றது முசிறிக்‌ கடல்‌, அது 
கண்டு இன்புற்ற பரணர்‌ ஆர்வத்தோடு பேச லுற்றார்‌:- 

*: சேர நாட்டுச்‌ செல்வமே ! உன்‌ சீர்மை கண்டு 
சிந்தை குளிர்ந்தேன்‌. மலை வளமும்‌ அலை வளமும்‌ 
'பெற்ற இந்‌ நாடு உன்னாலன்றோ தலைசிறந்து விளங்கு 
கின்றது £? நறுமலரை நாடிவரும்‌ வண்டினம்போல்‌, 
உன்‌ துறைமுகத்தை நோக்கிவரும்‌ பல நாட்டுக்‌ 
கப்பல்களைக்‌ கண்குளிரக்‌ காண்கின்றேன்‌. 

₹: குடகடலின்‌' கோமகளே ! உன்‌ பெருமையெல்‌ : 
லாம்‌ சேரமன்னன்‌ பெருமையன்றோ £ எங்கும்‌ புகழ்‌ 
பெற்ற செங்குட்டுவன்‌? உன்னைக்‌ கண்ணெனக்‌ 
கருதிக்‌ காக்கின்றான்‌. அவன்‌, செம்மை சான்ற 
வீரன்‌ ? வெம்மை வாய்ந்த வேந்தன்‌. அடிபணிந்த 
அரசரை ஆதரிப்பான்‌? மாறுபட்ட மன்னரைக்‌ 
கீறி எறிவான்‌ $? தமிழகத்தைப்‌ பழித்தவர்‌ வாயைக்‌ 
கிழித்திடுவான்‌. இத்‌ தகைய மானவீரனை மன்னனாக 
உடைய உனக்கு என்ன குறை £ 

₹: வளமார்ந்த துறைமுகமே ! உன்‌ கடற்கரை 
யிலே சேரநாட்டுச்‌ செல்வம்‌ எல்லாம்‌ சேர்ந்து 
குவிந்து சிறந்த காட்சி தருகின்றதே 1! மலைவளம்‌ 
உடைய சேரநாட்டுக்கு மலையாளம்‌ என்ற பெயர்‌ 
எத்துணைப்‌ பொருத்தமாக அமைந்திருக்கின்றது 2 
மலைசார்ந்த நாடுகள்‌ இம்‌ மாநிலத்தில்‌ எத்தனையோ 
உள்ளன ! அவை இத்‌ தகைய சிறப்புப்‌ பெயர்‌ பெற்‌ 
னவா? பாரிலுள்ள மலையெல்லாம்‌ சேரநாட்டு மலை 
யாகுமா? எத்தனை நாடுகளில்‌ எரிமலை யிருந்து 
_ ஏக்கம்‌ தருகின்றது 1! எத்தனை நாடுகளை மலைத்‌ 
தொடர்‌ நட்டநடுப்பெற நின்று வெட்டிப்‌ பிரிக்கின்‌ 
றது! இத்‌ தரணியிலே தலைகாய்ந்த தட்டை மலைகள்‌ 
எத்தனை ! முடிசாய்ந்த மொட்டை மலைகள்‌ எத்தனை 1! 
இவையெல்லாம்‌ மலையென்று சொல்லத்‌ தகுமா? 
தெள்ளுதமிழ்‌ வள்ளுவனார்‌ கூறியாங்கு, *வாய்ந்த 
மலை” யன்றோ நாட்டுக்கு வேண்டும்‌ £? அத்‌ தகைய 
மலைக்கு ஒரு சான்றாக நிற்பது இச்‌ சேரநாட்டு மலை, 
கோங்கும்‌ வேங்கையும்‌ ஓங்கி வளர்ந்து, ஆரமும்‌ 
அகிலும்‌ அடர்ந்து செறிந்து, மாமுகில்‌ தவழும்‌ வள 
மலை யன்றோ மலையாளநாட்டு மலை? மேலைப்‌ பெருங்‌ 
கடலின்‌ வழியாக வரும்‌ மாரிக்‌ காற்றைத்‌ தலையாலே 
வரவேற்று மழை பொழியசீ செய்யும்‌ மலையன்றோ 
இந்‌ நாட்டு மலை? இம்‌ மலையிலே பிறந்து, முசிறிக்‌ 
கடலிலே கலந்து மகிமும்‌ பேரியாற்றின்‌ அழகுதான்‌ 
என்னே ! அந்‌ நதி திருமாலின்‌ மார்பிலே திகழும்‌ 
ஆரம்போன்றது என்று அழகுறப்‌ பாடினாரே 
ட அவர்‌ புகழ்மாலை பெற்ற பேரி 
யரறு நேடுமலையைக்‌ கடந்து, சேரநாட்டின்‌ வழியாக 

நடந்து, கடலிலே பரந்து பாய்கின்ற காட்சியை 
இன்று கண்டேன்‌ ; கண்‌ குளிர்ந்தேன்‌ ! 

“* பார்‌ அறிந்த பெருந்துறையே ! இந்த ஆற்றங்‌ 
கரையிலும்‌, அலைகடல்‌ ஓரத்திலும்‌ அடுக்கடுக்காக 
மிளகு மூடைகள்‌ மிடைந்து- கிடக்கின்றன. கடற்‌ 
கரையெங்கும்‌ மிளகு மணம்‌ கமழ்கின்றது. இம்‌ 
மிளகின்‌ சுவைகண்ட மேலைநாட்டார்‌ உன்‌ துறை 
முகத்தில்‌ வந்து மொய்க்கின்றார்கள்‌ தழ சேர நாட்டா 
௬டன்‌ வேற்றுமையின்றிக்‌ கலந்து வாழ்கின்றார்கள்‌; 
பண்டமாற்றுக்கு வேண்டும்‌ அளவு இந்‌ நாட்டு 
மொழியைக்‌ கற்றுக்‌ கொள்கின்றார்கள்‌ $) கட்டி கட்டி 
யாகச்‌ செம்பொன்னைக்‌ கொண்டுவந்து கொட்டுகின்‌ 
றார்கள்‌ $ கப்பல்‌ கப்பலாக மிளகை ஏற்றிச்‌ செல்கின்‌ 
றார்கள்‌. கருமையான மிளகு, மேலைநாட்டுச்‌ செம்‌. 
பொன்னைச்‌ இந்‌ நாட்டிற்‌ கொணர்ந்து சேர்ப்பது 
அருமை வாய்ந்ததன்றோ? 

-கரவறியாத்‌ துறைமுகமே! பண்டமாற்றுச்‌ செய்‌ 
யும்‌ முறையில்‌ பொய்யும்‌ புனைசுருட்டும்‌ எந்‌ நாளும்‌ 
இந்‌ நாட்டாரிடம்‌ இல்லை. வாணிகம்‌ செய்வதில்‌ 
. மூசிறியார்‌, ஒருபோதும்‌ மிகைபடக்‌ கொள்ளார்‌ 
குறைபடக்‌ கொடார்‌. குட்ட நாட்டில்‌ விளையும்‌ மிளகு 
மேலைநாட்டு யவனர்க்கு மெத்த இனிய பொருள்‌. 
அதைக்‌ கண்டால்‌ அன்னார்‌ கொட்டமடித்து வாரிக்‌ 
கொள்கின்றார்கள்‌ 2? கேட்ட விலையைக்‌ கொடுக்கின்‌ 
றார்கள்‌. அந்த மிளகிலே அவ்வளவு தேட்டம்‌ [ ஆயி 
ணும்‌, வெள்ளையர்‌ நாவில்‌ குட்டநாடு என்ற சொல்‌ 
திட்டவட்டமாக வருவதில்லை. அதைக்‌ * கொத்த 
நாரு ? என்று அவர்‌ சொத்தையாகச்‌ சொல்லுவர்‌. 

“தென்‌ மொழியில்‌ உள்ள டகரம்‌ அவர்‌ நாவில்‌ ஒரு 
போதும்‌ சரியாக வாராது, முசிறிக்‌ கடற்கரையிலே . 
அவர்‌ குழறும்‌ தமிழைக்‌ கேட்பதும்‌ ஒருவகை இன்‌ 
பந்தான்‌ ! 

' செல்வத்‌ துறைமுகமே ! உன்‌ கடற்கரையிலே 
செந்தமிழ்‌ சிதைந்து வழங்கினாலும்‌ பழுதில்லை. 
. உன்நாடு பொன்னாடு ஆவதுகண்டு என்‌ உள்ளம்‌ 
குளிர்கின்றது. பொன்னுடையான்‌ சேரன்‌; புக 
முடையான்‌ சேரன்‌ ; ௮ம்‌ மன்னன்‌ நீடூழி வாழ்க £? 
என்று * செங்குட்டுவனை வாயார வாழ்த்தி விடை 
. கொண்டார்‌ பரணர்‌, 


ர ** மலைத்தாரமும்‌ கடல்தாரமும்‌ 
தலைப்பெய்து வருநர்க்கு ஈயும்‌ 
பொலந்தார்க்‌ குட்டுவன்‌ 
மரபி கடல்‌ முழவின்‌ முசி 

புறநானூறு--பரணர்‌ பாட்டூஃ 


5. சாத்தனார்‌ 

சோழ நாட்டிலுள்ள காவிரிப்பூம்‌ பட்டினம்‌ முன்‌ 
னொரு காலத்தில்‌ உலகறிந்த பெரு நகரம்‌. கண்ணகி 
யென்னும்‌ வீரமா பத்தினியைத்‌ தமிழ்‌ நாட்டுக்குத்‌ 
தந்த திரு நகரம்‌ அதுவே. அந்‌: ந்கரின்‌ அழகிய 
கடற்கரையை வந்தடைந்தார்‌ மணிமேகலை ஆசிரிய 
ராகிய சாத்தனார்‌. அலை அலையாகப்‌ பலஎண்ணங்கள்‌ 
அவர்‌ உள்ளத்தில்‌ எழுந்தன. பெருங்கடலை நோக்கி 
அவர்‌ பேச லுற்றார்‌ :-- 

... சோழ நாட்டுச்‌ செழுங்கடலே! கங்கையினும்‌ 
சிறந்த காவிரியாற்றின்‌ நீரால்‌ நீ நாளும்‌ புனிதமடை 
கின்றாய்‌. குடமலையிலே பிறந்து, கருநாட்டிலே 
தவழ்ந்து, தமிழ்த்‌ திருநாட்டிலே நடந்து, உன்னை 
நோக்கி விரைந்து வரும்‌ காவிரியைப்‌ புகழாத கவி 
ஞரும்‌ உளரோ? அந்த ஆற்று முகத்திலே வீற்‌ 
நிருப்பது நின்‌ அருமைத்‌ திரு நகரம்‌. இந்‌ நகரின்‌ 
அழகைக்‌ கண்ணாற்‌ பருகிக்‌ களிப்புற்ற அறிஞர்‌ 
* காவிரிப்‌ பூம்பட்டினம்‌ என்றும்‌ பூம்‌ புகார்‌ நகரம்‌ 
என்றும்‌ அழைத்தார்களே ! 

₹* பாடல்‌ பெற்ற பட்டினமே 1! உன்‌ அழகுக்கு 
அழகு செய்தான்‌ திருமாவளவன்‌ என்னும்‌ சோழ 
மன்னன்‌. இந்‌ நாட்டை யாண்ட ஆதியரசர்களில்‌ 
தலை சிறந்தவன்‌ அவனே ;? தமிழகத்திற்கு ஏற்றமும்‌ 
தோற்றமும்‌ அளித்த ஏந்தல்‌ அவனே? இமய மலை 
யிலே புலிக்கொடி யேற்றிய புரவலன்‌ அவனே; ஈழ 
நாட்டைச்‌ சோழ. நாட்டோடு இணைத்த. வீரன்‌ 

அவனே. இங்ஙனம்‌ திக்கெலாம்‌ புகழ்‌ பெற்று விளங்‌ 
கிய திருமா வளவன்‌ உன்‌ அருமையும்‌ பெருமையும்‌ 
அறிந்தான்‌? காவிரி நாட்டுக்கு நீயே உயிர்‌ என்பதை 
உணர்ந்தான்‌ ; கண்ணினைக்‌ காக்கின்ற இமைபோல்‌ 
உன்‌ நலத்தினைக்‌ காக்க முற்பட்டான்‌. மன்னவனே 
முன்னின்றால்‌ முடியாத தொன்று உண்டோ? அன்று 
முதல்‌ நீயே சோழ நாட்டின்‌ தலைநகரம்‌ ஆயினாய்‌! 
அளவிறந்த பொன்னும்‌ பொருளும்‌ செலவிட்டு 
உன்னைப்‌ புதுக்கினான்‌ அம்‌ மாநில மன்னன்‌ $ காவிரி 
யின்‌ வண்டல்‌ படிந்து தூர்ந்திருந்த உன்‌ துறை 
முகத்தைத்‌ திருத்தினான்‌ ; பெருக்கினான்‌ ) ஆழமாக 
கினான்‌. அதனால்‌ *கயவாய்‌ என்ற பெயர்‌ இதீ 
துறைமுகத்திற்கு அமைந்தது. தட்டுத்‌ தடையின்றி 
எட்டுத்‌ திசையினின்றும்‌ வணிகர்‌ இங்குக்‌ குடியேறி 
வாழத்‌ தலைப்பட்டார்‌. வந்தவர்க்கெல்லாம்‌ நீ வீடு 
தந்தாய்‌, நிற வேற்றுமையும்‌ பிற வேற்றுமையும்‌ 
பாராது வஞ்சமற்ற மாந்தரையெல்லாம்‌ நீ வரவேற்‌ 
ராய்‌. சீனகரும்‌ சோனகரும்‌ உன்‌' கயவாயின்‌ அருகே 
மணிமாட மாளிகை கட்டி வாழ்வாராயினர்‌, இவ்‌ 
வழகிய கடற்கரையிலே தாழைவேலி சூழ்ந்த ஏழடுக்கு 
மர்டங்கள்‌ எத்தனை ! கண்டோர்‌ வியப்புற வானளாவி 
நிற்கும்‌ பண்ட சாலைகள்‌ எத்தனை ! 

“பும்‌ புகார்த்‌ துறையே ! அல்லும்‌ பகலும்‌ நின்‌ 
அருமைத்‌ துறைமுகத்தை நோக்கிக்‌ கப்பல்கள்‌ நீந்தி 
யி காட்சியைக்‌ கண்டு கண்‌ குளிர்ந்தேன்‌. அந்தி 

1 கயவாய்‌ மருங்கில்‌ காண்போர்த்‌ தடுக்கும்‌ 

பயசுறவு அறியா யவனர்‌ இருக்கையும்‌ ? 

ப வதிலப்பதிகாரம்‌ : இந்திர விழ வரெடுத்த காதை, 

மாலை வந்தெய்து முன்னரே கடற்கரையெங்கும்‌ தீநா 
- விளக்குகள்‌ திகழ்கின்றன. துறை முகத்தின்‌ அருகே 
ஓங்கி உயர்ந்த கலங்கரை விளக்கம்‌ காட்சி தரு 
கின்றது. * கலங்கரை விளக்கம்‌ £ என்ற சொல்லின்‌ 
அழகுதான்‌ என்னே ! * கருங்‌ கடலில்‌ நீந்தி வரும்‌ 
கப்பல்களை நெறிகாட்டி அழைக்கும்‌ விளக்கு * என்ற 
அருமையான பொருளை யுடையதன்றோ அச்‌ சொல்‌? 
தன்னை நோக்கித்‌ தவழ்ந்து வரும்‌ குழந்தையை முக 
மலர்ந்து, கைநீட்டி அழைக்கும்‌ தாய்போல்‌, இருட்‌ 
டிலே கருங்கடலில்‌ மிதந்து வரும்‌ கப்பல்களை ஒளிக்‌ 
கரத்தால்‌ வரவழைக்கும்‌ விளக்கு என்ற அழகிய 
கருத்தன்றோ ௮ச்‌ சொல்லில்‌ அமைந்திருக்கின்றது ? 
கடற்கரையில்‌ உள்ள அவ்‌ விளக்கைக்‌ காண்பது கண்‌ 
ணுக்கு இன்பம்‌. அதன்‌ பெயரைக்‌ கேட்பது காதுக்கு 
இன்பம்‌, இவ்‌ விருவகை இன்பத்தையும்‌ நுகர்ந்‌ 
தன்றோ இளங்கோ வடிகள்‌ * இலங்கு நீர்‌ வரைப்பிற்‌ 
கலங்கரை விளக்கம்‌? என்று உளங்‌ குளிர்ந்து 
பாடினார்‌? அவர்‌ ஆசை பற்றிப்‌ பாடிய பாட்டின்‌ 
ஓசை நயம்‌ உணராத செவி என்ன செவியே? 

வளமார்ந்த துறைமுகமே! இந்‌ நானிலத்தில்‌ 
உள்ள நானுவிதப்‌ பொருள்களும்‌ நீரின்‌ வழியாகவும்‌, 
நிலத்தின்‌ வழியாகவும்‌ஃ உன்‌ 1அங்காடியில்‌ வந்து 
நிறைகின்றனவே 1. வடமலையிற்‌ பிறந்த பொன்னும்‌ 
மணியும்‌, குடமலையிற்‌ பிறந்த ஆரமும்‌ அகிலும்‌, 
தென்கடல்‌ முத்தும்‌, குணகடற்‌ பவளமும்‌, சேரநாட்டு 
மிளகும்‌, சோழநாட்டு நெல்லும்‌, ஈழத்து உணவும்‌, 
காழகத்து ஆக்கமும்‌, உன்‌ அங்காடி யெங்கும்‌ 

திறைந்திருக்கின்றன. பசியும்‌ பிணியும்‌ பகையும்‌ 
இன்றி, பண்பும்‌ பயனும்‌ உடையராய்க்‌ குடிகள்‌ 
. வாழ்கின்றார்கள்‌. இதுவன்றோ வாழ்வு £ 

6 தலைசிறந்த திரு நகரே ! நீ அருளுடையாய்‌ ) 
பொருளுடையாய்‌$? அழகுடையாய்‌ ? புலவர்‌ பாடும்‌ 
,புகமுடையாய்‌. நின்‌ சீரும்‌ சிறப்பும்‌ பாடித்‌ திருமா 
வளவன்‌ கையாற்‌ பரிசு பெற்றான்‌ கடியலூர்க்‌ கண்‌ 
ணன்‌. பட்டினப்பாலை என்னும்‌ பெயரால்‌ அவன்‌ 
பாடிய பாட்டிலே செந்தமிழ்ச்‌சவை சொட்டுகின்றது. . 
- தமிழ்த்தாய்‌ உன்னை வாழ்த்துகின்றாள்‌. அவ ளரு 
ளால்‌ வாழும்‌ அடியேனும்‌ உன்னைப்‌ போற்று 
கின்றேன்‌. கண்ணகியை ஈன்ற காவிரிப்பூம்‌ பட்‌ 
டினமே1! வாழி; ஆற்று முகத்தில்‌ வீற்றிருக்கும்‌ 
- அணி நகரே! வாழி. நாட்டையும்‌ நகரையும்‌ ஊட்டி 
வளர்க்கும்‌ காவிரித்தாயே ! வாழி. 

1** பாடல்சால்‌ சிறப்பின்‌ பரதத்‌ தோங்கிய 
கோடாச்‌ செங்கோல்‌ சோழர்தம்‌ குலக்கொடி ?? 

வாழ்க? வாழ்க??? என்று வாழ்த்திய வாயினராய்க்‌ 
காவிரியைத்‌ தொழுத கையினராய்க்‌ கடற்கரையை 
விட்டகன்றார்‌ சாத்தனார்‌. 





ர மணிமேகலை ்‌ பதிகம்‌. 


சி 


6. புனிதவதி 


தமிழ்‌ நாட்டிலே காரைக்காலின்‌ பெருமை, 
யாரைக்‌ கேட்டாலும்‌ தெரியும்‌. வாணிகத்தால்‌ வளம்‌ 
பெற்ற காரைக்கால்‌ புனிதவதி பிறந்தமையால்‌ 
புனிதமுற்றது. காரைக்கால்‌ அம்மையார்‌ என்னும்‌ 
செம்மை சேர்‌ நாமம்‌ பெற்றவர்‌ அவரே 1. அவ்‌ 
வம்மையார்‌ கருவிலே திருவுடையார்‌ ; கனிந்த 
திருவருளுடையார்‌; நாவிலே தமிமுடையார்‌ ; 
நற்றவத்தின்‌ திறமுடையார்‌. 

அவர்‌ சில காலம்‌ இல்லறம்‌ நடத்தினார்‌. ஒரு 
நாள்‌, அவரிடம்‌ அமைந்திருந்த தெய்வத்தன்மை 
யைக்‌ கண்டான்‌ அவர்‌ கணவன்‌ ;. அணுக்கம்‌ 
கொண்டான்‌. வணங்கத்‌ தக்க தெய்வத்தை 
வாழ்க்கைத்‌ துணையாகக்‌ கொண்டு மனையறம்‌ புரிய 
அவன்‌ மனம்‌ இசையவில்லை. கடல்‌ கடந்து 
வாணிகம்‌ செய்து வருவதாகச்‌ சொல்லிக்‌ காரைத்‌ 
துறைமுகத்தில்‌ அவன்‌ கப்பலேறினான்‌. மாதங்கள்‌ 
பலசென்றன. ஆண்டுகளும்‌ சிலகழிந்தன. கணவன்‌ 
திரும்பி வரக்‌ காணாது கையற வெய்திய காரைக்கால்‌ 
அம்மையார்‌. ஒரு நாள்‌ கடற்கரையிலே நின்று: 
உள்ளம்‌ உருகிப்‌ பேசலுந்ரார்‌ :-- 

“காரைப்‌ பெருங்கடலே! நான்‌ கண்‌ பெற்ற கால 
முதல்‌ நீ காட்சி தருகின்றாய்‌. குழந்தைப்‌ பருவத்தில்‌ 
உன்‌ தெள்ளிய மணலிலே தவழ்ந்து விளையாடினேன்‌ த்‌ 
உன்‌ அலைகளோடு உறவாடினேன்‌ ; இளங்காற்றை 
நுகர்ந்து இன்புற்றேன்‌ ; உன்‌ துறைமுகத்தில்‌ கப்பல்‌ 
களைக்‌ கண்டு களிப்புற்றேன்‌. 

“கரை காணாக்‌ கருங்‌ கடலே.! ஆயினும்‌; 
இப்பொழுது உன்னைக்‌ கண்டு அஞ்சுகின்றது என்‌ 
நெஞ்சம்‌. ஆற்றாமையால்‌ அலமருகின்றது என்‌. 
உள்ளம்‌. என்‌ கணவர்‌--மாசற்ற மணாளர்‌-- 
* வாணிகம்‌ செய்து வருவேன்‌ ? என்று சொல்லி உன்‌ 
துறைமுகத்தில்‌ வங்கமேறிச்‌ சென்றார்‌ ? * நெடுநிதி 
கொணர்வேன்‌ ? என்று நெடுங்கட லோடினார்‌. 
ஆண்டு பல சென்றன. அவர்‌ எங்குள்ளார்‌ என்று. 
அறியாது பாவியேன்‌ ஏங்கித்‌ தவிக்கின்றேன்‌. *அவர்‌ 
ஏறிச்‌ சென்ற கப்பல்‌ என்னாயிற்றோ? இதுகாறும்‌. 
அவர்‌ வராத காரணந்தான்‌ யாதோ” என்று எண்ணாத 
எண்ணமெல்லாம்‌ எண்ணி எண்ணி ஏழை எத்‌. 
புண்ணாகின்றதே ! 

நேச நெடுங்‌ கடலே! என்‌ கணவர்‌ சென்ற 
வழிமேல்‌ விழி வைத்து எத்தனை மாதமாகக்‌ காத்திருக்‌ 
கின்றேன்‌ ! வருகின்ற கப்பலை யெல்லாம்‌ வாஞ்சை 
யோடு நோக்குகின்றேன்‌. அந்தோ! ஓவ்வொரு 
நாளும்‌ நான்‌ படும்‌ துயரத்தை யாரிடம்‌ சொல்வேன்‌ 2 
கொண்ட கணவர்க்குத்‌ தொண்டு செய்யும்‌ உரிமை 
இழந்தேன்‌ ? தொல்லை வினையால்‌ துயர்‌ உழந்தேன்‌. 

அருமை சான்ற ஆழியே ! உன்னையே தஞ்ச 
மாக அடைந்தேன்‌. வஞ்சன்‌ ஒன்றும்‌ அறியாத என்‌: 
கணவர்‌ வாழுமிடத்தைக்‌ காட்டாயா£? அஞ்சேல்‌ 
என்று அருள்‌ செய்யமாட்டாயா? முந்நீர்‌ கடந்து 
வரும்‌ மெல்லிய காற்றே 1! நீயேனும்‌ ஒரு மாற்றம்‌ 
உரையாயோ? பன்னாள்‌ உன்னொடுூு பழகினேனே ! 
அப்‌ பான்மையை மறக்கலாமா? நட்டாரைக்‌ கை 
விடுதம்‌ நன்றாகுமா £? &ீயோ! ஓர்‌ உயிர்க்கும்‌ நான்‌ 

தீங்கு நினைத்தறியேனே. எனக்கு ஏன்‌ இந்த இடர்‌ 
வந்தது ? 

: அறவாழி. அந்தணனே ! நின்னை அறக்கடல்‌ 
என்று ஆன்றோர்‌ பாடினரே? அருட்கடல்‌ என்று 
அறிந்தோர்‌ போற்றினரே. இக்‌ காரைக்‌ கடலினும்‌ 
பெரிதன்றோ நின்‌ கருணைக்‌ கடல்‌ ? கங்கு கரையின்றி 
எங்கும்‌ நிறைந்த கருணையங்‌ கடல்‌ நீயே யன்றோ? 
மன்னுயிரை யெல்லாம்‌ காத்தளிக்கும்‌ அருங்‌ கருணை 
யால்‌ அன்றோ அந்‌ நாள்‌ கடலினின்று எழுந்த பெரு 
நஞ்சை அள்ளி உண்டாய்‌? கண்டம்‌ கறுத்தாய்‌$; 
நீலகண்டன்‌ என்ற பெயர்‌ பெற்றாய்‌. அண்டத்தை 
யெல்லாம்‌ காக்கின்ற அருளின்‌ அடையாளமன்றோ 
"நின்‌ கண்டத்தின்‌ கருமை? அக்‌ கருமையின்‌ 
பெருமையை நினைந்து அடியேன்‌ உருகுகின்றேனே ! 

₹£ பிறந்து மொழிபயின்ற பின்னெல்லாம்‌ காதல்‌ 
சிறந்துநின்‌ சேவடியே சேர்ந்தேன்‌---நிறம்திகமும்‌ 
மைஞ்ஞான்்‌ற கண்டத்து வானோர்‌ பெருமானே 
எஞ்ஞான்று தீர்ப்பது இடர்‌,” 

எம்‌ பெருமானே ! நான்‌ அறிவறிந்த கால முதல்‌ 
நின்னை நினையாத நாள்‌ உண்டோ? அன்பு மொழி 
களால்‌ வாழ்த்தாத நாள்‌ உண்டோ? அடங்கிப்‌ 
பணிந்து வணங்காத நாள்‌ உண்டோ? என்றும்‌ நின்‌ 
. திருவடியே சரணமெனக்‌ கொண்டேன்‌. எல்லாம்‌ 
உன்‌ செயலே என்றுணர்ந்தேன்‌., இவ்வாறு வளர்ந்து 
வந்த என்னை நீயே இல்லறத்தில்‌ உய்த்தாய்‌ ? நாகை 
யில்‌ உள்ள நல்லார்‌ ஒருவருக்கு அல்லாளாய்‌ 
இருக்க வைத்தாய்‌; இல்லறத்தில்‌ பொருத்திய நீயே 
_ பின்பு என்‌ கணவரைப்‌ பிரித்‌ துவிட்டாயே ! வீயனே? 

இதுவும்‌ உன்‌ திருவிளையாட்டோ ? அல்லும்‌ பகலும்‌ 
உன்னையே நினைந்துருகும்‌ அடியார்க்கு இத்‌ தகைய 
துன்பம்‌ வரலாகுமோ? தனக்குவமை யில்லாதான்‌ 
தாள்‌ சேர்ந்தார்க்கு மனக்‌ கவலை இல்லை யென்பது 
மறைமொழி யன்றோ ? 

கண்ணுதற்‌ பெருங்‌ கடவுளே 1 காரைக்‌ கருங்‌ 
கடலைக்‌ காலையும்‌ மாலையும்‌ நோக்கிக்‌ கண்ணீர்‌ வடிக்‌ 
கின்றேனே ! என்‌ துயரைக்‌ கண்டு உற்றார்‌ எல்லாம்‌ 
உருகுகின்றனரே ! மனையறமும்‌ மறுகுகின்றதே ! 
செம்மேனி எம்மானே ! என்‌ மனக்‌ கவலையை மாற்று 
தல்‌ உனக்கு அரிதோ? அடியாரது அல்லல்‌ தீர்ப்பது 
ஆண்டவன்‌ கடன்‌ அன்றோ? என்‌ செயலாவது இனி 
யாதொன்று மில்லை, ஈசனே ! ப 

காரைத்‌ துறைமுகமே! இனி, யான்‌ உன்‌ 
திருமுகத்தைப்‌ பாரேன்‌. பார்த்துப்‌ பார்த்துப்‌ பதங்‌ 
குலைந்தது போதும்‌. இறைமுகம்‌ நோக்கிய எனக்கு 
உன்‌ துறைமுகத்தில்‌ இன்னும்‌ என்ன வேலை? இன்றே 
என்‌ பந்த பாசமெல்லாம்‌ ஒழித்தேன்‌$ மாயப்‌ 
பிறப்பறுக்கும்‌ மெய்ப்‌ பொருளைச்‌ சேர்ந்தேன்‌ ; 
என்றும்‌ கடவுளை நம்பினோர்‌ கை விடப்படார்‌ ?? என்று 
கட்டுரைத்துக்‌ கடற்‌ கரையை விட்டுக்‌ காற்றினும்‌ 
கடிது சென்றார்‌ காரைக்கரீல்‌ அம்மையார்‌... 

தமிழ்‌ நாட்டில்‌ ஈசனுக்குரிய கோயில்‌ ஈச்சுரம்‌ 
என்று வழங்கப்‌ பெறும்‌. முன்னாளில்‌- மன்னரும்‌ 
முனிவரும்‌ பல ஈச்சுரங்கள்‌ எடுத்தனர்‌. பல்லவ 
மன்னன்‌ ஒருவன்‌ எடுத்த திருக்கோயில்‌ பல்லவ 
னீச்சுரம்‌ எனவும்‌, அகத்திய முனிவன்‌ எடுத்த 
ஆலயம்‌ அகத்தீச்சுரம்‌ எனவும்‌ வழங்குதலால்‌ 
இவ்‌ வுண்மை விளங்கும்‌. இத்‌ தகைய .ஈச்சுரங்களை 
யெல்லாம்‌ முறையாக வணங்க ஆசைப்‌ பட்டார்‌ 
திருநாவுக்கரசர்‌, அவ்‌ வாசையால்‌ தமிழகத்திலுள்ள 
சுச்சுரங்களைத்‌ தொகுத்து ஒரு திருப்பாசுரம்‌ 
பாடினார்‌ ; | அப்‌ பாட்டில்‌ அமைந்த திருக்கோயில்களை 
ஒன்றன்பின்‌ ஒன்றாக வணங்கிப்‌ பாண்டி நாட்டி 
௮ள்ள இராமேச்சுரத்தை வந்தடைந்தார்‌? கோடிக்‌ 
கரையில்‌ நீராடி அக்‌ கோயிலைத்‌ தொழுதல்‌ 
முறையாதலால்‌ கடற்கரைக்குச்‌ சென்றார்‌? தென்‌ 
முகமாக நின்றார்‌. அவர்‌ தூய வெண்ணீறு 
துதைந்த மேனியர்‌ ; மாசற இமைக்கும்‌ ரர்‌? 











1 ** நாடக 'மாடிடம்‌ நந்திகேச்சுரம்‌, மரகாளேச்சுரம்‌, 
நாகேச்சுரம்‌, நாகளேச்சுரம்‌, நன்கான 
கோடீச்சுரம்‌, கொண்டீச்சுரம்‌, திண்டீச்சுரம்‌ 
குக்குடேச்சுரம்‌; அக்கீச்சுரம்‌, கூறுங்கால்‌ 
ஆடகேச்சுரம்‌, அகத்தீச்சுரம்‌, அயனீச்சுரம்‌, 
அத்தீச்சுரம்‌, சித்தீச்சுரம்‌, அந்தண்‌ கானல்‌ 
ஈடுதிரை இராமேச்சுரம்‌ என்றென்று ஏத்தி 
இறைவன்‌ உறைசுரம்‌ பலவும்‌ இயம்பு வே£மே :? 
ஊஅடைவ திருத்‌ தாணடகம்‌. 

ஈசனார்‌ புகழைப்‌ பேசாத நாளெல்லாம்‌ பிறவா நாளே 
- என்று கருதும்‌ பெற்றியர்‌. இத்‌ தன்மை வாய்ந்த 
பெரியார்‌ கோடிக்‌ கரையிலே நின்று பேசலுற்றார்‌ :-- 

'£:ஆ[ கோடிக்‌ கடலே ! பாண்டி நாட்டின்‌ ஒரு 
கோடியில்‌ நின்று பாரத நாட்டுப்‌ பல கோடி மாந்தரை 
இழுக்கும்‌ பண்புடையாய்‌ நீ! நாடி வருபவர்க்‌ 
கெல்லாம்‌ நீ நலந்‌ தருகின்றாய்‌) வாடி வருபவர்கீ 
கெல்லாம்‌ வழி காட்டுகின்றாய்‌. முன்னொரு நாள்‌ 
- கரதல்‌ மனையாளைப்‌ பிரிந்த கமலக்‌ கண்ணன்‌ 
. கவலையுற்று உன்‌ கடற்கரையிலே வந்து நின்றான்‌. 
அவ்‌ வீரனது மனத்துயரை நீ மாற்றினாய்‌; 
அவனுடன்‌ வந்த வானரப்‌ பெருஞ்‌ சேனையை 
இலங்கையிற்‌ கரை யேற்றினாய்‌$ழ அன்று முதல்‌ 
கோடானு கோடி மக்களைப்‌ பிறவிப்‌ பெருங்‌ கடலி 
னின்றும்‌ கரையேற்றிக்‌ கொண்டிருக்கின்றாய்‌. 
இதனாலன்றோ, * கோடியுற்றார்‌ வீடு பெற்றார்‌ * என்று 
ஆன்றோர்‌ உன்னைப்‌ போற்றுகின்றனர்‌ ? . 

அறப்‌ பெருங்‌ கடலே! உன்‌ கரையை 
வந்தடைந்தவர்‌, இலங்கையில்‌ முன்னாள்‌ வாழ்ந்த 
அரக்கரை மறக்க வல்லரோ$ உன்‌ கரையில்‌ மோதும்‌ 
அலைக ளெல்லாம்‌ அவர்‌ கதையை "எடுத்தோது 
கின்றனவே! அரக்கர்‌ கோமானாகிய இராவணன்‌ 
கோடி மாதவங்கள்‌ செய்தான்‌ ழ என்னையாளுடைய 
ஈசனருளால்‌ யாரும்‌ பெறாத வரம்‌ பெற்றான்‌ ; திறம்‌ 
பெற்றான்‌; .வளமார்ந்த இலங்கையில்‌ வல்லரசனாய்‌ 
வீற்றிருந்தான்‌; ஈசனுக்‌ கினிய மாசில்‌ வீணையைத்‌ 
தன்‌ டிணிக்‌ கொடியில்‌ எழுதினான்‌; எட்டுத்‌ 
திசையிலும்‌ அவ்‌ விசைக்கொடியை நாட்டினான்‌. 

முடி மன்னரெல்லாம்‌ அவன்‌ அடிபணிந்தார்கள்‌. 
வெற்றிமேல்‌ வெற்றி! யடைந்தபோது அவன்‌ தலை 
கிறுகிறுத்தது. “மாநில முழுதும்‌ எனதே? என்ற 
மமதை கொண்டான்‌ அவன்‌ ? ஆகாயத்திலும்‌ ஆணை 
செலுத்த விரும்பினான்‌ $ழ அதற்குத்‌ தடையாக 
இமயமலையே நின்றாலும்‌ அதைத்‌ தட்டி வீழ்த்தத்‌ 
துணிந்தான்‌. ஒரு நாள்‌, ஈசனார்‌ வீற்றிருக்கும்‌ 
இமயமலையைக்‌ கடந்து செல்ல மாட்டாது இறங்கிற்று 
அவன்‌ விமானம்‌. *லயனே! இது கயிலாய மலை ; 
இதைக்‌ கடந்து விமானம்‌ செல்லாது? என்று அறி! 
வுறுத்தினான்‌ அவன்‌ * வலவன்‌. அம்‌ மொழி அரக்கர்‌ 
கோன்‌ செவியில்‌ ஏறிற்றா? கயிலாசம்‌ என்ற 
சொல்லைக்‌ கேட்ட பொழுது அவனுள்ளம்‌ கசிந்ததா £? 
கெடுமதியால்‌ அவன்‌ கடுகடுத்தான்‌? ! தருக்கும்‌ 
செருக்கும்‌ தலைக்கொண்டான்‌. அந்தோ 1 ஆணவத்‌ 
தின்‌ கொழுந்தாகிய அரக்கன்‌ வெள்ளிமா மலையை 
அள்ளி யெறிய முயன்றானே ! ஈசனையே அசைத்து 
விடலாம்‌ என்று எண்ணினானே 1! அவன்‌ கற்றதனால்‌ 
* வலவன்‌--வான ஊர்தியை இயக்கும்‌ பாகன்‌$? இவனை 
ஆங்கிலத்தில்‌ 1107 என்பர்‌, 
1 *: கடுகிய தேர்செலாது ; கயிலாயம்‌ ஈது 
கருதேல்‌ உன்வீரம்‌ ஒழி நீ 
முடுகுவ தன்றுதன்மம்‌ எனநின்ற பாகன்‌ 
மொழிவானை நன்று முனியா 
விடுவிடு என்றுசென்று விரைவுற்‌ றரக்கண்‌ 
வரையுற்‌ றெடுக்க முடிதோள்‌ 
நெடுநெடு அற்றுவீழ விரலுற்ற பாதம்‌ 
நினைவுற்றது என்தன்‌ மனனே ?? ்‌ 
திருநாவுக்கரசர்‌ வலன்‌, 

யாது பயன்‌? வரம்‌ பெற்றதனால்‌ என்ன நலன்‌ ?$ 
செருக்குற்றவர்‌ சீரழிவர்‌ என்பதற்கு அரக்கர்கோன்‌ 
ஒரு சான்றாயினான்‌ $ அசைத்துப்‌ பெயர்த்த கயிலாய 
மலையின்‌ கீழ்‌ அகப்பட்டுக்‌ கதறினான்‌; தவறு 
செய்ததை உணர்ந்து பதறினான்‌? -கின்னிசை 
- பாடினான்‌. கருணையே உருவாய எம்‌ பெருமான்‌ 
- அரக்கன்‌ செய்த கடும்‌ பிழையையும்‌ பொறுத்தான்‌ ; 
நாளும்‌ வாளும்‌ தந்து நல்லருள்‌ புரிந்தான்‌. 

: ஆழ்ந்தகன்‌. ற அருங்கடலே ! ஆண்டவன்‌ 
அளித்த வாளின்‌ வன்மையால்‌ புறப்‌ பகையை யெல்‌ 
லாம்‌ அடக்கினான்‌ அவ்‌ வரக்கன்‌. ஆயினும்‌, அகப்‌ 
பகையாகிய காமத்தை அடக்கும்‌ வலிமை பெற்றா 
னில்லையே! ஆண்மையுள்‌ எல்லாம்‌ சிறந்த 
ஆண்மை--பேராண்மை--என்பது அது வன்றோ? 
பிறன்‌ மனை நோக்காத ஆண்மையைப்‌ பேராண்மை 
- என்று வள்ளுவரும்‌ பாடினாரே ! போராண்மை பெற்ற 
இராவணன்‌ பேராண்மை பெற்றான்‌ அல்லன்‌? இன்‌ 
பத்‌ துறையில்‌ எளியன்‌ ஆனான்‌ $; மற்றொருவன்‌ 
மனைவியை -- மாசிலாக்‌ கற்பினாளை--வஞ்சித்துக்‌ 
கவர்ந்தான்‌ ஹஜ அறம்‌ மறுக, ஆண்மை மாசுற, ௮ம்‌ 
_ மங்கையை அசோக வனத்தில்‌ சிறை வைத்தான்‌. 
கல்லும்‌ கரைந்துருகக்‌ கற்வின்‌ செல்வி கண்ணீர்‌ 
வடித்தாள்‌. அவள்‌ அழுத கண்ணீர்‌ அரக்கர்‌ 
குலத்தை அறுக்கும்‌ படையாயிற்று£ வில்லின்‌ 
செல்வனாகிய இராமனை இலங்கைக்கு வரவழைத்தது. 
பொன்னகரினும்‌ சிறந்த இலங்கை மா நகரம்‌ போர்க்‌ 
களமாயிந்று, அரக்கரெல்லாம்‌ அழிந்தனர்‌. அறப்‌ 
பகையால்‌ இராவணனும்‌ ஆவி துறந்தான்‌. 

அல்லற்பட்டு ஆற்றாது சீதை அழுத கண்ணீர்‌ 
அரக்கர்‌ கோமானை அழித்தது. 

“கோடிப்‌ பெருந்துறையே! நன்றி செய்த உன்னை 
மீண்டும்‌ நாடி வந்தான்‌ இராமன்‌? என்றும்‌ நீ செய்த 
நன்மையை உலகம்‌ உணருமாறும்‌, இராவணனைக்‌ 
கொன்ற பழி தீருமாறும்‌ உன்‌ கரையருகே ஈசனுக்கு 
ஓர்‌ ஆலயம்‌ எடுத்தான்‌ ; பூசனை புரிந்தான்‌. இராமன்‌ 
எடுத்த அவ்‌ வாலயம்‌ இராமேச்சுரம்‌ என்று பெயர்‌ 
பெற்றது. 

. * தேவியை வவ்விய தென்னிலங்கைத்‌ தச௪மாமுகண்‌ . 
... பூவியலும்‌ முடி பொன்றுவித்த பழி போயற 

ஏவியலும்‌ சிலைஅண்ணல்‌ செய்த இிராமேச்சுரம்‌ 

மேவிய சிந்தையினார்கள்‌ தம்மேல்வினை வீடுமே ?? 1 
என்று எம்பிரான்‌ சம்பந்தன்‌ பாடிய பாட்டைப்‌ படித்‌ 
தேன்‌ ; என்‌ தீவினையெல்லாம்‌ தீருமாறு உன்னை 
- அடுத்தேன்‌. அரக்கர்‌ தலைவனைக்‌ கெடுத்த அகந்தை. 
என்னும்‌ நோய்‌ அடியேனை அணுகாமல்‌ காத்தருளல்‌ 
வேண்டும்‌. காமம்‌, வெகுளி, மயக்கம்‌ என்னும்‌ முக்‌ 
குற்றமும்‌ அகற்றிக்‌ கயிலாய நாதனிடம்‌ என்னைக்‌ 
கடிதனுப்ப வேண்டும்‌. இராமனுக்கு அருள்‌ புரிந்த 
இராமலிங்கப்‌ பெருமானை நாடுகின்றது என்‌ 
நெஞ்சம்‌! சென்று வருகின்றேன்‌ £” என்று கோடிக்‌ 
கரையிடம்‌ விடைபெற்றுக்‌ கோயிலை நோக்கி நடந்தார்‌ 
நாவரசர்‌, 


- 1 தேவாரத்‌ திருப்பாசரம்‌.... 

தமிழ்‌ நாட்டிலே, கலைமணம்‌ கமழும்‌ துறைமுக 
நகரங்கள்‌ சில உண்டு. அவற்றுள்ளே தலை சிறந்தது 
மகாபலிபுரம்‌. அங்குள்ள பாறையெல்லாம்‌ பழங்கதை 
சொல்லும்‌ ? கல்லெல்லாம்‌ கலைவண்ணம்‌ காட்டும்‌. 
அந்‌ நகரின்‌ கடற்கரையிலே அனந்த சயனத்தில்‌ 
ஆனந்தமாய்ப்‌ பள்ளிகொண்டுள்ளார்‌ திருமால்‌. தல 
சயனம்‌ என்பது அக்‌ கோயிலின்‌ பெயர்‌. அங்குள்ள 
பெருமாளை வணங்கித்‌ தமிழ்ப்‌ பாமாலை அணிந்து 
போற்றும்‌ ஆசையால்‌ வந்தடைந்தார்‌ திருமங்கை 
யாழ்வார்‌? பள்ளிகொண்ட பரந்தாமனது கோயி 
லருகே நின்று நெடுங்கடலை நோக்கிப்‌ பேச லுற்றார்‌ :-- 

“தொண்டை நாட்டுப்‌ பண்டைத்‌ துறைமுகமே ! 
நீ, மல்லை என்னும்‌ பெயருடையாய்‌ $ எல்லையற்ற 
புகழமுடையாய்‌. உன்‌ கடற்கரையிலே குன்றும்‌ 
மணலும்‌ கொஞ்சி விளையாடும்‌. உன்‌ அளப்பரும்‌ 
பெருமையை அறிந்தன்றோ மா மல்லை என்று 
உன்னைப்‌ போற்றினார்‌ எங்கள்‌ 1மாதவச்‌ செல்வர்‌? 

* அவர்‌ அருள்‌ வாக்குப்‌ பெற்ற நீ, மேன்மேலும்‌ 
வளமுற்றாய்‌ $ வனப்‌ புற்றாய்‌$ தமிழகத்தை ஆளும்‌ 
பல்லவ மன்னரின்‌ செல்வப்‌ பாவையாய்‌ விளங்கு 
கின்றாய்‌. மாமல்லன்‌ என்னும்‌ மாநில மன்னன்‌ சிறப்‌ 
யாக உன்னைச்‌ சீராட்டினான்‌. அவன்‌ பல்லவர்‌ குல 


ள்‌ பூதத்தாழ்வார்‌ மகாறலிபுரம்‌ என்னும்‌ மல்லையிலே பிறந்த 
மாதவர்‌. 
₹: மரமல்லை, கோவல்‌ மதிட்குடந்தை என்பரே 
ஏவல்ல எந்தைக்கு இடம்‌ '? - என்பது அவர்‌ திருவாக்கு. 

திலகன்‌; பகைவரை வென்று அடக்கிய வீரன்‌ ?ண வட 
நாட்டிலுள்ள வலிமை சான்ற வாதாபிக்‌ கோட்டை 
- யைத்‌ தகர்த்தெறிந்த தலைவன்‌. அவ்‌ வீர வேந்தன்‌ 
உன்பால்‌ அன்பு கொண்டான்‌. காவிரித்துறை 
முகத்தைத்‌ திருத்திய திருமா வளவனைப்‌ போல்‌, உன்‌ 
துறையைத்‌ திருத்தி யமைத்தான்‌ மாமல்லன்‌. அன்று 
முதல்‌* மாமல்லபுரம்‌ என்ற பெயரும்‌ உனக்கு அமைவ 
தாயிற்று. 

₹: மல்லைமா நகரே ! மாமல்லன்‌ அரசு வீற்றிருந்த 
நாளில்‌ நீ அடைந்த புகழுக்கு ஓர்‌ அளவுண்டோ ? 
கடல்‌ சூழ்ந்த இலங்கையின்மீது படையெடுத்தான்‌ 
மாமல்லன்‌. அப்‌ படையின்‌ பரப்பையும்‌ சிறப்பையும்‌ 
நீ நன்கு அறிவாயே ! உன்‌ துறைமுகத்திலன்றோ 
அச்‌ சேனை வெள்ளம்‌ கப்பலேறி இலங்கையை 
நோக்கிச்‌ சென்றது £ மண்ணாசை பிடித்தவனல்லன்‌ 
மாமல்லன்‌. அவன்‌ இலங்கையை வென்று அரசாள 
விரும்பினா னல்லன்‌. அந்‌ நாட்டு மன்னன்‌--மான 
வர்மன்‌--மாற்றார்‌ செய்த சூழ்ச்சியால்‌ நாடு இழந்து 
மாமல்லனை வந்தடைந்தான்‌. .அவன்‌ வடித்த கண்‌ 
ணீர்‌, மல்லன்‌ உள்ளத்தைக்‌ கரைத்தது. தஞ்சமடைந் 
தோரைத்‌ தாங்கும்‌ தகைமையாளன்‌ மாமல்லன்‌ $; 
. அந்றார்க்கும்‌ அலந்தார்க்கும்‌ உற்ற தோழன்‌ $ழ ஆத 
லால்‌, தன்னந்‌ தனியனாய்‌ வந்து தஞ்சமடைந்த மான 
- வர்மன்‌ நிலை கண்டு மனம்‌ இரங்கினான்‌? அவனது 
மனக்கவலையை மாற்றுவதாக வாக்களித்தான்‌. அதன்‌ 
பொருட்டு உன்‌ துறைமுகத்தினின்று புறப்பட்டது 

1 மாமல்லபுரம்‌ என்ற பெயர்‌ மகாபலிபுரம்‌ னை மருவி. 
வழங்குகின்றது. 

தமிழ்ச்‌ சேனை ; மாற்றாருடன்‌ போர்புரிந்தது; வெற்றி 
பெற்றது. மானவர்மன்‌ இலங்கைக்கு அரசன்‌ ஆயி 
னான்‌. அவன்‌ மானங்காத்த பெருமை உனக்கும்‌ 
. உரியதன்றோ ? 

: நல்‌ வாழ்வு பெற்ற மல்லை நகரமே ! இலங்கையில்‌ 
வெற்றி மாலை சூடிய பெரும்படை வீர முழக்கத்‌ 
துடன்‌, *மல்லன்‌ வாழ்க, வாழ்க ? என்று வாழ்த்திக்‌ 
கொண்டு, மரக்கலங்களில்‌ இங்கு வந்த காட்சியைக்‌ 
கண்டவர்‌ மறப்பரோ? பொன்னையும்‌, மணியையும்‌, 
பொருளையும்‌, போர்க்களிறுகளையும்‌ சுமந்து நெளிந்து 
உன்‌ துறைமுகத்தை நண்ணிய கப்பல்களின்‌ மாட்சி 
சொல்லுந்‌ தன்மையதோ £? இவையெல்லாம்‌ மல்லையங்‌ 
கரையிலே பள்ளி கொண்ட மாலவன்‌ செயலன்றோ ? 

மன்னர்‌ போற்றும்‌ மணிநகரே 1 வெற்றி மேல்‌ 
வெற்றி பெற்ற மாமல்லன்‌ உன்னை அழகு செய்யத்‌ 
தலைப்பட்டான்‌ ழ உன்‌ கரும்பாறைகளை யெல்லாம்‌ 
கலைக்கோயிலாக்கக்‌ கருதினான்‌. அவன்‌ ஆணை 
தலைக்கொண்டு கற்பணியில்‌ வல்ல சிற்பியர்‌ கை 
செய்யத்‌ தொடங்கினர்‌. அன்னார்‌ ஆக்கிய நற்பணி 
யின்‌ அழகுதான்‌ என்னே ! இதோ, ஒன்றையொன்று 

1 ** புலங்கொள்்‌நிதிக்‌ குவையோடு 

புழைக்கைம்மாக்‌ களிற்றினமும்‌ 
நலங்கொள்நவ மணிக்குவையும்‌ 
சுமந்தெங்கும்‌ நான்றொசிந்து 
கலங்கள்‌ இயங்‌ கும்மல்லைக்‌ 
கடல்மல்லைத்‌ தலசயனம்‌ 
$ூலங்கொள்மனத்‌ தாரவரை 
வலங்கொள்என்‌ மடநெஞ்சே.?? 
திருமங்கை மன்னன்‌ திருப்பாசுரம்‌, 

அடுத்து, அடுக்கடுக்காக உயர்ந்து நிற்கும்‌ உந்து 
திருக்கோயில்களும்‌ தமிழ்‌ நாட்டுச்‌ சிற்பக்‌ கலையின்‌ 
சீர்மைக்கு அழியாத சான்றாகுமல்லவோ ? இவற்றின்‌ 
மருங்கேயுள்ள குகைக்‌ கோயிலின்‌ சிற்பத்‌ திறனைத்‌ 
தான்‌ என்னென்று சொல்வேன்‌ $ இங்கு 1! ஏனத்தின்‌ 
உருவாகி எம்பெருமான்‌ காட்சி தருகின்றான்‌. ஏன 
வடிவத்தில்‌ அமைந்த எம்‌ இறைவனது ஞான ஓளி 
யைக்‌ கண்டோர்‌, இவ்‌ வூனப்‌ பிறவியை அறுத்து 
அந்தமில்‌ இன்பம்‌ அடைவரல்லரோ ? ஏனக்‌ கோயிலை 
அடுத்து அமைந்துள்ளது ஈசன்கோயில்‌, அங்‌ 
குள்ள கல்லோவியத்தின்‌ செம்மையைச்‌ சொல்லவுங்‌ 
கூடுமோ? போர்க்கோலம்‌ கொண்ட பராசக்தி, சங்கு 
சக்கரம்‌ ஏந்தி, : சிங்கத்தின்மீ தமர்ந்து, எருமைதீ 
தலையுடைய அசுரன்‌ ஒருவனைத்‌ தாக்கும்‌ தன்மை 
யில்‌ அமைந்த அவ்‌ வடிவம்‌ என்‌ உள்ளத்தை அள்ளு 
கின்றதே! இம்‌ மட்டோ! மாயக்‌ கண்ணன்‌. 
மணிவண்ணன்‌---கோவர்த்தன கிரியைக்‌ குடையாகப்‌ 
பிடித்துக்‌ கோகுலத்தைக்‌ காத்த கருணை அடுத்த 
பாறையில்‌ வடிக்கப்‌ பெற்றுள்ளது. *கோ குலங்கள்‌ 
தளராமல்‌ குன்றம்‌ ஏந்திக்‌ காத்தானை, எம்மானைக்‌ 
கண்டு கொண்டேன்‌” அக்‌ கல்லோவியத்தில்‌ 1 
கண்ணன்‌ கருணையால்‌” கவலை நீத்த கோகுலத்தில்‌ 
ஆயர்‌ குழலூதும்‌ அழகும்‌, கன்றினிடம்‌ அன்புடைய 
கறவைப்‌ பசு, மனமுவந்து கிடையர்க்குப்‌ பால்‌ தரும்‌ 








இர ஏனம்‌ - ட வராகம்‌. 
** ஏனத்தின்‌ உருவாகி நிலமங்கை எழில்கொண்டான்‌ 
ஞானத்தின்‌ ஒளியுருவை நினைவார்‌ என்‌ நாயகரே க்‌ 
திருமங்கை மன்னன்‌ திருப்பாசுரம்‌, 

மாண்பும்‌ அக்‌ கல்லில்‌ அமைந்து இனிய காட்சி 
தருகின்றனவே! அதன்‌ மருங்கிலுள்ள பாறையிலே 
அருந்தவத்தின்‌ கோலம்‌ இலங்குகின்றது. ஒற்றைக்‌ 
காலை ஊன்றி, உச்சிமேற்‌ கைகூப்பி, வற்றிய மேனிய 
னாய்‌ நற்றவம்‌ புரியும்‌ ஒரு மாதவன்‌ வடிவம்‌ அழகாக 
அக்‌ கல்லில்‌ வடிக்கப்பட்டிருக்கின்றது. அவனது 
அருந்தவத்தின்‌ செம்மையால்‌ சுற்றும்‌ முற்றும்‌ 
அமைதியே நிலவுகின்றது. எத்தனை கலைவாணர்‌ 
கருத்து இக்‌ கற்பணியில்‌ அமைந்துள்ளதோ £ 

* நல்லோர்‌ ஏத்தும்‌ மல்லைமா நகரே 1! உன்னைக்‌ 
காணப்‌ பெற்றோர்‌ வெம்மை நீத்துச்‌ செம்மை யடை 
வர்‌ £? பிணக்கம்‌ ஒழித்து இணக்கம்‌ எய்துவர்‌, உன்‌ 
கடற்கரைக்‌ கோயிலிலே கண்ணுதலோனும்‌ .கமலக்‌ 
கண்ணனும்‌ இணங்கி நின்று இன்பக்‌ காட்சி தரு 
கின்றனர்‌. இதைக்‌ கண்டும்‌ இவ்‌ வுலகம்‌ பிணக்க 
நெறியிற்‌ செல்லுதல்‌ பேதைமை யன்றோ ? 


: பிணங்களிடு காடதனுள்‌ 
நடமாடு பிஞ்ஞகனோடு 
இணங்குதிருச்‌ சக்கரத்தெம்‌ 
பெருமானார்க்‌ கிடம்விசும்பில்‌ 
கணங்கள்‌ இயங்‌ கும்மல்லை 
கடல்மல்லைத்‌ தலசயனம்‌ 
வணங்குமனத்‌ தாரவரை 
வணங்குஎன்தன்‌ மடநெஞ்சே £?” 


என்று உருக்கமாகப்‌ பாடிக்கொண்டு திருக்கோயிலின்‌ 
. உள்ளே சென்றார்‌ திருமங்கை யாழ்வார்‌. 


9. பட்டினத்தார்‌ 


சென்னைமாநகரின்‌ அருகேயுள்ள கடற்கரை பூர்‌ 
களிலே சாலத்தொன்மை. வாய்ந்தது திருஒற்றியூர்‌. 
மூவர்‌ தமிழும்‌ பெற்றது அம்‌ மூதூர்‌. பட்டினத்தார்‌ 
என்று தமிழகம்‌ போற்றும்‌ பெரியார்‌ அப்‌ பதியிலே 
பல நாள்‌ வாழ்ந்தார்‌. அவரை நன்றாகப்‌ பற்றிக்‌ 
கொண்டது ஒற்றியூர்‌. தமது உள்ளங்‌ கவர்ந்த 
. ஒற்றியூர்க்‌ கடற்கரையிலே நின்று ஒருநாள்‌ அவர்‌ 
உயரிய உண்மைகளை உணர்த்த லுற்றார்‌ :-- 

* கற்றவர்‌ போற்றும்‌ ஒற்றிமா நகரே ! உன்னை 
நாடி யடையாதார்‌ இந்‌ நாட்டில்‌ உண்டோ? உன்‌ 
கடலருகே நிற்கும்‌ கரும்பைக்‌ கண்படைத்தவர்‌ 
காணாதிருப்பரோ? அக்‌ கரும்பின்‌ தன்மையை 
என்னென்று உரைப்பேன்‌? காண இனியது ௮க்‌ 
- குரும்பு; கண்‌ மூன்றுடையது அக்‌ கரும்பு) கண்டங்‌ 
கறுத்தது அக்‌ கரும்பு; தொண்டர்க்கு உகந்தது அக்‌ 
கரும்பு. கண்டு கொண்டேன்‌ அக்‌ 1 கரும்பை! அக்‌ 
கரும்பே என்‌ கடுவினைக்கு மாமருந்து. 

6 அலைகடலே! உன்‌ அலையை ஒத்ததே என்‌ 
நிலையும்‌ ! அடுத்தடுத்து வருகின்ற உன்‌ அலைகளை 
எண்ணமுடியுமோ? அப்படியே என்‌ பிறப்பும்‌ எண்‌ 
ணத்‌. "தொலையாது. இம்‌ மண்ணுலகிற்‌ பிறந்து 





- 1 ** கண்டம்‌ கரியதாய்‌, கண்மூன்‌ றுடையதாய்‌, 
அண்டத்தைப்‌ போல 'அழகியதாய்‌--தொண்டர்‌ 
உடல்‌உருகத்‌ தித்திக்கும்‌ ஓங்குபுகழ்‌ ஒற்றிக்‌ 
்‌ கடல்‌அருகே நிற்கும்‌ கரும்பு, £” 
பட்டினத்தார்‌ பாடல்‌. 

பிறந்து, நான்‌ மனம்‌ சலித்தேன்‌ ; என்னைச்‌ சுமந்து 
சுமந்து அன்னையர்‌ மெய்‌ சலித்தார்‌; என்னைப்‌ 
படைத்துப்‌ படைத்து அயனும்‌ கை சலித்தான்‌ ; இது 
. வரையில்‌ பிறந்தது போதும்‌. இனிப்‌ ' பிறவாதிருக்க 
வேண்‌ டூம்‌. அந்‌ நிலையை நாடியே உன்னைத்தஞ்சம்‌ 
அடைந்தேன்‌. 

ப  பழங்கடலே ! அப்பர்‌ என்ற அருமைப்‌ பெயர்‌ 
- பெற்ற அண்ணல்‌--செஞ்சொற்‌ பாமாலை தொடுத்துச்‌ 
சிவனார்‌ திருவடியில்‌ அணிந்த செம்மல்‌--முன்னொரு 
கால்‌ உன்‌ கரையை வந்தடைந்தார்‌ ழ உள்ளம்‌ 
உருகிப்‌ பாடினார்‌. ஒப்பற்ற அன்பு வாய்ந்த அப்‌ 
பெருமானை * அப்பர்‌ ? என்று அழைப்பது எத்துணை 
அழகு ! என்‌ அப்பன்‌. காட்டிய நெறியைக்‌ கடைப்‌ 
பிடித்தல்‌ என்‌ பிறப்புரிமை யன்றோ? 1*மனம்‌ 
என்னும்‌ தோணியில்‌, சினம்‌ என்னும்‌ சரக்கை 
ஏற்றி, மதி என்னும்‌ கோலை ஊன்றி, மாக்கடலிற்‌ 
செல்லுங்கால்‌, மதன்‌ என்னும்‌ பாறை தாக்குமே 1 
ஒற்றியூர்‌ உடைய கோவே! அப்போது உன்னை 
நினைக்கும்‌ உணர்வினை அருள்வாய்‌ * என்று அவர்‌ 
அருளிய திருவாக்கே எனக்கு. அழிகாட்டுபின்ற அ, 


446 மனம்‌எனும்‌ தோணி பற்றி 
மதிஎனும்‌ கோலைஊன்றிச்‌ 
சினம்‌எனும்‌ சரக்கை ஏற்றிச்‌ 
செறிகடல்‌ ஓடும்‌ போது 
மதன்‌எனும்‌ பாறை தாக்கி 
மறியும்போது அறியவொண்ணா 
னைஉனும்‌ உணர்வை நல்காய்‌ 
ஒற்றியூர்‌ உடைய கோவே ?* 
- கதுிருநாவுக்கரசர்‌ தேவாரம்‌. 


௮6 கட ற்கரையிலே 


வாழ்க்கை என்னும்‌ கடலில்‌ ஓடும்‌ உயிருக்கு 
இதனினும்‌ சிறந்த உறுதியுண்டோ $? மனத்திலே 
சீலம்‌ என்னும்‌ சரக்கை ஏற்றாது, சினம்‌ என்னும்‌ 
சரக்கை ஏற்றுதல்‌ ஈனம்‌ அன்றோ? அச்‌ சரக்கை 
ஏற்றிச்‌ செல்லும்போது, செருக்கென்னும்‌ பாறை 
தாக்கி நொறுக்கிவிடும்‌ என்று அப்பர்‌ கூறியது 
அமுத வாக்கன்றோ? யான்‌, எனது என்னும்‌ 
இருவகைச்‌ செருக்கும்‌ அற்றவரே பிறவிப்‌ பெருங்‌ 
கடல்‌ கடந்து பேரின்ப உலகம்‌ பெறுவர்‌ என்று 
தமிழ்மறை பாடிற்றன்றோ £ வாழ்க்கையை உருப்பட 
வொட்டாமல்‌ சிதைத்து அழிக்கும்‌ செருக்கை *மதன்‌ 
எனும்‌ பாறை என்று அப்பர்‌ பெருமான்‌ பாடிய 
அருமையை எவ்வாறு புகழ்ந்து உரைப்பேன்‌ £ 

: நீர்ப்‌ பெருக்குற்ற நெடுங்கடலே 1! செல்வச்‌ 
செருக்கே செருக்கினுள்‌ எல்லாம்‌ தலையாகும்‌. 
உலக வாழ்க்கை செம்மையாக நடைபெறுவதற்குச்‌ 
செல்வம்‌ இன்றியமையாததுதான்‌. * பொருளில்‌ 
லார்க்கு இவ்‌ வுலகமில்லை? என்பது பொய்யா 
மொழியே. ஆயினும்‌, செல்வத்தின்‌ பயனறிந்து 
வாழ்பவர்‌ இவ்‌ வுலகில்‌ ஒரு சிலரேயாவர்‌. அல்லும்‌. 
பகலும்‌ அரும்பாடுபட்டுத்‌ தேடும்‌ பணத்தை 
மண்ணிலே புதைத்துவைத்து மாண்டு ஒழிபவர்‌ ' 
எத்தனை பேர்‌? பரிந்து தேடும்‌ பணத்தைப்‌ பார்த்துப்‌ 
பார்த்து மகிழ்வதே பேரின்பம்‌ என எண்ணி வாழும்‌ 
ஏழைமாந்தர்‌ எத்தனை பேர்‌? செல்வம்‌ என்பது 
செல்லுந்தன்மைத்து என்ற உண்மையை அறியாது 
அதைக்‌ கட்டிவைத்துக்‌ காக்க முயலும்‌ கயவர்‌ 
எத்தனை பேர்‌? செல்வம்‌ பெற்றவர்‌ தம்‌ நிலையைக்‌ 


பட்டினத்தார்‌ ப ட. இ 


"குறித்துச்‌ சிறிதும்‌ சிந்திக்கின்றார்‌ இல்லையே 8 
பிறக்கும்பொழுது தங்கத்‌ தலையொடும்‌, வயிரக்‌ 
கையொடும்‌, வெள்ளிக்‌ காலொடும்‌ பிறந்தவர்‌ எவரும்‌. 
இல்லையே! இறக்கும்பொழுது பொன்னையும்‌ 
. பொருளையும்‌ தம்முடன்‌ கொண்டு செல்வார்‌ 
. எவரும்‌ இல்லையே 1! இத்‌ தகைய செல்வத்தின்‌ பயன்‌: 
தான்‌ யாது? உலகியல்‌ அறிந்த பெரியோரெல்லாம்‌ 
ஒருதலையாக அதனை உணர்த்தியுள்ளார்களே 1 
“ஈதலே செல்வத்தின்‌ பயன்‌ $ அற்றாரை ஆதரித்தலே. 
. செல்வம்‌ பெற்றாரது கடமை, இதை அறிந்து 
வாழ்பவர்‌ ஆன்றோர்‌ ஆவர்‌, கொடுக்க அறியாதவர்‌ 
* குலாமர்‌ ? பிறவிப்‌ பயன்‌ அறியாப்‌ பதடிகள்‌. 

: புரந்த பெருங்கடலே! பசித்தோர்‌ முகம்‌ பார்த்து: 
இரங்கும்‌ தன்மை வாய்ந்த செல்வர்‌ இல்லாத நாடூ 
நாடாகுமா ? ஏழையர்க்கு ஒன்றும்‌ ஈயாது, ஏழடுக்கு 
மாடம்‌ கட்டி இறுமாந்திருப்பவர்‌ இறைவனது கருத்‌ 
தறியாத ஈனர்‌அல்லரோ ?£? மெய்யறிவு பெற்ற மேலோர்‌ 
- எல்லாம்‌ மெய்ப்பொருளாகிய இறைவனை * ஏழை பங்‌ 
காளன்‌ ” என்று குறித்தனரே யன்றிச்‌ செல்வர்‌ பங்‌ 





1 ** பிறக்கும்‌ பொழுது கொடுவந்த 
தில்லை ? பிறந்துமண்மேல்‌ 
இறக்கும்‌ பொழுது கொடுபோவ 
தில்லை? இடைநடுவில்‌ 
குறிக்கும்‌இ௪்‌ செல்வம்‌ சிவன்தந்த 
தென்று கொடுக்கறியாது 
றக்கும்‌ குலாமருக்குஎன்‌ 
்‌. சொல்லுவேன்‌ கச்சி ஏகம்பனே 1?7 
ஊய(்டினத்தார்‌ பாடல்‌. 

காளன்‌ என்று சிறப்பிக்க வில்லையே! இத்‌ தகைய 
ஏழையரைப்‌ புறக்கணிப்பது ஆண்டவனைப்‌ புறக்‌ 

கணிப்பதாகு மன்றோ? அழியுந்‌ தன்மை வாய்ந்த செல்‌ . 
வத்தை அந்ரறார்க்கும்‌ ஆதுலர்க்கும்‌ கொடுத்து, அழி 
யாத அறமாக மாற்றிக்‌ கொள்வதன்றோ அறிவுடைமை 
பாகும்‌ ? 

6 நற்றவர்‌ வாழும்‌ ஒற்றியூரே ! என்னையாளும்‌ 
இறைவன்‌ கருணையால்‌ உறுதிப்பொருள்‌ இன்னதென்‌ 
ுணர்ந்தேன்‌. காவிரிப்பூம்‌ பட்டினத்தில்‌ கடல்‌ வாணி 
கத்தால்‌ வந்த பொருளைக்‌ கண்டு களிப்புற்றிருந்த 
என்னைக்‌ கரையேற்றத்‌ திருவுளங்‌ கொண்டான்‌ 
ஓற்றியூரூடைய இறைவன்‌ ; ஒரு சீட்டைக்‌ காட்டி 
என்னை ஆட்கொண்டான்‌. * காதற்ற ஊசியும்‌ வாராது 
காணும்‌ கடைவழிக்கே” என்னும்‌ அருமைத்‌ திரு 
மொழியால்‌ என்னுள்ளத்தை உருக்கினான்‌. காதற்ற 
ஊசியைக்‌ காட்டி என்னைக்‌ கடைத்தேற்றினானே ! 

.... **ஓற்றியூரே! உன்‌ பெருமையை அவன்‌ ௮௬ 
ளால்‌ உணர்ந்தேன்‌. நீயே சிவலோகம்‌ என்று அறிந்‌: 
தேன்‌. என்‌ உள்ளம்‌ கவர்ந்த ஒற்றியே! வாழி? 
என்னைத்‌ தாங்கும்‌ ஒற்றியே! வாழி; உலவாப்‌ 
'பெரும்பெயரீ ஓற்றியே! வாழி?” என்று வாழ்த்திக்‌ 
கொண்டு ஆழிக்கரைமை விட்டகன்றார்‌ இருவினைக்‌ 
கட்‌ டறுத்த பட்டினத்தார்‌. 

* ₹₹ வாவிஎல்லாம்‌ தீர்த்தம்‌ ழ மணல்‌எல்லாம்‌ வெண்ணீறு 

கரவனங்கள்‌ எல்லாம்‌ கண நாதர்‌--பூவுலகில்‌ 

சது சிவலோகம்‌ என்றென்றே மெய்த்தவத்தோர்‌ 

ஓதும்‌ திருவொற்றி யூர்‌.?? 

பட்டினத்தார்‌ பாடல்‌. 


10, பண்டித சோழன்‌ 


தமிழ்‌ - நாட்டுத்‌ துறைமுக நகரங்களுள்‌ ஓன்று 
. நாகபட்டினம்‌. நாகர்‌ என்ற பழந்‌ தமிழ்க்‌ குலத்தார்‌ 
ஒரு. காலத்தில்‌ அங்கே சிறப்புற்று வாழ்ந்திருந்தார்‌ 
- என்பர்‌. சோழ நாட்டின்‌. தலைநகராகிய காவிரிப்பூம்‌ 
. பட்டினம்‌ ஆழிவாய்ப்பட்டு அழிந்த பின்னர்‌. நாக 
- பட்டினம்‌ தலையெடுத்தது? வாணிகத்தால்‌ வள 
_ முற்றது; தஞ்சையைத்‌ தலைநகராகக்‌ கொண்ட சோழ . 
மன்னர்‌ நாகையைத்‌ திருத்தி வளர்த்தனர்‌. ௮ம்‌ 
மன்னரில்‌ தலைசிறந்தவன்‌ இராஜேந்திரன்‌, அவன்‌ 
குன்‌ நிலப்‌ படையால்‌ கங்கை வரையுள்ள நாடுகளை 
வென்றான்‌ ; கப்பற்படையால்‌ கடாரம்‌ முதலிய 
பல தேசங்களை வென்றான்‌. அவ்‌ வெற்றித்‌ திறனை 
வியந்து, “கங்கை கொண்டான்‌” என்றும்‌, 
* கடாரம்‌ கொண்டான்‌ ? என்றும்‌ அவனைத்‌ தமிழகம்‌ 
பாராட்டியது. தமிழ்ச்சுவை யறிந்த அம்‌ மன்னனைப்‌ 
்‌ பண்டித சோழன்‌ £ என்று கலைவாணர்‌ கொண்டாடி 
னர்‌. இத்‌ தகைய காவலன்‌ நாகை மா நகர்க்கு ஒரு 
காரல்‌ எழுந்தருளியபோது அந்‌ நகரம்‌ ஓகையுற்று 
எழுந்தது; கடற்கரையில்‌ விண்ணளாவிய பந்தலிட்டு 
வரவேற்றது. அக்‌ காட்சினீயக்‌ கண்டு பெருமகிழ்ச்சி 
யுற்ற மன்னவன்‌ பேசதுற்றான்‌ : ற 
** நல்லோர்‌ ஏத்தும்‌ நாகை மாநகரே ! என்றும்‌ 
உள்ள தமிழகத்தில்‌ நீ தொன்றுதொட்டு இருந்து 
வருகின்‌ ய்‌. சோழநாட்டுக்‌ வநகத நகரங்களுள்‌ 
அன்று நீயே தலைமை சானு! கடல்‌ வளம்‌ படைத்த 
உன்னைக்‌ * கடல்‌ நாகை? என்று பாடினார்‌ திருநாவுக்‌ 

கரசர்‌, இருமையும்‌ தரும்‌ ஈசனார்‌ கோயில்‌ இங்கு 
அருமையான காட்சி தருகின்றது. காரோணம்‌ என்‌ 
னும்‌ திருக்கோயிலைக்‌ கண்பெற்றவர்‌ காணாதிருப்பரோ? 
“மன்னர்‌ போற்றும்‌ மணிநகரே ! இறைவன்‌ ௮௬ 
ளால்‌ என்‌ அரும்‌ பெருந்‌ தந்‌ைத யார்‌--இராஜராஜன்‌ 
அநிலப்படையும்‌ நீர்ப்படையும்‌ பெருக்கினார்‌ $ செருக்‌ 
குற்ற மாற்றரசரை நொறுக்கினார்‌ ழ கோதாவரி முதல்‌ 
குமரி வரை ஆணை செலுத்தினார்‌ ; கடல்சூழ்ந்த பல 
நாடுகளில்‌ புலிக்கொடியை நாட்டினார்‌. சென்ற 
விடமெல்லாம்‌ செரு வென்று ஜெயம்பெற்ற மன்னரை 
* ஜெயங்கொண்டான்‌? என்று தமிழகம்‌ சீராட்டி 
மகிழ்ந்தது. அவர்‌ காட்டிய நெறியைக்‌ கடைப்‌ 
பிடித்து வாழ முயல்கின்றேன்‌; ௮ம்‌ மன்னர்‌ 
அடிச்சுவடுபற்றி இந்‌ நாட்டை ஆள ஆசைப்படு 
கின்றேன்‌. அவர்‌ காலத்தில்‌ வெற்றிச்சுவை கண்ட 
தமிழ்ச்சேனே மேன்மேலும்‌ வாகைமாலை சூட 
விரும்பிற்று? வடக்கே கங்கையாறளவும்‌ சென்று 
மாற்றாரை வென்றது; பொங்கு கங்கையைப்‌ பொற்‌ 
குடத்தில்‌ எடுத்து வந்தது ழ *கங்கை கொண்டான்‌ £ 
என்னும்‌ விருதுப்‌ பெயரை எனக்குத்‌ தந்தது. 
₹நலமார்ந்த நன்னகரே ! கங்கையின்‌ நீரை என்‌ 
தண்ட நாயகன்‌ கொண்டுவந்தான்‌. கோதாவரிக்கரை 
யில்‌ நான்‌ அப்‌ படைத்‌ தலைவனை வரவேற்றேன்‌ $ 
கங்கையைக்‌ கொண்டேன்‌; புதிதாகச்‌ சோழ நாட்டில்‌ 
நான்‌ கட்டிய ஏரியில்‌ அந்‌ நீரை உகுத்தேன்‌?; * சோழ 
கங்கம்‌ ? என்னும்‌ பெயரையும்‌ அதற்கு அளித்தேன்‌? 
கொள்ளிடத்திலிருந்து கால்பிடித்துக்‌ காவிரியின்‌ 
நீரை அந்த ஏரியிற்‌ பெருக்கினேன்‌. கங்கையும்‌ 

காவிரியும்‌ கலந்த ஏரியில்‌ என்றும்‌ நீர்‌ பொங்கிப்‌ 
பெருக வேண்டுமென்று இறைவனைத்‌ தொழுதேன்‌. 
அப்போது * ஏரி நிறைந்தனைய செல்வன்‌ கண்டாய்‌ ? 
- என்ற தமிழ்ப்பாட்டை இசைவாணர்‌ அந்த ஏரியின்‌ 
கரையில்‌ நின்று பாடினர்‌. அதுகேட்டு என்‌ உள்ளம்‌ 
. உருகிற்று, சோழ கங்கத்தின்‌ கருணையால்‌ வெற்றிட 
மெல்லாம்‌ இப்போது விளை நிலமாயிற்று;?; காடு 
- மேடெல்லாம்‌ கழனியாயின., சோழநாட்டை வள 
. நாடாக்கி, வளவன்‌ என்ற பெயரை எம்‌ குலத்தார்க்கு 
- வழங்கிய ஆதிமன்னன்‌--திருமா வளவன்‌--* குளம்‌ 
- தொட்டு வளம்‌ பெருக்கினான்‌” என்று பட்டினப்‌ 
பாலை பாராட்டுவதைப்‌ படித்தேன்‌. ஒல்லும்‌ வகையால்‌ 
அவ்‌ வளவனைப்போல்‌ வேளாண்மையை ஆதரிக்க 
ஆசைப்படுகின்றேன்‌. படையாற்றலினும்‌ பசி 
யாற்றலே சிறந்ததென்பதை எண்ணி எண்ணி மனம்‌ 
களிக்கின்றேன்‌. கங்கை கொண்டேன்‌ ; பயிர்முகம்‌ 
கண்டேன்‌. ஆதலால்‌, *கங்கை கொண்டான்‌ £ 
என்ற விருதுப்‌ பெயரைப்‌ போற்றுகிறேன்‌. 

6 வளவன்‌ நாட்டுத்‌ துறைமுகமே ! இந்‌ நாட்டில்‌ 
_ பசி ஒழிந்தால்மட்டும்‌ போதுமா £? பொருளும்‌ பெருக 
வேண்டும்‌ என்பது என்‌ ஆசை, ' தாழ்விலாச்‌ 
செல்வம்‌ வாணிகத்தால்‌ *வரும்‌. இதை உணர்ந்‌ 
_ தன்றோ தமிழ்‌ நாட்டு மூவேந்தரும்‌ துறைமுக நகரங்‌ 
களைக்‌ குறிக்கொண்டு காத்தனர்‌? சோழநாட்டுக்‌ 
கரையிலே திருமாவளவன்‌ திருத்தியமைத்த பூம்‌ 
புகார்‌ நதரம்‌ யார்‌ செய்த தீவினையாலோ அழிந்து 
பட்டது; ஆயினும்‌, நாகபட்டினமே! உன்னைக்‌ 
கண்டு ஒருவாறு வாட்டம்‌ தீர்ந்தேன்‌. அந்‌ நாளில்‌ 

புகார்‌ நகரத்தில்‌ நிகழ்ந்த வாணிகம்‌ இந்‌ நாளில்‌ 
இங்கு நடைபெறுகின்றது. பல இனத்தார்‌, பல 
மதத்தார்‌ இந்‌ நகரிலே கலந்து வாழ்கின்றார்கள்‌. 
சைவம்‌, வைணவம்‌, சமணம்‌, சாக்கியம்‌ ஆகிய நால்‌ 
வகைச்‌ சமயங்களும்‌ நேசப்‌ பான்மையுடன்‌ இந்‌ 
நகரில்‌ நிலவக்‌ காண்கின்றேன்‌. கடார தேசத்தை 
ஆளும்‌ அரசன்‌ சாக்கிய சமயத்தைச்‌ சார்ந்தவன்‌. 
அந்‌ நாட்டார்‌ பலர்‌, இந்‌ நகரில்‌ வாழ்ந்து வருகின்ற 
னர்‌. அவர்கள்‌ வழிபாடு செய்வதற்காகப்‌ புத்த விகா 
ரம்‌ ஒன்று இந்‌ நகரிலே கட்ட விரும்பினான்‌ கடார 
மன்னன்‌ ; என்‌ தந்தையாரிடம்‌ அதற்கு அனுமதி 
வேண்டினான்‌. உடனே அனுமதி கொடுத்தார்‌ அவர்‌; 
௮ம்‌ மட்டில்‌ அமையாது ஆனைமங்கலம்‌ என்ற ஊரை * 
யும்‌ அக்‌ கோயிலுக்கு நன்கொடையாக அளித்தார்‌. 
சூடாமணி விகாரம்‌ என்னும்‌ பெயரால்‌ இந்‌ 
நகரத்திலே அந்த ஆலயம்‌ சிறந்து த அவனு 
கண்டு நான்‌ மகிழ்ச்சியடைகின்றேன்‌. 

“வணிகர்‌ நிறைந்த மணி நகரே! கடார 
தேசத்திற்கும்‌, தமிழ்‌ நாட்டிற்கும்‌ நினைப்புக்கு 
எட்டாத நெடுங்காலமாக வர்த்தக உறவுண்டு. /காழ 
கம்‌ என்று முன்னாளில்‌ அழைக்கப்டட்ட அந்‌ 
நாட்டின்‌ விளைபொருளும்‌ நுகர்பொருளும்‌ தமிழ்‌ 
நாட்டுத்‌ துறைமுகத்தில்‌ வந்து இறங்கியவண்ணமா 
யிருந்தன. காழக நாட்டார்‌ காவிரித்‌ துறைமுகத்தில்‌ 
குடியேறியவாறே திரைகட லோடிய தமிழகத்தார்‌ 
காழகம்‌ சாவகம்‌ முதலிய நாடுகளில்‌ வாணிகத்திற்‌ 


* ** ஈழத்‌ துணவும்‌ காழகத்‌ தாக்கமும்‌ **? --பட்டினப்‌ பாலை. 

காகச்‌ சென்று வாழ்ந்தார்கள்‌. அங்குள்ள தக்கோலம்‌, 
மலையூர்‌, பண்ணை ஆதிய ஊர்ப்‌ பெயர்கள்‌ தமிழர்‌ 
இட்ட பெயர்கள்‌ என்பதில்‌ தடையு முண்டோ ? 

₹ வாகை சூடிய நாகையே! இன்று கடாரத்தை 
ஆளும்‌ அரசன்‌ அந்‌ நாட்டுக்கும்‌ தமிழ்‌ நாட்டுக்கும்‌ 
உள்ள பண்டை உறவை மறந்தான்‌ $ புத்த விகா 
ரத்தை நாம்‌ ஆதரித்த அருமையையும்‌ புறக்‌ 
கணித்தான்‌ ; சித்த விகாரத்தால்‌ சீனத்தாரோடு புத்‌ 
துறவு பூண்டான்‌. அவ்‌ வர்த்தக உறவினால்‌ கடாரத்தி 
வள்ள தமிழர்‌ கையற்றார்‌. தமிழகத்திற்கும்‌ வாணிக 
வளம்‌ சிறிது குறைவதாயிற்று. முறை தவறி நடந்த 
கடார மன்னர்க்குத்‌ தமிழாற்றலை அறிவித்தற்‌ 
காகவே நமது கடற்படை எழுந்தது. கடாரம்‌ கிடு 
கிடுத்தது $ குற்றமுள்ள மன்னவன்‌ நெஞ்சு குறு 
குறுத்தது. அவன்‌ நமது அடியில்‌ முடியை வைத்து 
வணங்கினான்‌? பிழை பொறுக்கும்படி வேண்டி 
னான்‌ ; முறையாகத்‌ திறை செலுத்த இசைந்தான்‌? 
இனி என்றும்‌ தமிழ்‌ நாட்டின்‌ நலத்திற்கு மாறாக 
நடப்பதில்லை ? என்று வாக்களித்தான்‌. வடுப்படா 
மல்‌ வாகைமாலை சூடிய தமிழ்ச்‌ சேனை இந்‌ நாகைத்‌ 
துறைமுகத்தில்‌ வந்து இறங்கியபொழுது இங்‌ 
“ கெழுந்த எக்களிப்பை என்னென்‌ றநுரைப்பேன்‌ [1 
* கங்கை கொண்ட தமிழரசன்‌ கடாரமும்‌ கொண்‌ 
டான்‌ ? என்று கவிஞர்‌ கொண்டாடினார்கள்‌ ; பாட்டா 
௮ம்‌ உரையாலும்‌ என்‌ படைத்‌ திறமையைப்‌ பாராட்டி 
னார்கள்‌.. அப்‌ பாராட்‌ டெல்லாம்‌ என்‌ குடிபடை 
களுக்கே உரியவாகும்‌. ஒன்றை மட்டும்‌ நான்‌ ஓப்புக்‌ 
கொள்வேன்‌. கங்கை கொண்டதனால்‌ கழனி கண்‌ 

டேன்‌? கடாரம்‌ கொண்டதனால்‌ கடல்வளம்‌ பெற்‌ 
றேன்‌. இனி என்‌ நாட்டுக்கு என்னகுறை? 

₹* தகைமை வாய்ந்த திருநகரே ! திருவள்ளுவர்‌ 
கூறியவாறு தள்ளா விளையுளும்‌, தாழ்விலாச்‌ செல்வ 
மூம்‌ உடைய தமிழ்நாட்டில்‌ தக்காரும்‌ வாழ்வதநிந்து 
மனம்‌ தழைக்கின்றேன்‌. தஞ்சைமாநகரில்‌ என்‌ 
தந்தையார்‌ எடுத்த திருப்பணி இனிது நிறைவேற 
உறுதுணையாக நின்றவர்‌ கருவூர்த்‌ தேவர்‌ என்பதை 
தாடறியும்‌. அவர்‌ மும்மையும்‌ உணர்பவர்‌ ; 
ஒருமையே மொழிபவர்‌. அவர்‌ ஆசியால்‌ நான்‌ வாசி 
பெற்றேன்‌. கங்காபுரி என்னும்‌ கங்கை கொண்ட 
சோழபுரத்தில்‌ ஈசனார்க்கு நான்‌ எடுத்த திருக்‌ 
கோயிலைக்‌ கருவூர்ப்‌ பெரியார்‌ பாடியருளினார்‌. அவர்‌ 
யாடிய இசைப்‌ பாட்டால்‌ என்‌ பெயர்‌ தாங்கிய நகரின்‌ 
புகழ்‌ எட்டுத்‌ திசையிலும்‌ பரவலாயிற்று, ௮ம்‌ 
மட்டோ? அருள்‌ நூலும்‌, பொருள்‌ நூலும்‌ அவர்‌ 
(வாயிலாகக்‌ கேட்டறிந்த என்னைப்‌ ₹பண்டித 
“சோழன்‌ *? என்று தமிழகம்‌ பாராட்டத்‌ தொடங்‌ 
கிற்று. அப்‌ பட்டத்தைத்‌ தாங்குதற்குரிய தகுதி 
பில்லையே என்று ஏங்குகின்றது என்னுள்ளம்‌. 

* கற்றவர்‌ நிறைந்த நற்றவ நகரே ! கடல்‌ நாகை 
யாகிய நீ, கலை நாகையாகவும்‌ விளங்குகின்றாய்‌ ! இங்‌ 
குள்ள கலைவாணர்‌ உதவியால்‌ அருந்தமிழ்க்‌ கலைகளை 
ஓதி யுணர்ந்து நான்‌ பண்டித சோழன்‌ ஆக முயல்‌ 
வேன்‌, மெய்ஞ்ஞான பண்டிதனாகிய முருகவேள்‌ 
அருளால்‌ முத்‌ தமிழறிந்து வாழ்வேன்‌, எல்லோரும்‌ 
அன்புற்று வாழ ஈசன்‌ அருள்‌ புரிக??' என்று 
பணிந்து விடை கொண்டான்‌ பண்டித சோழன்‌. 


11, கண்டி மன்னன்‌ 


இலங்கை என்று வழங்கும்‌ ஈழநாடு இயற்கை 
வளம்‌. வாய்ந்த. நாடு. அங்குச்‌ சிங்களவரோடு தமிழ 
ரும்‌ தொன்றுதொட்டு வாழ்ந்து வருகின்றார்கள்‌. பர 
ராஜசிங்கன்‌ என்ற அரசன்‌ அந்‌ நாட்டை ஆண்டு 
வந்த காலத்தில்‌ கடுமையான பஞ்சம்‌ வந்துற்றது, 
பசியின்‌ கொடுமையால்‌ குடிகள்‌ படாத பாடு 
பட்டனர்‌. மன்னன்‌ மனம்‌ பதைத்து வாடினான்‌ ; 
காவிரி நாட்டை நோக்கினான்‌? தடையின்றிக்‌ 
கொடுக்கும்‌ தகைமை வாய்ந்த சடைய வள்ளலின்‌ 
உதவியை நாடினான்‌. உடனே அவர்‌ களஞ்சியத்தி 
லிருந்த நெல்‌ கப்பலேறியது; யாழ்ப்பாணத்‌ துறையில்‌ 
வந்து மலைபோற்‌ குவிந்தது. அதைக்‌ கண்டான்‌ 
அரசன்‌ ? கடற்கரையில்‌ நின்று களிப்புடன்‌ பேச 
அற்றான்‌ :-- டீ 
்‌.... “தென்‌ இலங்கைத்‌ திருநகரே! சிங்களரும்‌ 
தமிழரும்‌ சேர்ந்து வாழும்‌ இந்‌ நாட்டில்‌ என்றும்‌ 
இல்லாத பஞ்சம்‌ இன்று வந்து சேர்ந்தது. மாதம்‌ 
மூன்று மழையுள்ள நாட்டில்‌ பத்து மாதமாக ஒரு 
துளி மழையில்லையே ! பயிர்முகங்‌ காட்டும்‌ கழனிகள்‌ 
எல்லாம்‌ பாழடைந்து “கிடக்கின்றன. வாழும்‌ 
உயிர்கள்‌ எல்லாம்‌ வற்றி உலர்ந்து வானத்தையே 
நோக்கி நிற்கின்றன. காவலன்‌ என்று பேர்‌ படைத்த 
நான்‌, நாடு படுந்‌ துயரத்தைக்‌ கண்டு நலிவுற்றேன்‌ 7 
கண்டிமத நகரிலுள்ள கண்கண்ட தெய்வமாகிய 
கண்ணகியை வேண்டினேன்‌. * தாயே! பத்தினிப்‌ 
பெண்டிர்‌ வாழும்‌ நாட்டில்‌, வானம்‌ பொய்யாது? 

வளம்‌ பிழைப்பறியாது என்று இளங்கோ வடிகள்‌ 
பாடினாரே ! கற்புத்‌ தெய்வமாகிய நீ கோயில்‌ கொண் 
டிருக்கும்‌ நாட்டிலே இக்கொடுமை நிகழலாமா £? 
நெஞ்சறிய ஒரு பிழையும்‌ நான்‌ செய்தறியேனே ! 
வஞ்சமின்றி வாழும்‌ என்‌ குடிகள்‌ பஞ்சத்தின்‌ வாய்ப்‌ 
பட்டு வருந்துதல்‌ தகுமோ£ அன்னையே ! நானும்‌ 
இந்‌ நாடும்‌ உன்‌ அடைக்கலம்‌”? என்று முறை 
யிட்டேன்‌. அன்றிரவு சற்றுக்‌ கண்ணயர்ந்தேன்‌ $ 
. ஒரு காட்சி கண்டேன்‌. எண்ணிறந்த கப்பல்கள்‌ 
தமிழ்‌ நாட்டிலிருந்து நெல்‌ மூடைகளைக்‌ கொணர்ந்து 
இந்த யாழ்ப்பாணக்‌ கரையிலே இறக்கிக்கொண்டிருக் 
கக்‌ கண்டேன்‌ ; கண்‌ விழித்தேன்‌. கப்பலும்‌ இல்லை ; 
நெல்லும்‌ இல்லை. கனவிற்‌ கண்ட :காட்சி என்று 
உணர்ந்தேன்‌ $? கவலையுற்றேன்‌. ஆயினும்‌, அக்‌ 
கனவு வீணாகப்‌ போகவில்லை. ஈழநாட்டின்‌ துயரம்‌ 
தீர்ப்ப து சோழநாட்டின்‌ உரிமையன்றோ என்று 
. சிந்தித்தேன்‌. சோழநாடு காவிரி பாயும்‌ வளநாடு. 

குலத்திற்‌ குன்றாக்‌ கொழுங்குடிச்‌ செல்வர்‌ பலர்‌ அந்‌. 
நாட்டில்‌ வாழ்கின்றனர்‌. இல்லையென்று சொல்லாமல்‌. 
எல்லையின்றிக்‌ கொடுக்கும்‌ நல்லார்‌ பலர்‌ அங்‌ 
.குள்ளார்கள்‌. அவர்களுள்‌ தலைசிறந்தவர்‌ வாடாத 
பாமாலை பெற்ற வள்ளல்‌? சடையாது கொடுக்கும்‌. 
சடைய வள்ளல்‌. அவரிடம்‌ இந்‌ நாட்டின்‌ சார்பாக 
ஒரு வேண்டுகோள்‌ விடுத்தேன்‌. அதற்கு ஆரும்‌ 
நாளில்‌ வந்தது ஆயிரம்‌ கப்பல்‌, அதோ ! குன்று 
போலக்‌ குவிந்திருக்கின்றதே அவர்‌ அனுப்பிய நெல்‌ ! 
அந்த நெல்லிலே ஒரு கல்லுண்டா? கலப்ப்ண்டா 2 
பதருண்டா ? பச்சையுண்டா ? அதை அள்ளிப்‌ பார்ப்‌: 

பவரெல்லாம்‌ துள்ளி மகிழ்கின்றார்களே! இன்று 
தான்‌ இந்‌ நாட்டார்‌ முகத்தில்‌ புன்னகை தவழக்‌ 
கண்டேன்‌ ;? என்‌ மனக்கவலை விண்டேன்‌. | 

தகை சான்ற தனி நகரே! தக்கோர்‌ வாழும்‌ 
நாடு தமிழ்நாடு என்று அறிவின்மிக்கோர்‌ ,சொல்லக்‌ 
கேட்டிருக்கின்றேன்‌. அதன்‌ உண்மையை இன்று 
அறிந்தேன்‌. தமிழ்நாட்டு வள்ளல்‌, காலத்தில்‌ உதவி 
செய்து நம்மைக்‌ காப்பாற்றினார்‌. கருணையே 
உருவாகிய அப்‌ பெருமானுக்கு என்ன கைம்மாறு 
செய்ய வல்லோம்‌? உண்டி கொடுத்தவர்‌ உயிர்‌ 
கொடுத்தவ ரல்லரோ£? உயிர்‌ தந்த ஒருவனை, 
“ அம்மையே, அப்பா, ஓப்பிலாமணியே £ என்று 
நாம்‌ எந்‌ நாளும்‌ போற்றுவோம்‌. அவ்‌ வள்ளலார்‌ குலம்‌ 
வாழையடி வாழைபோல்‌ நீடூழி வாழ்க என்று வாழ்த்து 
வோம்‌. அவர்‌ நாட்டிலுள்ள காவிரியாறு, இன்று 
போலவே என்றும்‌ வளமுறத்‌ திகழும்‌ வண்ணம்‌ 
ஆண்டவன்‌ திருவருளை வேண்டுவோம்‌. 

: அருள்‌ பூத்த தமிழ்‌ நகரே ! காவிரி நாட்டின்‌ 
கண்ணெனத்‌ திகழும்‌ தில்லையம்‌ பதியிலே எம்மை 
யாளுடைய ஈசன்‌--மும்மைசால்‌ உலகுக்கெல்லாம்‌ 
முதல்வன்‌--ஆனந்தக்‌  கூத்தாடுகின்றான்‌. அப்‌ 
பெருமான்‌ ஆடுகின்ற அம்பலத்தை * அன்னம்‌ 
பாலிக்கும்‌ தில்லைச்‌ சிற்றம்பலம்‌ ? என்று ஆன்றோர்‌ 
பாடினர்‌. காவிரியாற்றின்‌ நடுவே கருணைமா 
முகிலாகிய திருமால்‌ ஆனந்தமாய்க்‌ கண்வளர்‌ 
கின்றார்‌, அவர்‌ பள்ளிகொள்வதற்கு என்ன தடை? 
நாடு செழித்திருக்கின்றது; அறம்‌ தழைத்திருக்‌ 
கின்றது. எல்லோரும்‌ இன்புற்று வாழ்கின்றார்கள்‌. 

ஆதலால்‌, காக்கும்‌ கஉடமையுடைய பெருமாள்‌ கவலை 
யற்றுத்‌ திருவரங்கத்திலே கண்‌ வளர்கின்ரார்‌. 
காவிரி நாட்டிலுள்ள அமைதியைக்‌ காட்டுகின்றது 
அவர்‌ திருக்கோலம்‌. எனவே, ஆனந்தக்‌ கூத்துக்கும்‌, 
ஆனந்த சயனத்துக்கும்‌ அடிப்படையான காரணம்‌ 
சோழ நாட்டு வளமேயன்றோ? இத்‌ தகைய வள 
நநட்டில்‌ தரும தேவதைபோல்‌ விளங்கும்‌ வள்ளல்‌ 
தழைத்து ஓங்கி வாழ்க என்று வாழ்த்துகின்றேன்‌. 

6 கலைமணக்கும்‌ தலைநகரே ! செந்தமிழ்‌ நாட்டுக்‌ 
'கும்‌ இலங்கைக்கும்‌ தொந்தம்‌ மிகவுண்டு. ஈழ நாட்டு 
ஆதி யர௪சருள்‌ ஒருவன்‌ பாண்டி மன்னன்‌ திரு 
மகளை மணந்து வாழ்ந்தான்‌. சேரநாட்டரசன்‌ 
'வஞ்சிமா நகரில்‌ நடத்திய கண்ணகி விழாலில்‌ அந்‌ 

க்‌ இரவ நண்பகல்‌. ஆகி லென்‌,பகல்‌ 
இருள ர௫.இர வாகிலென்‌, 
இரவி எண்திசை மாறி லென்கடல்‌ 
ஏழும்‌ ஏறிலென்‌, வற்றிலென்‌ ₹ 
மரபு தங்கிய முறைமை பேணிய 
மன்னர்‌ போகிலென்‌, ஆகிலென்‌ £ 
வளமை இன்புறு சோழ மண்டல 
வாழ்க்கை காரண மாகவே, 
கருது செம்பொனின்‌, அம்ப லத்திலே 
கடவுள்‌ நின்று நடிக்குமே ! 
"காவி ரித்திரு நதியி லேஒரு . 
.. கருணை மாமுகில்‌ துயிலுமே [! - 
தருவு யர்ந்திடு புதுவை யம்பதி 
தங்கு மானிய சேகரன்‌, 
சங்க ரன்தரு சடையன்‌ என்றொரு 
தரும தேவதை வாழவே 1:* 
பெருந்‌ எதாகை, 1135. 

நாட்டுக்‌ கஜபாகு மன்னன்‌ கலந்து கொண்டான்‌. 
அன்றுதொட்டுக்‌ கண்டி முதலாய பல நகரங்களில்‌ 
பத்தினித்‌ திருநாள்‌ நடைபெற்று வருகின்றது. 
அன்றியும்‌, இந்‌ நாட்டுக்‌ : கடற்கரையிலுள்ள 
கோண மலையில்‌ திருக்கோயில்‌ அமைத்து அதைதீ 
1திருக்கோண மலை யாக்கியவர்‌ தமிழர்‌ அல்லரோ ? 
. கருங்கடலை நோக்கி வளைந்துள்ள மலையைக்‌ கோண 
மலை என்று பெயரிட்டழைத்த தமிழரின்‌ அறிவு 
.. நலம்‌ வியக்கத்தக்க தன்றோ ? 

“ தமிழ்‌ மணக்கும்‌ திருநகரே ! இவையெல்லாம்‌ 
உண்மையே எனினும்‌, நீயே இலங்கை நாட்டின்‌ 
தொன்னகரம்‌; தமிழர்‌ வாழும்‌ நன்னகரம்‌. உன்‌ 
கடற்கரையிலே குவிந்துகிடந்த பெருமணலைக்‌ 
“கண்டு, மணவை என்று முன்னையோர்‌ உனக்குப்‌ 
பெயரிட்டார்கள்‌. இப்போது யாழ்ப்பாணம்‌ என்ற 
அழகிய பெயரைத்‌ தாங்கி நிற்கின்றாய்‌ நீ! யாழ்ப்‌ 
பாணர்‌ என்பார்‌ தமிழ்நாட்டுப்‌ பழங்குலத்தார்‌. 
'செவிக்கினிய யாழிலே பண்ணொடூ பாட்டிசைத்து 
இசையின்பம்‌ விளைத்தவர்‌ அவரே! நாளும்‌ இன்‌ 
னிசையால்‌ தமிழ்‌ வளர்த்த ஞானசம்பந்தர்‌ காலத்தில்‌ 
யாழ்ப்பாணர்‌ குலத்திலே திருநீலகண்டர்‌ என்னும்‌ 
இசைவாணர்‌ தலைசிறந்து” விளங்கினார்‌. தேவாரப்‌ 
. பாட்டைப்‌ பண்முறையில்‌ அமைத்துப்‌ பாடியவர்‌ 
அவரே! இத்‌ தகைய பெருமை வாய்ந்த யாழ்ப்‌ 
பாணர்கள்‌ உன்பால்‌ வந்து குடியேறினார்கள்‌ $ கடற்‌ 
* திருக்கோணமலை இப்போது “]'7100௦114116 (டிரிங்காமலி) 
. எனமருவி வழங்குகின்றகு. 

கரையில்‌ அமர்ந்து பண்ணார்ந்த பாட்டிசைத்தார்கள்‌; 
மேடும்‌ காடுமாய்க்‌ கிடந்த உன்னைப்‌ பண்படுத்தி 
னார்கள்‌. அப்போது நீ புதுப்பெயர்‌ பூண்டாய்‌. யாழ்ப்‌ 
பாணர்‌ திருத்திய காரணத்தால்‌ யாழ்ப்பாணம்‌ என்று 
பெயர்‌ பெற்றாய்‌. அன்றுமுதல்‌ உன்‌ இசையும்‌ 
இயலும்‌ வளர்ந்தோங்கி வருகின்றன. 

₹ வசை தீர்த்த வளநகரே ! தமிழ்நாட்டு வள்ளல்‌ 
அனுப்பிய நெல்‌, இத்‌ தமிழ்‌ நகரத்தில்‌ வந்து சேர்ந்‌ 
தது சாலப்‌ பொருத்த முடையதன்றோ ? அந்‌ நெல்லை 
_ அள்ளும்பொழுதும்‌, அளக்கும்பொழுதும்‌ உண 
வாக்கி உண்ணும்பொழுதும்‌ தமிழ்‌ அன்னத்தால்‌ 
உயிர்‌ வாழ்கின்றோம்‌ என்ற உணர்ச்சி ஒவ்வொரு 
வருக்கும்‌ உண்டாகும்‌. அவ்‌ வுணர்ச்சியால்‌ எழுகின்ற 
நன்றி, ஈழநாட்டுக்கு என்றும்‌ நலமளிப்பதாகும்‌. 

இசைவாணர்‌ கண்ட மணிநகரே | உன்னால்‌ 
இந்‌ நாட்டுக்கு வந்த துன்பம்‌ தீர்ந்தது. வயிறார உண 
வுண்ணும்‌ உயிர்கள்‌ எல்லாம்‌ உன்னை வாயார 
வாழ்த்துக ! உன்‌ திசைநோக்கி வணங்குக !?? என்று 
கைகூப்பித்‌ தொழுது விடைபெற்றான்‌ பறக்க 


கண்டி மன்னன்‌. 


12. கம்பர்‌ 


பாண்டி நாட்டுக்‌ கடற்கரையிலுள்ள பழம்‌ 
. பதிகளில்‌ ஒன்று தருப்பசயனம்‌ என்னும்‌ திருப்‌ 
. யூல்லணை. திருப்புல்லாகிய தருப்பையைத்‌ தலையணை 
ட போக வைத்து, கருங்கடலை நோக்கிக்‌ கருணையங்‌ 
. கட்லாகிய இராமன்‌ வரங்கிடந்தமையால்‌ திருப்‌ 
- யுல்லணை என்னும்‌ பெயர்‌ அப்‌ பதிக்கு அமைந்த 
. தென்பர்‌. வானர சேனையுடன்‌ நாடும்‌ மலையும்‌ கடந்து 
. வந்த இராமன்‌ இலங்கைக்கு எதிரே யுள்ள அக்‌ கடற்‌ 
. கரையை அடைந்தான்‌ ? குறுக்கே நின்ற கடலைக்‌ 
கடந்து எவ்வாறு அரக்கர்‌ நாட்டுக்குச்‌ செல்வது என்‌ 
றெண்ணிக்‌ கவலையுற்றான்‌. அந்த மனப்‌ பான்மை 
'யோடூ அவ்‌ வீரன்‌ நின்ற நிலையையும்‌, நெடுங்கடல்‌ 
அவனை வரவேற்ற நீர்மையையும்‌ கவிக்‌ கண்ணாற்‌ 
கண்ட கம்பர்‌ பேசுகின்றார்‌ :-- 

: கருங்கடலே ! அரக்கர்‌ வாழும்‌ இலங்கையின்‌ 
நாற்புறமும்‌ அரணாக நின்று அருங்காவல்‌ புரிகின்‌ 
யே! அவ்‌ வரக்கர்‌ அறநெறி துறந்தவர்‌ என்பதை 
நீ அறியாயோ? : இரக்கமற்றவர்‌ அரக்கர்‌? என்ற 
வாய்மொழியும்‌ கேட்டிலையோ? உன்‌ கரவலால்‌ 
அன்றோ அன்னார்‌ நிறுவிய வல்லரசு பின்னமின் றி 
'வாழ்கின்றது? ₹மா நீர்‌ சூழ்ந்த இலங்கைக்கு 
மாற்றார்‌ எவரேனும்‌ வரமுடியுமா?? என்று அரக்கர்‌ 
மார்‌. தட்டிப்‌ பேசுகின்றார்களே! * அஞ்சுவது 
யாதொன்றும்‌ இல்லை? அஞ்ச வருவதும்‌ இல்லை * 
என்று மிஞ்சி அறைகின்றார்களே! உன்‌ துணை 
- யபுடைமையாலன்றோ இப்படித்‌ துள்ளுகின்றார்கள்‌ £ 

அறப்‌ பெருங்கடலே ! அரக்கர்‌ வேந்தன்‌ மறக்‌ 
கள வேள்வி செய்பவன்‌ என்பதை நீ மறந்தனையோ ? 
. பஞ்சவடிச்‌ சோலையில்‌ அவன்‌ செய்த பாதகச்‌ செயலை 
நீ அறியாயோ ? மாசற்ற சீதையை நெஞ்சார வஞ்சித்‌ 
துக்‌ கவர்ந்தானே அந்‌ நிருதர்‌ வேந்தன்‌ 1! தன்னந்‌. 
தனியளாய்த்‌ தவச்சாலையில்‌ இருந்த கற்பின்‌ 
செல்வியை எடுத்துச்‌ சென்று சிறைச்‌ சாலையில்‌ 
வைத்த அவன்‌ சிறுமையை நீ அறியாயோ? அசோக. 
வனத்தில்‌ சோகமே வடிவாயமைந்த அம்‌ மங்கை, 
கணவனைத்‌' திக்கு நோக்கித்‌ தொழுவதும்‌, விக்கி 
விம்மி அழுவதும்‌, மக்கி மடிந்து விழுவதும்‌ கண்டு 
இரக்கமற்ற அரக்கியரும்‌ தளர்ந்து ஏங்குகின்றார்‌ 
களே! அவள்‌ வடிக்கும்‌ கண்ணீர்‌ இலங்கைக்‌ 
கோட்டையை இடித்து நொறுக்காமல்‌ விடுமோ? 
* அல்லவை செய்தார்க்கு அறம்‌ கூற்றம்‌” என்பது: 
ஆன்றோர்‌ மொழியன்றோ ? 

: அலைகடலே! ௮ம்‌ மங்கையின்‌ கணவன்‌--செங்‌ 
கமலக்‌ கண்ணன்‌--வெஞ்சிலை வீரன்‌, இதோ ! உன்‌ 
_ கரையில்‌ வந்து நிற்கின்றான்‌. அவன்‌ பெருமையை 
அறிந்துதான்‌ முன்னிலும்‌ அதிகமாய்‌ முழங்கு. 
கின்றாயோ? சீதநீர்த்‌ துளிகளைத்‌ திரைக்‌ கரத்தால்‌ 
எடுத்து அவன்‌ திருவடியில்‌ தெளிக்கின்றாயோ £? 
கோமகன்‌ வந்தான்‌ என்று குதிக்கின்றாய்‌ போலும்‌ [. 
யோ ! அவ்‌ வண்ணலின்‌ நிலையை நீ அறிந்தாய்‌ 
அல்லையே ! ஆழிசூழ்‌ உலகமெல்லாம்‌ அரசாளும்‌. 
உரிமை. துறந்து, பூழிவெங்‌ கானம்‌ போந்த,புண்ணி 
யன்‌ அவன்‌; கானகத்தில்‌ கற்புடைய மனையாளைப்‌ 
பறி கொடுத்துக்‌ கடுந்துயர்‌ உழந்த காதலன்‌. மானம்‌ 


. கம்பர்‌ ட 


அவன்‌ மனத்தை அறுக்கின்றது. அரக்கர்‌ நகரில்‌ 
.. சிறைப்பட்ட சீதையின்‌ சோகம்‌ அவன்‌- உள்ளத்தை 
உருக்குகின்றது; தூது சென்ற அனுமனிடம்‌ அவள்‌ 
-சொல்லியனுப்பிய செய்தியை நினைந்து நினைந்து! 
நெஞ்சம்‌ துடிக்கின்றான்‌ அவன்‌ ; அவள்‌ குறிப்பிட்ட 
காலஅவதி நெருங்குகின்றதே என்று மறுக்கம்‌ உறு 
கின்றான்‌ ; காடும்‌ மலையும்‌ கடந்து வருகையில்‌ சால 
நாள்‌ கழிந்ததே என்று கவலைப்படுகின்றான்‌. 

: மறிகடலே ! நிலப்‌ பரப்பின்‌ எல்லை கண்ட வீரன்‌ 
இப்போது நீர்ப்‌ பரப்பின்‌ தொல்லை கண்டு துளங்கு 
கின்றான்‌ ழ உறக்கம்‌ நீத்த கண்களோடு உன்னைப்‌ 
பார்க்கின்றானே 11 உன்னை நோக்கி அவலமே வடிவ, 
மாக நிற்கும்‌ அண்ணலை மணிவண்ணன்‌ என்பார்‌ 
கள்‌; தாமரைக்‌ கண்ணன்‌ என்பார்கள்‌. ஆயினும்‌, 
மனத்துயரால்‌ மணிவண்ணத்தின்‌ ஒளி மழுங்கி 
விட்டதே ! இரவும்‌ பகலும்‌ உறங்காத கண்கள்‌ செங்‌ 
கமலத்தின்‌ செவ்வி யிழந்தனவே ! அவன்‌ அகத்தில்‌ 
அடங்கிய ஆருத்‌ துயரம்‌ முகத்தில்‌ நன்றாய்த்‌ தெரி 
கின்றதே! தூங்காத கண்களில்‌ இன்னும்‌ துலக்க 
மாகத்‌ தோன்றுகின்றதே ! 

1 ॥ பொங்கிப்‌ பரந்த பெருஞ்சேனை 

புறத்தும்‌ அகத்தும்‌” புடைசுற்றச்‌ 
சங்கிற்‌ பொலிந்த கையாளைப்‌ 

பிரிந்த பின்பு தமக்கினமாம்‌ 
கொங்கிற்‌ பொலிந்த தாமரையின்‌ 

குழுவும்‌ துயில்வுற்று இதழ்குவிக்கும்‌ 
தங்குற்‌ பொழுதும்‌ துயிலாத 

கண்ணன்‌ கடலைக்‌ கண்ணுறிறான்‌,'” 

அகும்பராமாயணம்‌-கடல்‌ காண்‌ படலம்‌. 

6 முத்து விளைக்கும்‌ முந்நீரே! அறவோனாகிய 
அப்‌ பெருமானைக்‌ கண்டு நீ அன்பு கொண்டாய்‌) மெல்‌ 
லிய தென்றலால்‌ வரவேந்றாய்‌; அழகிய முத்துக்களைக்‌ 
கையுறையாக உன்‌ கரையிலே வைத்தாய்‌ ; அந்தோ! 
வந்தவன்‌ மனநிலையறியாது நடந்து கொண்டாயே! 
உன்‌ வரவேற்பு. வெந்த புண்ணில்‌ வேல்‌ எறிந்தாற்‌ 
போல்‌ அவ்‌ வள்ளலை வாட்டி வருத்துகின்றதே$ எரி 
கின்ற நெருப்பில்‌ எண்ணெய்‌ வார்த்துவிட்டாயே) 
நீ விடுத்த மெல்லிய பூங்காற்று அவன்‌ மேனியை 
வெதுப்புகின்றதே : நஞ்சுபோல்‌ நலிகின்றதே! 
அதற்கும்‌ மேலாக உன்‌ முத்துக்கள்‌ சீதையின்‌ முறு 
வலை நினைப்பூட்டி, கனலொடு காற்றும்‌ கலந்தாற்‌ 
போல்‌ கடுவேகத்தை அவன்‌. மனத்தில்‌ ஊட்டி 
விட்டனவே ! 

₹: தூர மில்லை மயில்‌இருந்த 

சூழல்‌ என்று மனம்செல்ல 
வீர வில்லி நெடுமானம்‌ 

வெல்ல நாளும்‌ மெலிவானுக்கு 
ஈர மில்லா நிருதரோடு 

என்ன உறவுண்டு உனக்குஏழை 
மூரல்‌ முறுவல்‌ குறிகாட்டி 

முத்தே 1! உலகை முடிப்பாயோ ??”1 

6 தென்கடல்‌ முத்தே! நீரிலே பிறந்து, நீரிலே 
வளர்ந்த உனக்கு ஈரமில்லாத அரக்கரோடு எப்படி 
உறவு உண்டாயிற்று? உனக்கும்‌ அவர்க்கும்‌ ஒருவித 
உடன்பாடும்‌ இல்லையே! பண்பாடற்ற அரக்கரொடு 
சேர்ந்து 8ீயன்‌ மனத்தைப்‌ புண்படுத்தி விட்டாயே ! 
தன்னோடுசீதை கானகம்நோக்கிப்‌ புறப்படும்பொழுது, 





* கம்பராமாயணம்‌--கடல்காண்‌ படலம்‌, 


கம்பர்‌ ய 
... *6 முல்லையும்‌ கடல்முத்தும்‌ எதிர்ப்பினும்‌ 
வெல்லும்‌ வெண்ண கையாய்‌ [?? 

என்று லீயன்‌ சொல்லியதை, இங்கு நினைப்பூட்டி 
எல்லையற்ற இடர்‌ தந்தாயே! இப்பொழுது அவ்‌ 
_ வீரன்‌ மனம்‌ முறுகி நிற்கின்றது ; வீணாகக்‌ காலம்‌ 
 கழிகின்றதே என்ற விறுவிறுப்பு எழுகின்றது ; பரபரப்‌ 
புண்டாகின்றது. வரை கடந்த சீற்றத்தால்‌ அவன்‌ 
வரிசிலை யெடுத்து வளைப்பானாயின்‌ இவ்‌ வுலகம்‌ 
என்னாகும்‌ ? சரமாரியால்‌ சராசர மெல்லாம்‌ சாம்பராய்‌ . 
விடுமே ! 

6 நித்திலம்‌ விளைக்கும்‌ நெடுங்கடலே! உன்‌ 
முத்தைக்‌ கண்டு பெருங்‌ கோபமும்‌ தாபமும்‌ பிறந்தா 
லும்‌ அவற்றை அடக்கும்‌ திறம்‌ உடையவன்‌ .அவ்‌ 
வீரன்‌, செம்மை சான்ற நெறி திறம்பி, ஒருபோதும்‌ 
வெம்மை விளைக்க அவன்‌ ஒருப்படமாட்டான்‌. 
* பொறுத்தார்‌ பூமி யாள்வார்‌ $ழ பொங்கினார்‌ காடாள்‌ 
வார்‌ ? என்னும்‌ முதுமொழியின்‌ உண்மை யறிந்து 
வாழ்பவன்‌ அவன்‌ $ * என்றும்‌ அறம்‌ வெல்லும்‌; 
பாவம்‌ தோற்கும்‌? என்ற கொள்கையை நன்றாக 
மனத்திற்‌ கொண்டவன்‌ ; அரக்கர்‌ செய்ததீமைக்காக 
அனைத்‌ துலகையும்‌ அழிக்க ஒருபோதும்‌ கருதமாட்‌ 
டான்‌. இத்‌ தகைய வீரணுக்குத்‌ துணைபுரிதலன்றோ 
- உனக்குப்‌ பெருமை தரும்‌? காலத்திற்‌ செய்த நன்றி 
சிறிதெனினும்‌, அது ஞாலத்தின்‌ மாணப்‌ பெரிது 
என்பது பொய்யாமொழியன்றோ £? அறவோரை ஆத 
ரிக்கும்‌  ஆழியே வாழி 1! அல்லோரை அழித்தொழிக்‌ 
. கும்‌ ஆழியே வாழி”?! என்று வாழ்த்தி வணங்கினார்‌ 
கவிஞர்‌, 

திருமறைக்காடு என்பது சோழமண்டலக்கரையி 
௮ுள்ள பெருமை வாய்ந்த பழம்பதிகளில்‌ ஒன்று. 
தமிழர்‌ வாழும்‌ இலங்கையைத்‌ தண்ணளியோடு 
நோக்கிநிற்பது அதன்‌ துறைமுகம்‌. இந்‌ நாளில்‌ அது 
வேதாரணியம்‌ என்று அழைக்கப்‌ படுகின்றது. அவ்‌ 
வூரிலே தோன்றினார்‌ தாயுமானவர்‌ என்று தமிழகம்‌ 
போற்றும்‌ சிவஞானச்‌ செல்வர்‌. கற்று அறிந்து அடங்‌ 
கிய அப்‌ பெரியார்‌, திருச்சிராப்பள்ளி முதலிய பல 
ஊர்களில்‌ உள்ளத்‌ துறவியாராய்‌ வாழ்ந்து, இறுதியில்‌ 
தம்‌ பிறப்பிடமாகிய திருமறைக்காட்டைத்‌ தரிசிக்க 
வந்திருந்த போது அங்குள்ள பழங்கடலை நோக்கிப்‌ 
பேசலுற்றார்‌:-- ப 

6 மறைக்‌ காட்டுத்‌ திரைக்‌ கடலே! இம்‌ மண்‌ 
ணுலகில்‌ நீரிலும்‌ நிலத்திலும்‌ வாழ்கின்ற உயி 
ரினங்களிலே தலை சிறந்தவர்‌ மானிடர்‌ அல்லரோ £₹ 
அறிது அரிது மானிடர்‌ ஆதல்‌ அரிது” என்‌ 
பதில்‌ 8ீயமுண்டோ? ஆயினும்‌, அப்‌ பிறப்பின்‌ 
அருமையை மானிடர்‌ அறிந்தனரா? பெரும்‌ 
பாலோர்‌ அன்ன விசாரம்‌ அதுவே விசாரமாக 
அலைந்து திரிகின்றார்களே ! இதனை வாழ்வு என்று 
சொல்லலாமா? சிறப்பாகப்‌ பகுத்தறிவு பெற்ற மாந்தர்‌, 
குறிக்கோள்‌ இல்லாது வாழலாமா? வயிறு வளர்ப்‌ 
பதையே தம்‌ தொழிலாகக்‌ கொண்டு வாழ்நாளை வறி 
தாகக்‌ கழிக்கலாமா? உயிர்‌ வாழ்வதற்காக உண்பதும்‌, 
உண்பதற்காக உயிர்‌ வாழ்வதும்‌ உயரிய செயலாகுமா?£ 
மனிதப்‌ பிறப்பின்‌ பெருமையை நினைத்துப்‌ பார்ப்பவர்‌ 

எத்தனை பேர்‌£ * நான்‌ யார்‌?? என்று சிந்திப்பவர்‌ 
எத்தனை பேர்‌? *இப்‌ பிறவி தப்பினால்‌ எப்‌ பிறவி 
வாய்க்குமோ? ஏது வருமோ?” என்று எண்ணிப்‌ 
பார்ப்பவர்‌ எத்தனை பேர்‌? *யோசிக்கும்‌ வேளையில்‌ 
- யசிதீர உண்பதும்‌ உறங்குவது” மன்றி மற்றொன்றும்‌ 
காணாததை மாந்தர்‌ பலரல்லரோ ? 

““நீர்மையுள்ள நெடுங்‌ கடலே ! மனித இனத்தில்‌ 
கற்றவர்‌ மேலோர்‌ என்றும்‌, மற்றவர்‌ கீழோர்‌ என்றும்‌ 
கருதப்பெறுவர்‌. ஆயினும்‌, கற்றவர்‌ எல்லாம்‌ மெய்‌ 
யறிவு பெற்ற மேலோர்‌ என்று சொல்ல முடியுமா ? 
கற்ற கல்வியால்‌ கர்வ முற்று, பொய்யை மெய்யாகவும்‌, 
மெய்யைப்‌ பொய்யாகவும்‌ மாற்றி மருட்டும்‌ மாந்தரும்‌ 
உளரே ! வித்தையின்‌ மதுகையால்‌ நாத்திகம்‌ பேசி 
நாத்‌ தழும்பேறும்‌ அறிஞரும்‌ உளரே! வாது செய்‌ 
வதும்‌ பேது செய்வதும்‌ வாக்கு வன்மையால்‌ இயலு 
மல்லவா ? இத்‌ தகைய வித்தகரால்‌ விளையும்‌ தீமையை 
அளவிட்‌ டூரைக்க லாகுமோ? இதைக்‌ கருதும்‌ 
பொழுது கல்லாத பேர்களே நல்லவர்கள்‌ நல்லவர்‌ 
கள்‌”? என்று சொல்லுதல்‌ தவறாகுமா ? 

65 ஆழ்ந்து அகன்ற பெருங்கடலே ! நெடுங்‌ 
கடல்‌ என்றும்‌, பெருங்கடல்‌ என்றும்‌, பேசப்படு 
கின்றாய்‌ நீ! பொங்கி எழுகின்றாய்‌? விழுகின்றாய்‌ ! 
உரக்துக்‌ கங்கு கரை இல்லை. மாந்தர்‌ கட்டுகின்று 


அவக 


்‌ உரையிறந்து பெருமைபெற்றுத்‌ 
திரைக்கை நீட்டி 
ஒலிக்கின்ற கடலே 1 இவ்‌ 
வுலகம்‌ சூழக்‌ 
கரையின்றி வைத்தார்‌ யாரே £ --தாயுமானவர்‌ பாடல்‌. 

ஏரிக்கும்‌ குளத்திற்கும்‌ கரையுண்டு; மட்டற்ற 
வெள்ள முடைய நீ; கரை யொன்றும்‌ இன்றியே 
கட்டுப்பட்டு நிற்கின்றாயே 1! இஃது இறைவன்‌ செயல்‌ 
அன்றோ? அவன்‌ ஆணையால்‌ உலகம்‌ இயங்கு 
கின்றது என்பதற்கு நீயும்‌ ஓர்‌ அடையாளமாய்‌ நிலவு 
கின்றாயே ! அவனன்றி ஓர்‌ அணுவும்‌ அசையாது 
என்ற ஆப்தர்‌ மொழியை நீயும்‌ மெய்ப்பிக்கின்றாயே ! 
. குத்தும்‌ கருங்கடலே! அந்தோ! உனது ஆர 
வாரம்‌ எனக்குப்‌ பிடிக்கவில்லை. அல்லும்‌ பகலும்‌ நீ 
அலறுகின்றாயே ! அமைதியில்‌ உனக்கு அணுவளவும்‌ 
நாட்டமில்லையே ! சும்மா இருக்கின்ற சுகத்தை நீ 
அறிந்தா யல்லை ! பேசாத நிலையன்றோ பெருநிலை ₹ 
அந்‌ நிலையை நாடுகின்றது என்‌ உள்ளம்‌. *சும்மா 
இரு? என்று எல்லோரும்‌ சொல்லுவர்‌. சொல்லுதல்‌ 
யார்க்கும்‌ எளிது? சும்மா இருக்கும்‌ செயலோ' மிக 
அரிது. மதயானையை மடக்கலாம்‌ ;? மற்றைய விலங்கு. 
களை அடக்கலாம்‌. கனல்மேல்‌ இருக்கலாம்‌ ; புனல்‌ 
மேல்‌ நடக்கலாம்‌. ஆனால்‌ சிந்தையை அடக்கிச்‌ 
சும்மா இருக்கின்ற திறம்‌ அரிது , அரிது. அத்‌ திறம்‌ 
பெற்றவர்‌ கோடியில்‌ ஒருவரே என்று கூறவும்‌ 
வேண்டுமோ ? 
அருந்‌ தமிழ்க்‌ கடலே ! இத்‌ தமிழ்நாடு தெய்வத்‌ 
"திருநாடு; செயற்கரிய செய்யும்‌ சீலர்‌ நிறைந்த நாடு; 
மோன நிலையே ஞானநிலை என்று .காட்டும்‌ மாதவர்‌ 
மலிந்த நாடுஒ அனுபவ ஞானம்‌ பெற்ற ஆன்றோர்‌ 
வாழும்‌ நாடு. இந்‌ நாட்டிலே அனுபூதிச்‌ செல்வராய்‌ 
விளங்கிய அருணகிரி நாதரை அறியாதார்‌ உளரோ £₹ 
அவர்‌ அருளிய *கந்தர்‌ அனுபூதி: செந்தமிழ்‌ நாட்டார்‌ 

போற்றும்‌ ஞானக்‌ களஞ்சியம்‌. அந்த அனுபூதியிலே. 
_மிளர்கின்றது ஓர்‌. அருமையான வாசகம்‌? -: 


6 ஆசா நிகளம்‌ துகள்‌ஆ யினபின்‌ 

பேசா அனுபூ திபிறந்‌ ததுவே :?”* 
என்ற வாசகத்தைப்‌ படித்தேன்‌) சிந்தித்தேன்‌; 
தெளிந்தேன்‌. அரியவற்றுள்‌ எல்லாம்‌ அரிது என்று 
ஆன்றோர்‌ பலரும்‌ அறிவுறுத்திய அனுபூதிச்‌ செல்வம்‌ 
பெற்ற அருணகிரிநாதரை மனமாரப்‌ போற்றினேன்‌ 
அப்‌ பெருமானை ஞானத்‌ தந்‌தையாகக்‌ கொண்டேன்‌. 
ஜயா! அருணகிரி அப்பா, உன்னைப்‌ போல்‌, மெய்‌ 
யாக ஓர்‌ சொல்‌ விளம்பினர்‌ யார்‌ ?? என்று விம்மித 
முற்று நின்றேன்‌. 

:பழங்கடலே ! பார்க்கும்‌ இடம்‌ எங்கும்‌ ஒரு நீக்க 
மற நிற்கும்‌ பரம்‌ பொருளையே நாடுகின்றது என்‌ 
நெஞ்சம்‌. பேச்சற்ற நிலையே பேரின்ப நிலை யென்று 
அறிகின்றது என்‌ உள்ளம்‌. தன்னேரில்லாத்‌ தலை. 
வனைத்‌ தர்க்கமிட்டுக்‌ காணமுடியுமோ ₹? 

115 தர்க்கமிட்டுப்‌ பாழாம்‌ 

சமயக்‌ குதர்க்கம்‌ விட்டூ 
நிற்கும்‌ அவர்‌ கண்டவழி 
நேர்பெறுவது எந்நாளோ 7 
என்று பாடிக்‌ கொண்டே கட ற்கரையை விட்டகன்றார்‌ 
"தாயுமானவர்‌. 


* தாயுமானவர்‌ பாடல்‌ 





14, மார்க்கப்‌ போலர்‌ 
தென்பாண்டி நாட்டுக்‌ கடலருகே உள்ளது 
காயல்‌ என்னும்‌ துறை. முன்னாளில்‌ அது பெரிய 
தொரு துறைமுக நகரம்‌. பொருநையாறு கடலொடு 
கலக்கு மிடத்தில்‌ முத்து விளையும்‌ பெருந்துறையாக 
விளங்கிய காயல்‌ இப்பொழுது தூர்ந்து கிடக்கின்றது. 
கடல்‌ நெடுந்தூரம்‌ விலகிவிட்டது. 

கலங்கள்‌ இயங்கும்‌ காயலாக அத்‌ துறைமுகம்‌ 
சிறந்திருந்த காலத்தில்‌ பாண்டி நாட்டிற்கு வந்தார்‌ 
மார்க்கப்போலர்‌ என்ற மேலை நாட்டு அறிஞர்‌; காயல்‌ 
மாநகரைக்‌ கண்டார்‌ ; அந்‌ நகரின்‌ அழகிய கடற்‌ 
கரையிலே நின்று பேசலுந்றார்‌ :-- 

: தென்னவன்‌ நாட்டு நன்னகரே ! முன்னொரு 
காலத்தில்‌ எத்‌ திசையும்‌ புகழ்‌ மணக்க வீற்றிருந்த 
இத்தாலிய நாட்டிலே பிறந்தவன்‌ நான்‌. இளமை 
யிலேயே இவ்‌ வுலகம்‌ முழுவதும்‌ சுற்றிப்‌ பார்க்க 
“வேண்டும்‌ என்ற ஆசை என்‌ உள்ளத்தில்‌ எழுந்தது. 
அந்த ஆசையால்‌, கலத்தினும்‌ காலினும்‌ போந்து பல 
'நாடுநகரங்களைக்‌ கண்டேன்‌ பண்டைச்‌ சிறப்புடைய 
பாண்டி நாட்டை வந்தடைந்தேன்‌ ; ந்து மன்னர்‌ 
இந்‌ நாட்டில்‌ ஆட்சி புரிகின்றார்கள்‌. தலை நகரில்‌ 
சுந்தர பாண்டியன்‌ அரசி வீற்றிருக்கின்றான்‌. அவன்‌ 
(வாழும்‌ முறையையும்‌; ஆளும்‌ முறையையும்‌ கண்‌. 
டறிந்தேன்‌. துறைமுக நகரமாய்‌ விளங்கும்‌ நீயே 
பாண்டி நாட்டிற்கு ஏற்றமும்‌ தோற்றமும்‌ தரு 
கின்றாய்‌; வாணிக வளத்தின்‌ உறைவிடமாய்தீ 
.திகழ்கின்றாய்‌. உன்‌ துறைமுகத்திலே கலங்கள்‌ 
இயங்கும்‌ காட்சியைக்‌ கண்டு இன்புறுகின்றேன்‌. 

“முத்தம்‌ தரும்‌ முந்நீர்த்‌ துறையே 1 தென்னாட்டு 
முத்து எந்‌ நாட்டிலும்‌ சென்று ஏற்ற முற்று விளங்கு 
வதை நான்‌ அறிவேன்‌, ஆயினும்‌, முத்துச்‌ சலா 
பத்தை முதன்‌ முதலாக இன்றுதான்‌ கண்டேன்‌. 
இளவேனிற்‌ காலமே முத்துக்‌ குளிக்கின்ற காலம்‌. 
அப்‌. பணியில்‌ நன்றாகப்‌ பழகியவர்‌ பாண்டி நாட்டுப்‌ 
பரதவர்‌. அன்னார்‌ சலாபத்‌ துறையிற்‌ போந்து சலிப்‌ 
பின்றிப்‌ பணி செய்வதைப்‌ பார்த்தேன்‌. இடுப்பிலே 
வலைப்‌ பையை இறுக்கிக்கொண்டு, காலிலே கல்லைக்‌ 
கட்டிக்கொண்டு, படகின்‌ நெடுங்‌ கயிற்றைப்‌: பற்றிக்‌ 
கொண்டு அவர்‌ கடலின்‌ உள்ளே இறங்குவர்‌ ; 
நொடிப்‌ பொழுதிலே கடலடியிற்‌ போத்து, அகப்பட்ட. 
முத்துச்‌ சிப்பிகளை அள்ளிப்‌ பையிலே போடுவர்‌ $ 
மூச்சு முட்டும்‌ வேளை கிட்டியவுடன்‌, காலில்‌ உள்ள 
கல்லைக்‌ கடலடியிற்‌ கழற்றிவிட்டுக்‌ கயிற்றை அசைப்‌ 
பர்‌. அப்போது படகின்மீது கண்ணும்‌ கருத்துமாய்‌ 
நிற்கும்‌ பரதவர்‌ கயிற்றை மேலே இழுத்து முத்துக்‌ 
குளித்தவரைக்‌ கடலினின்று எடுப்பர்‌. 

ஈ பரதவர்‌ மலிந்த பாண்டித்‌ துறையே ! முத்துச்‌ 
சலாபவேலை நடைபெறும்பொழுது இந்‌ நகரமே புத்‌ 
துயிர்‌ பெறுகின்றது. உன்‌ கடற்கரையிலே பல 
நாட்டு வணிகரும்‌ செல்வரும்‌ வட்டமிடுகின்றார்கள்‌. 
முத்துச்சிப்பி கரையிலே வந்து குவிந்தவுடன்‌ பங்‌ 
கிடப்படுகின்றது. பாண்டி நாட்டை யாளும்‌. மன்‌ 
னர்க்குப்‌ பத்தில்‌ ஒருபாகம்‌ $ அடுத்தபடியாக, மந்திரம்‌ 
ஓதும்‌ மஜையவர்க்கு இருபதில்‌ ஒரு பாகம்‌. முந்நீரில்‌ 
மூழ்கி முத்தெடுக்கும்‌ போது, மீன்கள்‌ தடை செய்யா 
வண்ணம்‌ மந்திர வலிமையால்‌ அவற்றைக்‌ கட்டி 

முத்துக்குளிப்பவரைப்‌ பாதுகாக்கும்‌ மறையவர்க்‌ 
குரிய மந்திரக்கூலியாம்‌ அஃது. இவ்‌ விருபங்கும்‌ 
போக எஞ்சிய முத்துத்தான்‌ பாடுபடும்‌ பரதவர்க்‌ 
குரியதாகின்றது. 

6 காவலர்‌ போற்றும்‌ காயல்‌ மாநகரே 1 எத்தனை 
வகையான செல்வம்‌ இருப்பினும்‌ பாண்டி மன்னர்க்கு 
முத்துச்‌ செல்வமே முதன்மையான செல்வம்‌. 
அழகிய முத்தைக்‌ காணும்பொழுது, அவர்‌ அடையும்‌ 
இன்பத்திற்கு ஓர்‌ அளவில்லை. இதனாலன்றோ ஆணி 
முத்துக்களை அயல்‌ நாட்டார்க்கு விற்கலாகாது 
என்னும்‌ அரசாங்க விதி பிறந்திருக்கின்றது £ 
நாட்டுக்‌ குடிகளில்‌ எவரிடமேனும்‌ ஆணி முத்து அகப்‌ 
பட்டால்‌, அதிக விலை கொடுத்து அரசனே அதனை 
வாங்கிக்கொள்கின்றான்‌. ஆதலால்‌, பாண்டிய நாட்டுக்‌ 
கருவூலத்திலுள்ள செல்வத்தை அளவிட்டு உரைத்‌ 
தல்‌ ஆகுமோ? முன்னோர்‌ தேடிவைத்த முத்தையும்‌ 
மணியையும்‌ பாண்டிமன்னர்‌ கண்ணினும்‌ அருமை: 
யாய்க்‌ காக்கின்றார்கள்‌. மேன்மேலும்‌ அவற்றைச்‌ 
சேர்ப்பதில்‌ அன்னார்‌ கருத்துச்‌ செல்கின்றதே யன்றி 
எடுத்துச்‌ செலவழித்தல்‌ என்பது என்றும்‌ இல்லை. 
சுந்தரபாண்டியன்‌ மார்பில்‌ ஓர்‌ அழகிய முத்தாரம்‌ 
இலங்குகின்றது. அது,*வழி வழியாக ௮ச்‌ செழியன்‌ 
குலத்தில்‌ வருகின்ற ஓர்‌ அருங்கலம்‌. ஆணிமுத்‌ 
துக்களை அணிபெறக்‌ கோத்தமைத்த அந்த ஆரத்தின்‌ 
விலையை யாவரே மதிக்க வல்லார்‌? இத்‌ தகைய 
அணிகள்‌ எத்தனை, எத்தனை ! ்‌ | 

கடல்‌ வளம்‌ கொழிக்கும்‌ காயலே 1 தென்னவன்‌ 
நாட்டுத்‌ திருவே ஓர்‌ உருவெடுத்தாற்போலத்‌ திகழ்‌ 

கின்றாய்‌ நீ! பஞ்ச பாண்டியரும்‌ உன்னை நெஞ்சாரப்‌ 
போற்றுகின்றார்‌ ; உன்‌ வாணிக வளத்தினைக்‌ கண்டு 
உள்ளம்‌ தழைக்கின்றார்‌. மேலைக்‌ கடலிலே செல்லும்‌ 
வர்த்தகக்‌ கப்பல்கள்‌, உன்‌ துறைமுகத்தை தொடாமற்‌ 
செல்வதில்லை. குடகடலின்‌ வழியாக வரும்‌ கலங்‌ : 
களில்‌ குதிரைகள்‌ ஆயிரம்‌ ஆயிரமாக இங்கே இறங்கு 
கின்றன. பாண்டியர்‌ 88வரும்‌ குதிரைப்‌ படையின்‌ 
பெருக்கத்திலே ஆசையுடையவர்‌ ) ஆண்டுதோறும்‌ 
பதினாயிரம்‌ குதிரைகள்‌ வாங்குகின்றனர்‌ ; விரும்பி 
அதிக விலையும்‌ தருகின்றனர்‌. ஆயினும்‌ குதிரை 
விற்பவர்கள்‌ நேர்மையாக நடந்து கொள்வதில்லை ; 
பஞ்சவரை வஞ்சிக்கின்றார்கள்‌. தாம்‌ விற்கும்‌ குதிரை 
கள்‌ பாண்டிய நாட்டில்‌ வாழவேண்டும்‌ என்ற : எண்‌ 
ணம்‌ அவர்க்கில்லை. ஒல்லையில்‌ அவை ஒழிந்தால்‌ நலம்‌ 
என்று அவர்கள்‌ நினைக்கின்றார்கள்‌. அயல்‌ நாட்டி 
லிருந்து வாங்கும்‌ குதிரைகளைப்‌ பேணி வளர்க்கத்‌ 
தெரிந்தவர்‌ தென்னாட்டில்‌ இல்லை. அவை நோயுற்றால்‌ 
மருந்து கொடுக்க வல்லாரும்‌ இல்லை. குதிரை விற்ப 
வர்கள்‌ அத்‌ தகைய மருத்துவரை இங்கே வரவிடு 
வதும்‌ இல்லை. பாண்டியர்‌ வாங்கும்‌ குதிரைகள்‌ ஓர்‌ 
ஆண்டிற்குள்‌ மாண்டு ஒழிந்தால்‌, மீண்டும்‌ பதினா 
யிரம்‌ பரிகளைக்‌ கொண்டுவந்து விற்கலாமல்லவா £ 
இப்படி அரசனை வஞ்சித்துத்‌ தம்‌ வாணிகத்தை 
வளர்க்கின்றார்‌ அயல்‌ நாட்டுக்‌ குதிரை வர்த்தகர்‌! 
ஆயினும்‌ இப்படிப்‌ பிழைக்கின்ற ஏழை மக்கள்‌ உன்‌ 
முத்துச்‌ செல்வத்தைப்‌ பறிக்க முடியுமா £? முத்தம்‌ 
தரும்‌ முந்நீர்த்துறையே ! நீ நித்தம்‌ வாழி, வாழி! ?” 
. என்று வாழ்த்தி விடை பெற்றார்‌ மார்க்கர்‌. 


15. ஆனந்த ரங்கர்‌ 

புதுவை என்னும்‌ புதுச்சேரி இன்று பிரெஞ்சு 
ஆட்சியிலுள்ள துறைமுக நகரம்‌, புதுச்சேரி 
யைப்‌ பாண்டிச்சேரி என்று வழங்கலாயினர்‌ 
வெள்ளைப்‌ பரங்கியர்‌, அந்‌ நகரில்‌ வாணிகத்தால்‌ 
வளம்‌ பெற்றவருள்‌ ஒருவர்‌ ஆனந்த ரங்கர்‌, மதி 
நலத்தால்‌ அவர்‌ மன்னரும்‌ மதிக்க வாழ்ந்தார்‌. 
புதுவையில்‌ ஆட்சி புரிந்த பிரெஞ்சு கவர்னர்களில்‌ 
தலை சிறந்தவன்‌ டூப்ளே என்பர்‌, அவனுடைய 
நன்மதிப்பை நிரம்பப்‌ பெற்றவர்‌ ஆனந்த ரங்கர்‌, 
நாள்தோறும்‌ .நாட்டிலே தாம்‌ கண்ட காட்சியையும்‌, 
கேட்ட செய்தியையும்‌ ஒழுங்காகக்‌ குறித்து வைத்தார்‌ 
அவர்‌, அதுவே இப்பொழுது சிறந்த சரித்திரக்‌ 
களஞ்சியமாக விளங்குகின்றது. 

பன்னீராண்டு புதுவையில்‌ கவர்னராயிருந்து 
பணி செய்த டூப்ளேயின்‌ பெருமையை அன்று 
பிரெஞ்சு நாட்டார்‌ அறிந்தாரல்லர்‌, அரசியலாளரின்‌ 
கோபத்திற்கு ஆளாகி, அப்‌ பெருமகன்‌ பதவி யிழந்து, 
விரசு கோலந்துறந்து, பாரீசுக்குக்‌ கப்பலேறியநாளில்‌ 
பழைய நினைவுகளெல்லாம்‌ ஆனந்தரங்கர்‌ உள்ளத்தில்‌ 
பொங்கி எழுந்தன. அவற்றை எவரிடமும்‌ சொல்லி 
ஆற்றிக்கொள்ள விரும்பாது அந்தி மாலையில்‌ அவர்‌ 
. கடற்கரையில்‌ நின்று பேசலுற்றார்‌ :-- 

“பொங்கு மாக்கடலே! புதுவையின்‌ கவர்னராய்ப்‌ 
பன்னீராண்டு ஆட்சி புரிந்த பெருமகன்‌ இன்று 
காலையில்‌ கப்பலேறிச்‌ சென்றான்‌. இந்‌ நாளை நான்‌ 
எந்‌.நாளும்‌ மறக்க முடியுமா? இத்தனை காலமும்‌ என்‌ 

இன்ப துன்பங்களுக்கெல்லாம்‌ காரணனாய்‌ இருந்த 
அக்‌ கவர்னரையே நினைத்துக்‌ கரைகின்றது என்‌ 
நெஞ்சம்‌. லீயோ ! பெருங்‌ கடலே! என்‌ கதையை 
உன்னிடம்‌ சொல்லாமல்‌ வேறு யாரிடம்‌ சொல்வேன்‌ £ 
நான்‌ சென்னையின்‌ அருகேயுள்ள ஒரு சிற்றூரில்‌ 
பிறந்தேன்‌. என்‌ தந்தையாரோடு இளமையிலேயே 
இந்த ஊரை வந்தடைந்தேன்‌. * புதுவையை அடைந்‌ 
தவர்‌ புது வாழ்வு பெறுவர்‌ ? என்று என்‌ தந்தையார்‌ 
நம்பினார்‌. அவர்‌ முயற்சி யுடையவர்‌? * வர்த்தகமே 
அர்த்த சாதனம்‌? என்று அடிக்கடி சொல்வார்‌. 
_ இத்‌ தகைய பண்புடைய தந்தையார்‌ என்‌ பதினாறாம்‌ 
்‌. ஆண்டில்‌ பரமபதம்‌ அடைந்து விட்டார்‌. 

| ஈர நெடுங்‌ கடலே ! அன்று தொட்டுக்‌ குடும்பப்‌ 
்‌ பொறுப்பெல்லாம்‌ என்‌ அஇளந்தலையில்‌ விழுந்தது. 
- ஆயினும்‌, நான்‌ தயங்கவில்லை த) *தந்‌ைத சொல்‌ 
்‌ மிக்க மந்திரமில்லை ? என்ற முதுமொழியை நம்பி 
ட. வர்த்தகம்‌ செய்யத்‌ தலைப்பட்டேன்‌ ) புதுவையில்‌ 
்‌ அங்காடி வீதியிலே ஒரு சிறு பாக்குக்‌ கடை 
: வைத்தேன்‌. அக்‌ கடையே என்‌ ஆக்கத்திற்கு. 
- அடிப்படையாய்‌ அமைந்தது. ஆதலரல்‌, அக்‌ 
: கடையை விடாமல்‌ இன்றுவரை நடத்தி வரு 
. கின்றேன்‌. அதில்‌ ஆனந்தமாய்‌ இருந்து என்‌ தாய்‌ 
- மொழியைக்‌ கற்கவும்‌ கேட்கவும்‌ எனக்கு ஆசை 
- அதிகம்‌. * செல்வத்துட்‌ செல்வம்‌ செவிச்‌ செல்வம்‌” 
என்ற அருமைத்‌ தமிழ்‌ மறையை நான்‌ எந்‌ நாளும்‌ 
மறந்தறிவேன்‌. அருந்‌ தமிழ்‌ விருந்தளிக்கும்‌ அறிஞ 
ருக்குப்‌ பெரும்‌ பொருள்‌ அளிக்க வேண்டும்‌ என்பது 
என்‌ ஆசை, ஒருநாள்‌ மதுரகவி என்னும்‌ பாவலர்‌ 

என்னைக்‌ காண வந்தார்‌. மாலைப்பொழுது, நான்‌ 
இன்று போலவே அன்றும்‌ இக்‌ கடற்கரையில்‌ உலா 
விக்‌ கொண்டிருந்தேன்‌. அவர்‌ வந்ததும்‌ தேன்மடை 
திறந்தாற்‌ போல்‌ பாடத்தொடங்கினார்‌. நெடுங்கடலே ! 
உன்‌ மெல்லிய காற்றினும்‌ இனிமையா யிருந்தது 
அவர்‌ பாடிய தெள்ளிய தமிழ்ப்‌ பாட்டு. அப்போது 
நான்‌ நடையை மறந்தேன்‌ ; கடையை மறந்தேன்‌ ) 
ஆனந்த பரவசனாயினேன்‌. அந்‌ நிலையைக்‌ கண்டார்‌ 
கவிஞர்‌ 7? அளவிறந்த அன்பு கொண்டு என்னைப்‌ 
பற்றியே ஒரு * பாட்டுப்‌ பாடிவிட்டார்‌. 

6 புதுவைப்‌ பெருங்கடலே ! இப்போது புதுச்‌ 
சேரி புத்துயிர்‌ பெற்று வருகின்றது ; வர்த்தகத்தால்‌ 
வளம்‌ பெருகுகின்றது ; குச்சு வீடுகள்‌ மச்சு வீடுக 
ளாகின்றன ; புதியவாகப்‌ பல பேட்டைகள்‌ உண்டா 
கின்றன. ஆங்கிலேயரும்‌ பிரெஞ்சுக்காரரும்‌ வாணிகத்‌ 
துறையிலே போட்டியிடுகின்றனர்‌. அஇருதிறத்தாரும்‌ 
தங்கள்‌ பெயரை இத்‌ தமிழ்‌ நாட்டில்‌ நிலைநாட்ட 
ஆசைப்படுகிறார்கள்‌. ஆங்கிலேயரின்‌ வர்த்தக நிலைய 
மாகிய சென்னையில்‌ ₹காலட்‌?” என்பவர்‌ சிறிது 
காலம்‌ கவர்னராயிருந்தார்‌; நெ௪சவுத்தொழிலைப்‌ பேணி 





6 உலங்கொண்ட மகிப்புயனே ! பிரம்பூர்‌ஆ 
னந்தரங்கா 1 .உன்பாற்‌ செல்ல 
வலங்கொண்ட கருடனையாம்‌ இடம்கண்டோம்‌ 
எழில்நரையான்‌ வலத்தே கண்டோம்‌ 
பொலங்கொண்ட மணிமாட மீமிசையில்‌ 
புயல்தவழும்‌ புதுவை யென்னும்‌ ழ்‌ 
தலங்கண்டோம்‌ நினதுநகை முகங்கண்டோம்‌ 
இனிவேண்டும்‌ தனம்கண்‌ டோமே! 
பெருந்தொகை, 1357. 

வளர்ப்பதற்காக நல்ல நீரும்‌ நிழலும்‌ அமைந்த 
திருவொற்றியூரிலே ஒரு பேட்டையை உண்‌ 
டாக்கினார்‌? நூறு குடும்பங்களைக்‌ கொண்ட அக்‌ 
குடியிருப்புக்குக்‌ * காலட்‌ பேட்டை £” என்ற பெயர்‌ 
கொடுத்தார்‌. காலட்‌ கவர்னர்‌ கப்பலேறிப்‌ போய்‌ 
விட்டார்‌. அவர்‌ பெயர்‌ தாங்கிய பேட்டை *காலாடிப்‌ 
பேட்டை? என்று இப்போது வழங்குகின்றது. 
வெள்ளைப்‌ பெயரால்‌ விளையும்‌ விபரீதத்திற்கு வேறு 
சான்றும்‌ வேண்டுமா $ ப 

“முந்நீர்ப்‌ பெருந்துறையே! இத்‌ தகைய பேராசை 
ரீப்ளே கவர்னரிடமும்‌ இருந்தது. புதுச்சேரியின்‌ 
பாக்கமாக அமைந்த ஒரு சிற்றூருக்கு அவர்‌ டூப்ளேப்‌ 
பேட்டை என்று பெயரிட்டார்‌ தழ எல்லோரும்‌. அவ்‌ 
வூரை அப்படியே அழைக்க வேண்டும்‌ என்று ஆணை 
பிறப்பித்தார்‌ ழ துரைத்தன அதிகாரிகள்‌ டூப்ளேப்‌ 
பேட்டையிலேதான்‌ வீடுகட்டி வசிக்க வேண்டும்‌ 
என்று வற்புறுத்தினார்‌. ஆயினும்‌, நாட்டு மக்க 
ளுக்குப்‌ புதுப்பெயரிலே நாட்டமில்லை. * தானாய்ப்‌ 
பழுத்தால்‌ பழமா, தடியால்‌ அடித்தால்‌ பழமா?” 
என்பது பழமொழியல்லவா? மேலும்‌ டூப்ளேப்‌ 
பேட்டை என்ற பெயர்‌ நாட்டு மக்கள்‌ நாவில்‌ நல்ல 
முறையில்‌ வருமா? இய்ற்கைக்கு மாறாக வற்‌ 
புறுத்தினால்‌ காலாடிப்பேட்டை போன்ற விபரீதந்தான்‌ 
விளையும்‌. டூப்ளேப்‌ பேட்டை என்பது துவளைப்‌ 
“பேட்டையாகுமோ? அல்லது தவளைப்‌ பேட்டை 
யாகுமே? யார்‌ அறிவார்‌? பேராசையுடைய 
டூப்ளேயின்‌ செவியில்‌ இதைச்‌ சொன்னால்‌ ஏரு 
தென்று நான்‌ சும்மா இருந்துவிட்டேன்‌. 

* நலமார்ந்த நற்கடலே ! ஒரு நன்றி செய்தாரை 
உள்ளத்தில்‌ வைத்துப்‌ போற்றுவது தமிழர்‌ பண்பு. 
அந்த முறையில்‌ எனக்குப்‌ பெருநன்றி செய்த 
டூப்ளே துரையை நான்‌ என்றென்றும்‌ போற்று 
வேன்‌. புதுவையில்‌ பிழைக்க வந்த எனக்கு ஏற்‌ றமும்‌ 
தோற்றமும்‌ அளித்தவர்‌ அவரே ! சிறப்புடன்‌ சிவிகை 
யில்‌ ஏறி, மேளதாளத்துடன்‌ அவர்‌ மாளிகைக்குச்‌ 
செல்லும்‌ உரிமையை எனக்குத்‌ தந்தார்‌ அவர்‌ $ 
, அங்காடி விலைகளையும்‌ அரசியல்‌ முறைகளையும்‌ 
அந்தரங்கமாக என்னுடன்‌ ஆலோசித்தார்‌ ) நிற 
வேற்றுமை சிறிதும்‌ இன்றி நெருங்கி என்னுடன்‌ 
மனங்கலந்து பேசி மகிழ்ந்தார்‌ ழ மாறுபட்ட கருத்தை 
நான்‌ எடுத்துரைத்தாலும்‌ சீறி விழ மாட்டார்‌ ; 
தம்‌ செவியில்‌ ஏற்று நிதானமாக ஆராய்வார்‌. இது 
வன்றோ நல்லமைச்சனுக்கும்‌ அதிகாரிக்கும்‌ ஏற்ற 
பண்பு £ 

ஈகரை காணாக்‌ கருங்கடலே! ஆயினும்‌, 
அவரிடம்‌ ஒரு பெருங்குறை யுண்டு. அக்‌ சூறை 
யினால்‌ குன்று முட்டிய குருவி போல்‌ மறுகினார்‌ அப்‌ 
பெருமகனார்‌. அவருக்கு . மனையாளாய்‌ வாய்த்த. 
மேடம்‌, செருக்கும்‌ சிறுமையும்‌ உடையவள்‌; 
எல்லோரையும்‌ அடக்கி ஆள்வதில்‌ ஆசையுடையவள்‌. 
வீட்டிலே அவள்‌ இட்டதே சட்டம்‌. பொறியில்‌ அகப்‌ 
பட்ட எலிபோல்‌ அடங்கி அவள்‌ சொல்லின்‌ வழியே 
சுழல்வார்‌ டூப்ளே துரை; ஒன்றும்‌ மறுத்துப்‌ பேச 
மாட்டாமல்‌ விழிப்பார்‌. அவள்‌ அதிகாரம்‌ வீட்டளவில்‌ 
நின்றுவிடவில்லை. அரசியல்‌ வேலைகளிலும்‌ அவள்‌ 
தலையிட்டு அல்லல்‌ விளைப்பாள்‌. ௮ம்‌ மேடம்‌ 

தருக்குற்றுத்‌ தகாத செயல்களைச்‌ செய்யத்‌ தூண்டும்‌ 
பொழுது. டூப்ளே தடுத்துச்‌ சொல்ல அஞ்சுவார்‌ ; 
சில வேளைகளில்‌ அடிமைபோல்‌ கெஞ்சுவார்‌ அவர்‌ 
கெஞ்சக்‌ கெஞ்ச .அவள்‌ . மிஞ்சுவாள்‌.. அந்தோ ! 
பேய்‌ கொண்டாலும்‌ கொள்ளலாம்‌; இத்‌ தகைய பெண்‌ 
கொள்ளலாகா தம்மா ! 

6 காலங்‌ கண்ட ' நெடுங்கடலே! அன்றாடம்‌ 
கவர்னர்‌ வீட்டிலும்‌ வெளிநாட்டிலும்‌ நான்‌ கண்டதும்‌ 
கேட்டதும்‌ பல உண்டு. அவற்றை யெல்லாம்‌ என்‌ நாட்‌ . 
குறிப்பிலே நான்‌ எழுதி வைக்கத்‌ தொடங்கினேன்‌ , 
அவ்விதம்‌ குறித்து வைப்பதில்‌ ஒரு கருத்தும்‌ எனக்‌ 
கில்லை. பசித்தவன்‌ பழங்கணக்கைப்‌ பார்ப்பதுபோல்‌, 
வேலையற்ற வேளைகளில்‌ என்‌ நாட்‌ குறிப்பைப்‌ பார்த்‌ 
துப்‌ பொழுது போக்குவேன்‌. இக்‌ காலம்‌ மிகக்‌ குழப்ப 
மான காலம்‌; முத்‌ திறத்தார்‌ ஆதிக்கம்‌ பெற முயலும்‌ 
காலம்‌ : மகமதியரும்‌, ஆங்கிலேயரும்‌, பிரெஞ்சுக 
காரரும்‌ ஒருவரை ஒருவர்‌ ஆள்வினையாலும்‌ 
சூழ்வினையாலும்‌ வென்று உயரக்‌ கருதும்‌ காலம்‌ஃ 
்‌. இந்தக்‌ காலத்தில்‌ டூப்ளே கவர்னராக வந்தது 
புதுவைக்கு ஒரு நல்ல காலம்‌. 

““ புகழார்ந்த புதுவைக்‌ கடலே ! தென்னாட்டிலே 
. பிரெஞ்சு ஆட்சியை நிறுவ'ஆசைப்பட்டார்‌ டூப்ளே ; 
மகமதிய நவாப்போடு அரசியற்‌ சதுரங்கம்‌ ஆடினார்‌ ; 
சென்னையில்‌ இருந்த ஆங்கிலேயர்மீது கப்பற்படை 
கொண்டு சாடினார்‌. பிரெஞ்சுப்படை வென்றது. 
சென்னைக்‌. கோட்டையிலே பிரெஞ்சுக்‌ கொடி 
- பறந்தது. டூப்ளேயின்‌ புகழ்‌ உயர்ந்தது. பிரெஞ்சுக்‌ 
கொடியை வணங்கிப்‌ பணியாத ஆங்கிலப்‌ படை 

வீரரை யெல்லாம்‌ சிறைபிடித்துப்‌ புதுவைக்குக்‌ 
கொண்டுவரும்படி ஆணை பிறந்தது, சென்னைக்‌ 
கவர்னராயிருந்த மார்ஸ்‌ என்பவரும்‌ அவர்‌ பரிவார 
மும்‌ இப்‌ புதுவைத்‌ துறைமுகத்திற்குக்‌ கொண்டுவரப்‌ 
பெற்றனர்‌. ஆங்கிலக்‌ கவர்னருக்கு மரியாதை காட்டி 
வரவேற்கக்‌ கருதியவர்போல்‌ டூப்ளே ஆடம்பரமாக 
இத்‌ துறைமுகத்திற்கு வந்தார்‌. அம்மம்ம! அப்‌ 
போது இக்‌ கடற்கரையில்‌ கூடியிருந்த மக்களுக்குக்‌ 
. கணக்குண்டா £ ஆரவாரத்திற்கு ஓர்‌ அளவுண்டா £ 
புதுவைக்‌ கடலினும்‌ பெரிதாகப்‌ பெருமுழக்கம்‌ செய்த 
மக்களைக்‌ கண்டு டூப்ளே மனங்‌ குளிர்ந்தார்‌ ; மார்ஸ்‌ 
மனந்‌ தளர்ந்தார்‌. அன்று மலர்ந்த செந்தாமரையை 
ஒத்தது டூப்ளேயின்‌ முகம்‌? மாலைக்‌ கமலம்போல்‌ 
வாடிக்‌ குவிந்தது மார்ஸின்‌ முகம்‌. இந்தக்‌ கோலத்தில்‌ 
வெற்றிபெற்ற கவர்னரும்‌, தோல்வியுற்ற கவர்னரும்‌ 
புதுவையின்‌ வீதியின்‌ வழியே சென்ற காட்சிக்கு 
நிகசரானதொன்றை நான்‌ என்றும்‌ கண்டதில்லை. 
மறுநாள்‌ டூப்ளேயின்‌ மாளிகைக்குச்‌ சென்றேன்‌. 
ஆனந்த மயமாக விளங்கிய அவர்‌ * ஆனந்த ரங்கரே 
வாரும்‌ ? என்றழைத்தபோது நான்‌ என்றும்‌ இல்லாத 
தோர்‌ இன்பம்‌ பெற்றேன்‌. அவர்‌ மதிநலத்தை 
மனமாரப்‌ புகழ்ந்துரைத்தேன்‌. 

“புகழ்‌ பூத்த புதுவைத்‌ துறையே! சென்னையிலே 
பிரெஞ்சு ஆதிக்கம்‌ பெருகக்கண்ட மகமதிய நவாப்பு 
பெருஞ்சீற்றமுற்றார்‌; முள்மரத்தை முளையிலே கிள்ளி 
யெறிய வேண்டும்‌ என்றெண்ணிச்‌ சென்சையின்மீது 
படையெடுத்தார்‌. நவாப்பின்‌ மைந்தன்‌ மாவுஸ்கானே 
படைத்தலைவ ஸனாயினான்‌. இதையறிந்த டீப்ளே 

யுதுவையிலிருந்து ஒரு பட்டாளத்தைச்‌ சென்னைக்கு 
அனுப்பினார்‌. அடையாற்றின்‌ வடகரையில்‌ அரு 
படைகளும்‌ கை கலந்தன; கடும்போர்‌ புரிந்தன. 
சிறிது நேரத்தில்‌ மகமதியர்‌ படை சின்ன பின்ன 
மாய்ச்‌ சிதறி ஓடிற்று, *மகம்மதியர்‌ அதிசூரர்‌ ; 
அவரை வெல்ல எவராலும்‌ ஆகாது?” என்று பொது 
மக்கள்‌ எண்ணியிருந்த எண்ணம்‌ அடையாற்றுப்‌ 
போரிலே அடிபட்டு ஒழிந்தது. மகமதியரது 
போராண்மையைத்‌ தகர்த்த டப்பிளேயின்‌ புகழ்‌. 
மும்மடங்கு வளர்ந்தது. 

: நிலையற்ற பெருங்கடலே! ஆயினும்‌, இன்பமும்‌ 
துன்பமும்‌ கலந்ததே இவ்‌ வுலக வாழ்க்கை, உயர்ந்‌ 
தவர்‌ தாழ்வர்‌;? தாழ்ந்தவர்‌ உயர்வர்‌, நாட்டிலே 
குழப்பம்‌ பெருகிற்று) வர்த்தக வளம்‌ குறுகிற்று. 
பாரிசு நகரம்‌ பரபரப்புற்றது, டூப்ளேதான்‌ அதற்‌ 
கெல்லாம்‌ காரணம்‌ என்ற கருத்துப்‌ பரவிற்று. 
எல்லோரும்‌ அவரைக்‌ கைவிட்டார்‌. முன்பு கரும்பாய்‌ 
அஇருந்தவரெல்லாம்‌ வேம்பாயினர்‌ ?ழ வேலையைவிட்டு 
. அவரை நீக்கினர்‌ ; மற்றொருவரைக்‌ கவர்னராக நிய 
மித்தனர்‌. புதிதாக வந்த கவர்னரிடம்‌ புதுவையை 
ஒப்புவித்து, பாரீசை நோக்கிப்‌ புறப்பட்டார்‌ டூப்ளே. 

“கதறும்‌ பெருங்கடலே! அந்தோ! அன்று கவர்ன 
ராய்‌ அவர்‌ இந்தத்‌ துறைமுகத்தில்‌ வந்து இறங்கிய 
பெருமை என்ன ! அவரை வரவேற்ற மாட்சி என்ன ! 
அலங்காரக்‌ காட்சி என்ன! பன்னீராண்டு அவர்‌ 
“ஆட்சி அரிந்தார்‌. அப்போது அவர்‌ நாவசைந்தால்‌ 
அந்‌ நாடசையுமே ! அவர்‌ அறிவிற்‌ சிறந்தவர்‌? ஆள்‌ 
வினை யுடையவர்‌? ஆங்கிலேயரை அலறவைத்தார்‌ ; 

மகமதியரை மறுகவைத்தார்‌; பாதுஷாவையும்‌ 
பதற வைத்தார்‌. இத்‌ தகைய பிரெஞ்சு கவர்னர்‌ 
எளியராய்த்‌ தனியராய்‌ இன்று இந்‌ நகரை விட்டுச்‌ 
செல்கின்றார்‌ ; நிதியிழந்து, நிமிர்ந்த நடையிழந்து, 
வழியனுப்ப நண்பர்‌ யாருமின்றி வைகறைப்‌ பொழு 
திலே இப்‌ பதியை விட்டுப்‌ போகின்றார்‌. காட்டில்‌ 
அரசு வீற்றிருந்த சிங்கத்தைக்‌ கூட்டில்‌ அடைத்தாற்‌ 
போல்‌ அவரைக்‌ கப்பலில்‌ஏற்றிக்‌ குற்றவாளிபோல்‌ 
கொண்டு செல்கின்றார்களே ! இன்று அக்டோபர்‌ 
மாதம்‌ பதினான்காம்‌ தேதி; இந்‌ நாள்‌ அவர்க்கு அட்ட 
மத்தில்‌ சனியாய்‌ அமைந்ததே [ பாரிசு நகரத்தில்‌ 
இனி அவர்‌ என்ன பாடு பட்ப்போகின்றாரோ ?? என்று 
கண்ணீர்‌ வடித்துக்கொண்டு கடற்கரையை, விட்ட 
கன்றார்‌ ஆனந்த ரங்கர்‌. 


- 16. உமறுப்புலவர்‌ 


.. குணகடல்‌ என்னும்‌ கீழக்கடலை நோக்கி 
நிற்கும்‌ துறைமுகங்களில்‌ ஒன்று கீழக்கரை யென்றே 
பெயர்‌ பெற்றுள்ளது. இலங்கையிலுள்ள ஈழக்‌ 
கரைக்கு எதிரே அமைந்தது பாண்டிநாட்டுக்‌ கீழக்‌ 
கரை. மரக்காயர்‌ என்ற மகமதிய வகுப்பார்‌ கீழக்‌ , 
கரையில்‌ வர்த்தகம்‌ செய்து வளமுற்று வாழ்கின்றார்‌ 
கள்‌. அவ்‌ வூரைச்‌ சேர்ந்தவர்‌ உமறுப்புலவர்‌, இளமை 
யிலேயே * இளசையில்‌ வாழ்ந்த கடிகை முத்துப்‌ 
புலவரிடம்‌ கலை பயின்று கவிபாடும்‌ திறம்‌ பெற்றார்‌ 
அவர்‌ ; நபி நாயகத்தின்‌ சரிதத்தைச்‌ சீறாப்புராணம்‌ 
என்னும்‌ காவியமாகப்‌ பாடிப்‌ புகழ்‌ பெற்றார்‌; முதுமை 
வாய்ந்த நிலையில்‌ ஒரு நாள்‌ கீழக்கரையில்‌ நின்று 
குணகடலை நோக்கிப்‌ பேச லுற்றார்‌ :- 

* வளமார்ந்த 'துறைமுகமே ! செல்வமும்‌ சீலமும்‌ 
பொருந்தித்‌ திகழ்கின்றாய்‌ நீ! தள்ளாவிளையுளும்‌, 
தாழ்விலாச்‌ செல்வரும்‌, தக்காரும்‌ உள்ள இடமே தலை 
சிறந்தது என்று தமிழ்‌ மறை கூறிற்‌ றன்றோ? பாரி 
வள்ளல்‌ வாழ்ந்ததனால்‌ பான்டி நாட்டுப்‌ பறம்புமலை 
புகழ்‌ பெற்றது. சடையப்ப வள்ளலின்‌ கொடைத்‌ 
திறத்தால்‌ வெண்ணெய்‌ நல்லூர்‌ விளக்க முற்றது. 
அவ்‌ வண்ணமே சீதக்காதியால்‌ சிறப்புற்றாய்‌ நீயும்‌ ! 
அவர்‌ இந்‌ நாட்டு வணிக மன்னர்‌$ அளவிறந்த 

4 இளசை - எட்டயபுரம்‌ 

பொருளாளர்‌. செல்வச்‌ செருக்கு என்பது அவரிடம்‌ 
சிறிதும்‌ இல்லை. உதவிபெற வந்தவர்க்கு * இல்லை * 
என்ற சொல்‌ அவர்‌ வாயினின்று எந்‌ நாளும்‌ வந்த 
தில்லை; காட்சிக்கு எளியராய்‌, கருணையே உருவமாய்‌ 
விளங்குகின்றார்‌. அவரைக்‌ கண்டாலே கலி. தீரும்‌. 

: அறம்‌ மணக்கும்‌ திரு நகரே ! சில காலத்திற்கு 
முன்னே பாண்டி நாட்டில்‌ பருவமழை பெய்யாது 
ஒழிந்தது ; பஞ்சம்‌ வந்தது; பசிநோய்‌ மிகுந்தது. 
, நாளுக்கு நாள்‌ உணவுப்‌ பொருள்களின்‌ விலை 
உயர்ந்தது ? நெல்லுடையார்‌ நெஞ்சிற்‌ கல்லுடையார்‌ 
ஆயினர்‌. அப்போது அன்னக்‌ கொடி கட்டினார்‌ 
சீதக்காதி ; 1*கார்‌ தட்டினால்‌ என்ன? கருப்பு முற்றி 
என்ன? என்‌ களஞ்சிய நெல்லை--அல்லா தந்த 
நெல்லை--எல்லார்க்கும்‌ தருவேன்‌ £? என்று மார்‌ 
தட்டினார்‌ ! இது வன்றோ அறம்‌? 

6 புகழார்ந்த கீழக்‌ கரையே! செம்மனம்‌ வாய்ந்த 
சீதக்‌ காதியின்‌ புகழ்‌ செந்தமிழ்‌ நாட்டையும்‌ கடந்து 
சென்றது. வட நாட்டை ஆண்ட அவுரங்கசீப்‌ 
என்னும்‌ அரசன்‌ அவர்‌ பெருமையை அறிந்தான்‌ ; 

1 4 ஒர்தட்‌ டிலேபொன்னும்‌ ஓர்தட்டி 

லேநெல்லும்‌ ஓக்க விற்கும்‌ 
கார்தட்‌ டியபஞ்ச காலத்தி 

லேதங்கள்‌ காரியப்பேர்‌ 
ஆர்தட்‌ டினும்தட்டு வாராம 

லே௮ன்ன தானத்துக்கு 
மார்தட்‌ டியதுரை மால்சீதக்‌ 

காதிவ ரோதயனே ?? 
-படிக்காசுப்‌ புலவர்‌ பாட்டு. 

அரசாங்க சேவையில்‌ அவரை அழர்த்தினான்‌. 
அவுரங்கரது ஆணை தலைக்கொண்டு சீதக்‌ காதியார்‌ 
சிலகாலம்‌ வங்க நாட்டுக்‌ *கலீபா? வாக வேலை 
பார்த்தார்‌, ஆயினும்‌, அவர்‌ மனம்‌ தமிழகத்தையே 
நோக்கி, நின்றது. செவிச்‌ சுவையுடைய சீதக்‌ 
காதியார்‌ தேனினும்‌ இனிய தமிழ்ச்‌ சொல்லைக்‌ 
கேளாமல்‌, வட நாட்டில்‌ வாழ முடியுமா £?அறஞ்‌ செய்ய 
விரும்பும்‌ அவர்‌ உள்ளம்‌, ஆட்சியிலும்‌ அரசாங்க 
சூழ்ச்சியிலும்‌ ஈடுபடமுடியுமா £ வேந்தனிடம்‌ விடை . 
பெற்று, மீண்டும்‌ தென்னாட்டை வந்தடைந்தார்‌ 
சீதக்காதியார்‌ ; தென்னாட்டு முத்துக்களால்‌ ஆகிய 
அழகிய மாலையை அவுரங்கசீபுக்குக்‌ கையுறையாக 
அனுப்பினார்‌. சீலம்‌ வாய்ந்த சீதக்காதியாருடைய 
அன்பு மாலையாக அதனை ஏற்றுக்‌ கொண்ட அரசன்‌ 
்‌ சந்தனமும்‌ தேயிலையும்‌ வந்தனத்துடன்‌ வழங்கினான்‌. 

: வள்ளல்‌ வாழ்ந்த வளநகரே ! மகமதிய மதத்தில்‌ 
சிறந்த பற்றுடையவர்‌ சீதக்காதி; நபி நாயகத்தைப்‌ 
பரவாத: நாளெல்லாம்‌ பிறவாநாளே என்று கருதுபவர்‌. 
ஆயினும்‌ பரந்த நோக்கம்‌ உடையவர்‌ அவர்‌ ; பசியால்‌ 
வரும்‌ வறிஞரையும்‌, பரிசுக்கு வரும்‌ அறிஞரையும்‌ 
சாதி மதம்‌ பாராது ஆதரிக்கும்‌ சீலர்‌. சைவ 
சமயத்தைச்‌ சார்ந்த செந்தமிழ்க்‌ கந்தசாமிப்‌ 
புலவரும்‌, நமச்சிவாயப்‌ புலவரும்‌, பிறரும்‌ சீதக்காதி 
யிடம்‌ சிறந்த சம்மானம்‌ பெற்றதை நான்‌ அறி! 
வேன்‌, எக்‌ குடிப்‌ பிறப்பினும்‌, யாவரே யாயினும்‌ 
கற்றோநை யெல்லாம்‌ தமது சுற்றமாகக்‌ கருதிய 
செம்மல்‌ சீதக்காதியார்‌ என்பது சிறிதும்‌ மிகை 
யாகாது, 

* சான்றோரை ஈன்ற பழம்பதியே ! நற்றாமரைக்‌ 
கயத்தில்‌ நல்லன்னம்‌ சேர்ந்தாற்போல்‌ கற்றறிந்து 
அடங்கிய பெரியார்‌ ஒருவரை .ஆன்மநேயராகப்‌ 
பெற்றார்‌ சீதக்காதியார்‌. இஸ்லாமிய உலகத்தில்‌ சதக்‌ 
கத்துல்லா என்னும்‌ சான்றோரை அறியாதார்‌ 
- உளரோ? நபிநாயகத்தின்‌ திருவுள்ளத்தை நன்றாக 
. உணர்ந்தவர்‌ அவரே ! அல்லாவின்‌ பெருமையைத்‌ 

தமிழ்‌ நாட்டார்‌ அனைவரும்‌ அறிய வேண்டும்‌ என்பது 
- அவர்‌ ஆசை. அவரடியின்கீழ்‌ அமர்ந்து அறிவுரை : 
கேட்கும்‌ பேறு கடையேனாகிய எனக்கும்‌ கிடைத்‌ 
தது. ஒருநாள்‌, சாந்தமே உருவாகிய -சதக்கத்‌ 
துல்லாவைக்‌ கண்டேன்‌ ;) காந்தத்தின்‌ வாய்ப்பட்ட 
இரும்புபோல்‌ ஆயினேன்‌? அப்‌ பெருமான்‌ அருளால்‌ 
நபி நாயகத்தின்‌ மார்க்கத்தை நன்கு உணர்ந்தேன்‌. 
என்‌ உள்ளத்தில்‌ அவர்‌ திருவாய்‌ மலர்ந்த வசனங்களே 
நிரம்பி நின்றன. அவற்றை எண்ணுந்தொறும்‌ 
இன்பத்தேன்‌ என்‌ உள்ளத்‌ தடத்தில்‌ ஊற்றெடுத்துப்‌ 
பெருகிற்று. அறிவிற்‌ சிறியவனாயினும்‌ ஆர்வத்திற்‌ 
சிறந்து நின்ற என்‌ நிலையை அறிந்தார்‌ என்‌ 
குருநாதர்‌ ழ வாய்திறந்து ஒரு வாசகம்‌ பேசினார்‌. 
அதை நினைக்கும்பொழுதெல்லாம்‌ என்‌ நெஞ்சம்‌ 
உருகுகின்றது; கண்க£ளிற்‌ கண்ணீர்‌ பெருகு 
கின்றது. *அப்பா! நபிநாயகத்தின்‌ சேவைக்கு நீ 
ஆளாகிவிட்டாய்‌. அவர்‌ பெருமையைத்‌ தமிழகத்தார்‌ 
அறியும்‌ வண்ணம்‌ ஒரு பெருங்‌ காவியம்‌ செய்க” 
என அவர்‌ பணித்தார்‌. உடனே அவர்‌ திருவடியிலே 
விழுந்தேன்‌; எழுந்தேன்‌. நற்றவச்‌ செல்வராகிய 
அப்‌ பெருமான்‌ திருவடியைச்‌ சிந்தையாரத்‌ தொழுது 


உமறுப்புலவர்‌ : 77 


சீறாப்புராணம்‌ பாடத்‌ தொடங்கினேன்‌. யோயிரம்‌ 
திரு விருத்தங்களைக்‌ கொண்ட அக்‌ 1காவியத்தில்‌ 
ஏதேனும்‌ அருமை இருந்தால்‌ அதற்கு உரியவர்‌ 
என்‌ குருநாதரே, வாசி இருந்தால்‌ அஃது அவர்‌ 
ஆசியின்‌ பயனே. இருமையும்‌ தரும்‌ அப்‌ பெருமா 
னிடம்‌ என்னை ஆட்படுத்திய அண்ணல்‌ சீதக்‌ 
காதியாரை என்றும்‌ மறக்க இயலுமோ £ 
ஈ அழியாப்‌ புகழ்‌ பெற்ற அருங்கரையே! செந்‌ 
தமிழ்‌ வளர்த்த சீதக்காதியார்‌ இறந்தார்‌ என்று அறிந்த, 
போது, அந்தோ ! அலறி அழுத புலவர்‌ எத்தனைபேர்‌ ! 
கதறிப்‌ புலம்பிய கவிஞர்‌ எத்தனைபேர்‌ ! * கோமான்‌- 
-கொடைமிகுந்த சீமான்‌ - இறந்திட்ட போதே புலமை 
யும்‌ செத்ததுவே £ என்று சரமகவி பாடினார்‌ ஒருவர்‌. 
தினம்‌ கொடுக்கும்‌ கொடையானே! தென்காயற்‌ பதி 
யானே ! சீதக்காதி ! இனி யாரை நோக்கி உயிர்‌ வாழ்‌ 
வோம்‌? ? என்று ஏங்கினார்‌ பலர்‌. * செத்தும்‌ கொடை 
கொடுப்பான்‌ சீதக்காதி? என்று கருதி அவர்‌ சமாதி 
யில்‌ இரந்து நிற்பவர்‌ இன்றும்‌ பலராவர்‌, 
“ கருங்கடலே ! ஆண்டாண்டுதோறும்‌ அமுது 
புரண்டாலும்‌ மாண்டார்‌ மீண்டு வருவதுண்டோ £ 


6 நம்மைஆ ளுடையான்‌ வேத 
நபிதிரு வசனம்‌ தீ£னார்‌ 
சம்மதித்‌ திடப்பார்‌ எல்லாம்‌ 
தழைக்கவே விளக்கம்‌ செய்தோர்‌ 
இம்மையும்‌ மறுமை யும்பேறு 
இலங்கிய சதக்கத்‌ துல்லா 
செம்மலர்‌ அடியி ரண்டும்‌ 
சிந்தையில்‌ இருத்தி னேனே *' 
சீறாப்புராணம்‌, 


1307-6 

சீதக்‌ காதியார்‌ போன்ற சீலர்‌ பலர்‌ இச்‌ செந்தமிழ்‌ 
நாட்டிலே தோன்றுவாராக ! வாழையடி வாழையென 
அவ்‌ வள்ளல்‌ குலம்‌ வாழ்க!?? என்று வாழ்த்திச்‌ 
சென்றார்‌ உமறுப்‌ புலவர்‌. 


17. கால்டுவெல்‌ ஐயர்‌ 


“தென்‌ பாண்டி நாட்டிலே &ம்பதாண்டு வாழ்ந்து 
, தமிழ்மொழிக்கு அரும்பெருந்‌ தொண்டு புரிந்தவர்‌ 
கால்டுவெல்‌ யர்‌. தென்னிந்தியாவில்‌ வழங்கும்‌ 
மொழிகளின்‌ தன்மையை உள்ளவாறு உணர்ந்து 
அவற்றின்‌ பெருமையை மேலை நாட்டார்க்குக்‌ காட்‌ 
டிய மேதை அவரே ; நெல்லை நாட்டின்‌ வரலாற்றை 
நல்ல முறையில்‌ முதன்‌ முதல்‌ எழுதித்‌ தந்தவர்‌ 
அவரே; பாண்டி நாட்டுக்‌ கடற்கரையிலே தூர்ந்து 
கிடந்த துறைமுகங்களின்‌ பழம்‌ பெருமையை வெளி 
யிட்டவர்‌ அவரே. இத்‌ தகைய கால்டுவெல்‌, பாண்டி 
நாட்டு மூதூராகிய கொற்கைக்கு மூன்று மைல்‌ 
தூரத்தில்‌ விலகி நிற்கும்‌ கருங்கடலை நோக்கிப்‌ 
பேசலுற்றார்‌ :-- 

6 கொற்கைக்‌ கருங்கடலே! யோயிரம்‌ மைஜுக்கு 
அப்பாலுள்ள அயர்லாந்து தேசத்திலே பிறந்தவன்‌ 
நான்‌? ஆங்கில நாட்டு நாகரிகத்திலே தோய்ந்து 
வளர்ந்தவன்‌ ; கிருஸ்து மத சேவை செய்ய ஆசை 
யுற்று இளமையிலே தமிழகம்‌ போந்தேன்‌; தென்‌ 
தமிழ்நாடு என்னும்‌ நெல்லை நாட்டையே என்‌ தாயக 
மாகக்‌ கொண்டேன்‌ $; வடமொழியும்‌ தென்‌ மொழி 
யம்‌ வல்லார்‌ வாய்க்‌ கேட்டுணர்ந்தேன்‌. தென்மொழி 

யின்‌ திறம்‌ என்‌ கருத்தைக்‌ கவர்ந்தது. அம்‌ மொழி 
யின்‌ நீர்மை என்‌ உள்ளத்தை அள்ளுவதாயிற்று. 
ஆதலால்‌, தமிழ்ப்பணியே தலைப்பணியாகக்‌ கொண் 
டேன்‌. இந்‌ நெல்லை நாட்டிலே பல்லாண்டுகளாக 
வாழ்ந்து, ஒல்லும்‌ வகையால்‌ தமிழ்த்தொண்டு 
செய்து வருகின்றேன்‌. பாண்டிநாட்டுப்‌ பெரும்‌ பட்‌ 
டினமாய்ப்‌ பழங்காலத்தில்‌ விளங்கிய கொற்கையம்‌ 
பதியைக்‌ காணும்‌ ஆசையால்‌ இங்குற்றேன்‌. 

: நற்றமிழ்‌ நாட்டுக்‌ கொற்கைக்‌ கடலே ! நான்‌ 
மாடக்கூடல்‌ என்னும்‌ மதுரை மாநகரம்‌ தோன்று 
வதற்கு முன்னே, இக்‌ கொற்கையம்பதியே பாண்டியர்‌ 
வாழ்ந்த தலைநகரமாய்‌ விளங்கிற்று. இதனாலன்றோ 
கொற்கை வேந்தன்‌ என்றும்‌, கொற்கைக்‌ கோமான்‌ 
என்றும்‌ கொற்கையாளி என்றும்‌ பாண்டியன்‌ 
பெயர்‌ பெற்றான்‌ ? கொற்கைத்‌ துறையின்‌ பெருமை 
யால்‌ நீயும்‌ கொற்கைக்‌ கடல்‌ என்று அழைக்கப்‌ 
பெற்றாய்‌. 

“* தூர்ந்தழிந்த துறைமுகமே ! ஈராயிரம்‌ ஆண்‌ 
டூக்கு முன்னே பாரறிந்த பாண்டித்துறைமுகம்‌ 
நீழோ! அந்‌ நாளில்‌ காயல்‌ துறையைக்‌ கண்டவர்‌ யார்‌? 
தூத்துக்குடியைத்‌ தெரிந்தவர்‌ யார்‌ £ இக்‌ கொற்கைத்‌ 
துறையிற்‌ குளித்த முத்து, மேலை நாட்டுக்‌ கொற்றவர்‌ 
முடிமீது விளங்கிற்று, கொற்கைத்‌ துறைஃனாகிய 
பாண்டியனை மேலைநாட்டுப்‌ பெருமன்னர்‌ பலர்‌ அறிந்‌ 
திருந்தனர்‌. யவனநாட்டு அகஸ்தஸ்‌ என்னும்‌ பேரரசு 
னிடம்‌ தூதனுப்பி உறவாடிய பாரதமன்னன்‌ பாண்டி 
யனே என்பது என்‌ கொள்கை. இத்‌ தகைய பெருமை 
யெல்லாம்‌ முத்து விளைத்த கொற்கைத்‌ துறையால்‌ 

வந்ததன்றோ ? இப்போது அத்‌ துறை எங்கே? மரக்‌ 
கலங்கள்‌ எங்கே? ஆணிமுத்து விலைப்படும்‌ அங்காடி 
எங்கே? மன்னர்‌ வாழ்ந்த மாளிகை எங்கே ? எல்லாம்‌ 
கனவிற்கண்ட காட்சிபோற்‌ கழிந்தனவே 1 அன்று 
முத்தம்‌ அளித்த நீயும்‌ மூன்று மைல்‌ விலகி நிற்கின்‌ 
ரயே! அந்தோ! கொற்கை மாநகரே ! பாண்டிய 
நாட்டு மக்களே நின்‌ பழமையை அறியாமல்‌ வாழ்‌ 
கின்றார்களே ! தாலமி என்ற யவன அறிஞன்‌ எழுதி 
. வைத்த குறிப்பன்றோ இன்று நின்‌ பழம்‌ பெருமையை 
விளக்குகின்றது £ 
... **துறையைத்தூர்த்த திருநதியே ! தமிழ்‌ மணக்‌ 
கும்‌ பொதிய மலையினின்று நீ புறப்பட்டு வருகின்‌ 
றாய்‌. எழுபது மைல்‌ நடந்து நெல்லை நாட்டுக்குச்‌ 
செழுமை தருகின்றாய்‌ழ உன்னாலேயே தென்பாண்டி 
நாடு பயிர்முகங்‌ காட்டும்‌ பழனத்‌ திரு நாடாயிற்று, 
நெல்லை நாட்டை வாழ்விக்கும்‌ நீ; * நல்லை, நல்லை * 
என்று உன்னை நாவார வாழ்த்துகின்றேன்‌; மன 
மாரப்‌ போற்றுகின்றேன்‌. ஆயினும்‌, உன்‌ கொடு 
மையை என்னால்‌ மறக்க முடியவில்லையே! உன்னா 
லேயே உலகம்‌ புகழ்ந்த கொற்கைத்‌ துறைக்கு இன்‌ 
னல்‌ விளைந்தது. உன்‌ தண்ணீரிற்‌ கலந்து வந்த 
மண்ணும்‌ மணலும்‌ கொற்கைத்‌ துறைமுகத்தைத்‌ 
தூர்த்து விட்டன. நெல்லை நாட்டை நீ ஊட்டி 
வளர்த்தாய்‌; அதன்‌ நல்ல துறைமுகத்திற்குக்‌ 
கேட்டை விளைத்தாயே ! நிலத்துக்கு நீர்‌ அளித்தாய்‌; 
கடலுக்கு மண்ணடித்து விட்டாயே ! ல 

6 பாண்டிப்‌ பழம்‌ பதியே! ₹ கெட்டார்க்கு இவ்‌ 
வுலகில்‌ நட்டார்‌ இல்லை” என்னும்‌ பழமொழிக்கு 

நீயும்‌ ஓர்‌ எடுத்துக்‌ காட்டாயினாய்‌ 1! கருங்கடல்‌ உன்‌ 
னைக்‌ கைவிட்டு அகன்றபோது, வறும்பூத்‌ துறக்கும்‌ 
. வண்டுபோல வணிகரும்‌ செல்வரும்‌ உன்னை விட்டுப்‌ 
பெயர்ந்தார்கள்‌;? கடலருகே யமைந்த காயல்‌ என்‌ 
னும்‌ இடத்தைத்‌ துறைமுகமாகத்‌ திருத்தி அங்கே 
குடியேறினார்கள்‌. கடல்‌ வாணிகத்தால்‌ தழைத்‌ 
தோங்கித்‌ தலையெடுத்தது காயல்மா நகரம்‌, அதன்‌ 
சிறப்பை எழுதிப்‌ போந்தார்‌ மார்க்கப்‌ போலர்‌. ஆயி 
னும்‌ காயலின்‌ வாழ்வும்‌ நெடுங்காலம்‌ நிலைக்கவில்லை. ' 
உனக்கு நேர்ந்த கேடு காயலையும்‌ தொடர்ந்தது. 
பொருநையாற்று மண்ணால்‌ காயலும்‌ தூர்ந்து ஒழிந் 
தது. பொருநையாற்று முகத்தில்‌ துறைமுகம்‌ அமைத்‌ 
தால்‌ அது நிலைக்காது என்பதை அறிந்த நெல்லை 
நாட்டார்‌ தூத்துக்குடியைத்‌ துறைமுக நகரமாக்கி 
னார்கள்‌. சரித்திர முறையில்‌ பாண்டிநாட்டின்‌ 
ஆதித்‌ துறைமுகம்‌ நீயே ; இடைக்காலத்‌ துறைமுகம்‌ 
காயல்‌ ழ தற்காலத்‌ துறைமுகம்‌ தூத்துக்குடி. 
இவற்றை யெல்லாம்‌ ஆராய்ந்தறிவதற்குள்‌ நான்‌ 
பட்டபாடு கொஞ்சநஞ்ச மன்று, 
$: குறுகி நிற்கும்‌ கொற்கைப்‌ பதியே! சென்ற 
ஆண்டில்‌ ஒரு நாள்‌, சில வேலையாட்களோடு இங்கு 
வந்து சேர்ந்தேன்‌. அங்குமிங்கும்‌ சில இடங்களை 
அகழ்ந்து பார்க்கவேண்டு மென்பது என்‌ ஆசை. 
அப்போது இவ்‌ வூர்வாசிகள்‌ கூடித்‌ திரண்டார்கள்‌? 
என்னை நோக்கி என்னென்னவோ மறைவாகப்‌ 
பேசினார்கள்‌. * இந்தப்‌ பாரதியார்‌ புதையல்‌ எடுக்கப்‌ 
புறப்பட்டு வந்திருக்கிறார்‌ £ என்றான்‌ ஒருவன்‌. * புதை 
யலை எடுத்தால்‌ பூதம்‌ விடுமா? என்று மாற்றம்‌ 

உரைத்தான்‌ மற்றொருவன்‌, அன்னார்‌ கருத்தை 
அறிந்து கொண்டேன்‌. உடனே முதியோர்‌ சிலரை 
என்னருகே அழைத்தேன்‌. * பூதங்காக்கும்‌ புதைய 
லிடம்‌ நான்‌ போவதில்லை ? என்று வாக்களித்தேன்‌. 
அதை ஏற்றுக்கொண்டு இவ்‌ வூரார்‌ என்னை வேலை 
செய்ய விட்டார்கள்‌. ப ப 
6 பாண்டிப்‌ பெருங்கடலே ! * பாண்டி நாடே 
பழம்பதி ? என்பது தமிழகத்தார்‌ கொள்கை, அதன்‌ 
உண்மையை ஆராய்ந்து அறிய வேண்டாமா? பழங்‌ 
கதைகள்‌ சொல்வதிற்‌ பயன்‌ உண்‌.டா $? பாண்டி 
நாட்டிலே பாழடைந்து கிடக்கும்‌ பழம்பதிகள்‌ 
எத்தனை ? மதில்‌ இடிந்து கிடக்கும்‌ மாளிகைகள்‌ 
எத்தனை? தூர்ந்து கிடக்கும்‌ துறைமுகங்கள்‌ எத்தனை? 
இவந்றையெல்லாம்‌ துருவிப்‌ பார்க்க வேண்டாமா? 
புதைபொருள்கள்‌ கதை சொல்லுமே! கற்கருவிகள்‌ 
காலங்காட்டுமே! இந்த வகையில்‌ ஆராய்ந்து 
கொற்கையின்‌ பெருமையைக்‌ காணும்‌ நாள்‌ எந்‌ 
நாளோ?” என்று உருக்கமாகக்‌ கூறிக்‌ கொற்கைக்‌ 
கடலிடம்‌ விடைபெற்றார்‌ கால்டுவெல்‌ யர்‌, 


18, பரிதிமாற்‌ கலைஞர்‌ 


தென்னாட்டுக்‌ கடற்கரை நகரங்களில்‌ தலைமை 
சான்றது சென்னை, அதன்‌ அழகிய கடற்கரையைப்‌ 
புகழாதார்‌ இல்லை. மாலைப்பொழுதில்‌ அங்கு வீசும்‌ 
மெல்லிய காற்றை நுகர்ந்து களித்திருப்பவர்‌ பல்‌ 
லாயிரவர்‌. வேலை பார்த்துக்‌ களைத்தவரும்‌, வேலை 
யின்றி இளைத்தவரும்‌, காரில்‌ ஏறி வருவோரும்‌, கால்‌ 
நடையாய்த்‌ திரிவோரும்‌ அங்கே காட்சி யளிப்பர்‌. 

... மதுரையிற்‌ பிறந்து, ஆங்கிலமும்‌ அருந்தமிமும்‌ 
ஆர்வமுறப்‌ பயின்று, சென்னைக்‌ கிருஸ்தவக்‌ கல்லூரி 
யில்‌ தமிழாசிரியராக விளங்கியவர்‌ பரிதிமாற்‌ கலைஞர்‌ 
என்ற சூரிய நாராயண சாஸ்திரியார்‌. அவர்‌ உண்மை 
யான தமிழ்த்‌ தொண்டர்‌; தமிழின்‌ நலமே தம்‌ நல 
மாகக்‌ கொண்டவர்‌; ஒரு நாள்‌ அந்திமாலையில்‌ 
சென்னை நீதிமன்றத்திற்கு அருகேயுள்ள கடற்கரைக்‌ 
குச்‌ சென்றார்‌? சுற்று முற்றும்‌ பார்த்துப்‌ பேச 
அநீருர்‌ :-- 

 சென்னைமா நகரின்‌ செல்வமே! உன்‌ 
அருமையை அறியாதார்‌ இந்‌ நகரில்‌, உண்டோ? 
செல்வருக்கும்‌ வறிஞருக்கும்‌ நீ ஒருங்கே சுகம்‌ தரு 
கின்றாய்‌; இளைஞர்க்கும்‌” முதியவர்க்கும்‌ இன்பம்‌ 
பயக்கின்றாய்‌ ; நல்லார்க்கும்‌ பொல்லார்க்கும்‌ நலம்‌ 
புரிகின்றாய்‌ழ மெத்தச்‌ சலித்தவர்க்குப்‌ புத்‌ துயிர்‌ 
அளிப்பாய்‌ நீ ! கலந்து பேச விரும்புவார்க்குக்‌ களிப்‌ 
பருள்வாம்‌ நீ ! தனிமையை நாடுவார்க்கும்‌ இனிமை 
தருவாய்‌ நீ ! எல்லார்க்கும்‌ இனிய பூங்காற்றே! நீ 

என்றென்றும்‌ வாழ்க, ப 

: தமிழகத்தின்‌ தலைநகரே 1! உன்னைக்‌ காணும்‌ 
பொழுது தமிழ்ப்‌ புலவனாகிய என்‌ உள்ளம்‌ களிக்‌ 
கின்றது. பழம்‌ பெருமை வாய்ந்த தமிழகத்தின்‌ தலை 
நகரம்‌ நீயே என்று கருதும்‌ பொழுது பெரியதோர்‌ 
இன்பம்‌ பிறக்கின்றது. கன்னித்‌ தமிழ்‌--என்றும்‌ உள 
தென்தமிழ்‌--தொன்று தொட்டூ வழங்கும்‌ திருநகரம்‌ 
நீயே என்று எண்ணும்‌ பொழுது என்னையும்‌ அறி 
யாமல்‌ கவிதை எழுகின்றது. 


₹* மன்னு தொல்புகழ்த்‌ தமிழ்மகள்‌ 
நடமிடும்‌ வளஞ்சால்‌ சென்னை மாநகர்‌ ?? 
என்று உன்னைப்‌ பாடி மகிழ்வேன்‌. 

“அருமைத்‌ திருநகரே! நீ கருவாய்‌ இருந்த 
போது, திருவள்ளுவரின்‌ அருளைப்‌ பெற்றாய்‌! உரு 
வாகி வரும்‌ பொழுது ஆழ்வார்களின்‌ ஆசி பெற்‌ 
ராய்‌! திருந்தி வளருங்கால்‌ திருஞான சம்பந்தரால்‌ 
பாடப்‌ பெற்றாய்‌ ! பெருகி வளர்ந்த பின்‌ * தருமம்‌ மிகு. 
சென்னை? என்று வடலூர்‌ அடிகளால்‌ வாழ்த்தப்‌ 
பெற்றாய்‌! இத்‌ தகைய புகழ்மாலை பெற்ற நீ, எத்தா 
௮ம்‌ சிறப்புற்றிருத்தல்‌ வியப்பாகுமோ? புதுல்ம 
சான்ற பட்டினமே ! அந்‌ நாளில்‌ பட்டினம்‌ என்றால்‌ 
காவிரிப்பூம்பட்டினமே. அதுவே தமிழகத்தின்‌ பழைய 
பட்டினம்‌, இந்‌ நாளில்‌ பட்டினம்‌ என்றால்‌ நீயே! 
உன்னைப்‌ பார்க்கும்பொழுது, தமிழ்‌ நாட்டின்‌ பழைய 
நிலையும்‌ பண்பாடும்‌ அலை அலையாக என்‌ உள்ளத்‌ 
திலே எழுகின்றன. இதோ! உயர்ந்து எழுந்து 
நின்று தரையிலும்‌ தண்ணீரிலும்‌ ஒளி வீசுகின்றதே ! 
இதை * தீபஸ்தம்பம்‌ ? என்று எவரோ சொல்லி விட்‌ 

டார்‌ [| அப்‌ பெயர்‌ இந்‌ நாட்டுப்‌ பள்ளிகளிலும்‌ பரவத்‌ 
தொடங்கிவிட்டது. அந்தோ ! இவ்‌ வொளியைக்‌ குறிப்‌ 
பதற்கு. நல்ல தமிழ்ச்‌ சொல்‌ இல்லையா £ நம்‌ முன்‌ 
னோர்கள்‌ -- திரைகட லோடித்‌ திக்கெட்டும்‌ புகழ்‌ 
பெற்றவர்கள்‌--இதற்கு அழகிய பெயரிட்டுள்ளார்‌ 
களே ! அப்‌ பெயர்‌ மண்ணுள்‌ மூழ்கி மறைந்தொழிய 
லாகுமா ? * கலங்கரை விளக்கம்‌ ? என்ற அச்‌ சொல்‌ 
இன்று நேற்று எழுந்ததா ? சிலப்பதிகாரத்தில்‌ வழங்‌ 
கும்‌ செந்தமிழ்ச்‌ சொல்லன்றோ £ * கலங்கரை விளக்‌' 
கம்‌? என்ற சொல்‌ இருக்க, தீபஸ்தம்பம்‌ போன்ற 
பதங்களை வழங்குதல்‌ நன்றோ £ 

ஈ நீதி மன்றத்தின்மீது சுழன்று ஒளிரும்‌ சுடர்‌ 
விளக்கே ! உன்னைப்‌ போன்ற ஒளியைக்‌ கண்டுதான்‌ 
சோதியே, சுடரே, சூழ்‌ ஒளி விளக்கே” என்று 
புகழ்ந்ததோ எங்கள்‌ அருமைத்‌ திருவாசகம்‌ £ 
* சிவநெறியே சிந்திக்கும்‌ என்‌ உள்ளத்தில்‌ அச்‌. 
செஞ்சடைக்‌ கடவுளின்‌ கோலம்‌ அன்றோ காட்சி 
தருகின்றது? காதவழி தூரம்‌ ஒளி வீசும்‌ கலங்கரை 
விளக்கே 1! வாழி. 

* :பாக்கங்கள்‌ பல உடைய பட்டினமே! கடற்‌ 
“கரையில்‌ அமைந்த சிற்றூரைப்‌ பாக்கம்‌ என்று 
அழைத்தனர்‌ பண்டைத்‌ தமிழர்‌. அந்த முறையில்‌, 

1 ** சுற்றி நின்றுசு டர்க்கற்றை வீசலால்‌ 

உற்று நோக்குநர்‌ உள்ளம்ம லர்த்தலால்‌ 

மற்றி ராப்பொழு தத்தின்வ யங்கலால்‌ 

வெற்றி வேணியன்‌ மேலொளிர்‌ திங்களோ ?” 
ஊபாவலர்‌ விருந்து?) பட்டினக்‌ காட்சி. 

சென்னபட்டினமே ! நீயும்‌ பல பாக்கங்களை உடை 
பாய்‌. சேப்பாக்கம்‌ முதல்‌ கீழ்ப்பாக்கம்‌ வரை 
- எத்தனையே பாக்கங்கள்‌ உன்பால்‌ உள்ளன. அன்‌ 
னும்‌ உன்‌ பக்கத்திலுள்ள எத்தனை பாக்கங்களை நீ 
"நாளடைவில்‌ இணைத்துக்‌ கொள்வாயோ ? எத்துணை 
நலங்களைப்‌ பிணைத்துக்‌ கொள்வாயோ? உன்‌ 
பெருமை யெல்லாம்‌ தமிழர்‌ பெருமை! உன்‌ வாழ்‌ 
வெல்லாம்‌ தமிழர்‌ வாழ்வு ! ஆதலால்‌ நாளொரு மேனி 
“யும்‌ பொழுதொரு வண்ணமுமாக வளர்க நன்னகரே! 
6 வெள்ளையர்‌ ஆளும்‌ விரிநகரே 1! நின்‌ கோட்டை 
யின்‌ அருகே இரவெல்லாம்‌ அரவம்‌ $ சட்டைக்‌ 
காரரின்‌ கூட்டம்‌ : வெள்ளைக்காரரின்‌ வெறியாட்டம்‌. 
இவற்றைச்‌ சொல்லாமல்‌ இருக்க முடியவில்லையே! 


1** வெள்ளைச்‌ காரர்கள்‌ பற்பலர்‌ மிக்கஉல்‌ லாசக்‌ 
கள்ள ருந்திய படைஞர்கள்‌ கவினுற உலவ 
எள்ளி னும்பிறர்‌ அதைச்சிறி தேனும்‌எண்‌ ஸணுகிலாக்‌ 
கொள்ளி வாய்ப்புகைச்‌ சுருட்டினர்‌... . ௨-௦ ம்‌ 
உன்பால்‌ வந்து குழுமுகின்றார்கள்‌. நல்லார்‌ அவ்‌ 
வழிச்‌ செல்லவும்‌ நாணுகின்றனரே ! சென்னைமா 
நகரே! வெள்ளையரால்‌ நீ அடைந்த சிறுமை யெல்‌ 
“லாம்‌ சொல்லத்தான்‌ படுமோ? சிந்தைக்கினிய, 
செவிக்கினிய செந்தமிழ்ப்‌ பெயர்களை அவர்கள்‌ 
சிதைத்துவிட்டார்களே ! திருவல்லிக்கேணி என்பது 
எத்துணை அழகான பெயர்‌ 1! அல்லிமலர்‌ பூத்த குளத்‌ 
தைக்‌ காண்பது ஓர்‌ ஆனந்தமன்றோ £ அக்‌ குளத்‌ 
கர அடதத எழுந்த ஊரை ₹ அல்லிக்கேணி ? என்னு 


[பாவலர்‌ விருந்து ; ) பட்டினக்‌ பணிக 

அழைத்தனர்‌ நம்‌ முன்னோர்‌. அது, திரு என்னும்‌ 
அடைபெற்றுத்‌ * திருவல்லிக்கேணி. யாயிற்று. இத்‌ 
திருப்பெயரைத்‌ ₹ திரிப்பிளிக்கேன்‌ ? ஆக்கி விட்டார்‌ 
களே வெள்ளையர்‌! அப்‌ பாழான பெயர்‌, நகரம்‌ எங்கும்‌, 
"நாடெங்கும்‌ பரவி விட்டதே. இத்‌ தீமை தீரும்‌ நாள்‌ 
எந்‌ நாளோ? இம்‌ மட்டோ! நீ சிறந்து விளங்கும்‌ 
கடற்கரையின்‌ பெயர்தான்‌ எப்படிச்‌ சீர்கெட்டுக்‌ 
கிடக்கின்றது? சோழ மண்டலக்‌ கரை” என்பதன்றோ 
உன்‌ கரையின்‌ பெயர்‌ ? தமிழின்‌ சிறப்பொலியாகிய 
ழகரம்‌ வெள்ளையர்‌ நாவில்‌ நுழைவதில்லை. சோழ 
மண்டலம்‌, அவர்‌ நாவில்‌ கோர மண்டல்‌ ஆயிற்று. 
ஆங்கிலக்‌ கல்லூரிகளிற்‌ பயிலும்‌ இந்‌ நாட்டு மாண 
வர்கள்‌, * கோரமண்டல்‌ கோஸ்ட்டூ ? என்று நித்த 
மும்‌ தம்‌ நெஞ்சிலே குத்திக்‌ கொள்கிறார்கள்‌. இவ்‌ 
வாறு கட்டழிந்து கிடக்கிறது நம்‌ கல்வி முறை ! 

மாசற்ற மணிநகரே ! இப்படிச்‌ சீர்குலைந்த 
பெயர்கள்‌ இன்னும்‌ எத்தனை எத்தனையோ ! சென்னை 
யின்‌ இருப்புப்பாதை நிலையங்களில்‌ தமிழ்‌ அன்னை 
படும்‌ பாடுதான்‌ என்னே ! எழுமூர்‌ ஆங்கிலத்தில்‌ 
எக்மூர்‌ ஆயிற்று, கடற்கரை நிலையம்‌ “பீச்ச” 
என்று தமிழிலே எழுதப்பட்டுள்ளது. கோட்டைக்கு 
அடுத்த நிலையம்‌ ₹பார்க்கு” என்று குறிக்கப்படு 
கின்றது: இவை ஏன்‌ தமிழ்ப்‌ பெயர்‌ பெறலாகாது £ 
பீச்௬ என்பதைக்‌ கடற்கரை என்று மாற்றினால்‌ 
என்ன கேடு? பார்க்கு என்பதைப்‌ * பூங்கா என்று 
அழைத்தால்‌ என்ன பிசகு? 

சென்னைக்‌ கடலே! உன்னைப்‌ போற்றுகின்றேன்‌. 
வெள்ளையர்‌ ஆட்சியினின்று நீ விரைவில்‌ விடூபடல்‌ 

வேண்டும்‌? இடையே வந்த கேடெல்லாம்‌ ஒழிய 
வேண்டும்‌. நீ என்றும்‌ தமிழ்க்‌ கடலாகத்‌ திகழ 
வேண்டும்‌; அருந்தமிழ்த்‌ தாய்‌ அதற்கு அருள்‌ 
புரியவேண்டும்‌ ?? என்று பணிந்து வணங்கி விடை 
பெற்றார்‌ பரிதிமாற்‌ கலைஞர்‌. 


19, சிதம்பரனார்‌ 


தென்னாட்டில்‌ உள்ள தூத்துக்குடி இந்‌ நாளில்‌ 
எந்‌ நாட்டாரும்‌ அறிந்த துறைமுக நகரம்‌. அந்‌ 
நகரின்‌ பெருமையைத்‌ தம்‌ பெருமை _யாக்கிக்‌ 
கொண்டார்‌ சிதம்பரனார்‌. அவர்‌ தந்‌்நலம்‌ துறந்த 
தனிப்பெருந்‌ தொண்டர்‌. அன்னார்‌ செய்துள்ள 
சேவையை நினைத்தால்‌ உடல்‌ சிலிர்க்கும்‌) உயிர்‌ 
நிமிர்ந்து உணர்ச்சி பொங்கும்‌; உள்ளமெல்லாம்‌ 
நெக்கு நெக்காய்‌ : உருகும்‌. * இந்தியக்‌ கடலாட்சி 
எமதே? எனக்‌ கருதி இறுமாந்திருந்த ஆங்கிலேயர்‌ 
பொறி கலங்கி, நெறி மயங்கக்‌ கப்பலோட்டிய தமிழர்‌ 
சிதம்பரனார்‌. தென்னாட்டுத்‌ திலகர்‌ எனத்‌ திகழ்ந்தவர்‌ 
அவர்‌. பாட்டாளி மக்களுக்குகப்‌ பரிந்து பேசியதந்‌் 
காக---நாட்டிலே சுதந்தர உணர்ச்சியை ஊட்டிய 
தற்காக--அவரைச்‌ சிறைக்‌ கோட்டத்தில்‌ மாட்டி 
மகிழ்ந்தது ஆங்கில அரசாங்கம்‌. சிறைவாசம்‌ தீர்ந்த 
பின்னர்த்‌ தூத்துக்குடிக்குத்‌ திரும்பினார்‌ சிதம்பரனார்‌; 
ஒரு நாள்‌ மாலைப்‌ பொழுது துறைமுகத்தின்‌ அருகே 
உலாவச்‌ சென்றார்‌. பழைய நினைவுகள்‌ . எல்லாம்‌ 
அவர்‌ மனத்திலே படர்ந்தன. அக்‌ கடற்கரையிலே 
நின்று அவர்‌ பேசலுற்றார்‌ :-- 

“தென்னாட்டுத்‌ துறைமுகமே! முந்நூறு 
ஆண்டுகளாக நீயே இம்‌ முத்துக்‌ கரையில்‌ முதன்மை 
பெற்று விளங்குகின்றாய்‌! முன்னாளில்‌ வளமுற்‌ 
றிருந்த கொற்கைப்‌ பெருந்துறையின்‌ வழித்‌ 
தோன்றல்‌ நீயே என்று உணர்ந்து, உன்னை 
வணங்குகின்றேன்‌ ; வாழ்த்துகின்றேன்‌. ஆயினும்‌, 
அக்‌ காலத்‌ துறைமுகத்தின்‌ மாட்சியையும்‌, இக்‌ 
காலத்திற்‌ காணும்‌ காட்சியையும்‌ நினைத்துப்‌ 
பார்க்கும்பொழுது என்‌ நெஞ்சம்‌ குமுறுகின்றதே 1: 
பார்‌ அறிந்த கொற்கைத்‌ துறைமுகத்திலே பாண்டிய 
னுடைய மீனக்கொடி உயர்ந்து பறந்தது. 
கொற்கைக்‌ கடல்‌ முத்து வளம்‌ கொழித்தது. பழங்‌ 
குடிகளாகிய பரதவர்‌ மரக்கல வாணிகத்தால்‌ வளம்‌ 
பெற்று மாடமாளிகைகளில்‌ வாழ்ந்தார்கள்‌. இது, 
சென்ற காலத்தின்‌ சிறப்பு, இன்று, மீனக்கொடி 
எங்கே? ஆங்கில நாட்டுக்‌ கொடியன்றோ அங்குப்‌ பறக்‌ 
கின்றது? பரங்கியர்‌ கப்பலன்றோ எங்கும்‌ பரந்து 
திரிகின்றது? கொள்ளை லாபம்‌ அடிக்கின்ற 
வெள்ளையர்‌ கப்பலில்‌, கூலிவேலை செய்கின்றனர்‌ நம்‌ 
நாட்டு மக்கள்‌! சொந்த நாட்டிலே, வந்தவர்க்கு 
அடிமை செய்து வயிறு வளர்ப்பது ஒரு வாழ்வாகுமா £ 
பிறந்த நாட்டிலே பிறர்க்கடிமை செய்து பிழைப்பது 
இளப்ப மல்லவா? *வசை யொழிய வாழ்வாரே 
வாழ்வார்‌ ? என்ற வள்ளுவர்‌ வாய்மொழியை மறக்க 
லாமா ? 

6 வளமார்ந்த துறைமுகமே ! இந்த வசையை 
ஒழிப்பதற்காக இந்‌ நகரில்‌ சுதேசக்கப்பல்‌ கம்பெனி 
யொன்று இருபதாண்டுகளுக்கு முன்பு உருவாயிற்று. 

பாரத நாட்டுச்‌ செல்வரும்‌ அறிஞரும்‌ அந்தக்‌ கம்‌ 
பெனியில்‌ பங்கு கொண்டார்கள்‌. பழங்காலப்‌ பாண்டி 
யரைப்‌ போல்‌, மதுரைமா நகரிலே தமிழ்ச்‌ சங்கம்‌ 
அமைத்து, புலவர்‌ பாடும்‌ புகழமுடையவராய்‌ விளங்‌ 
கிய பாண்டித்துரைத்‌ தேவர்‌ அக்‌ கம்பெனியின்‌ தலை 
வர்‌ ஆயினார்‌. அதன்‌ செயலாளனாக அமைந்து பணி 
செய்யும்‌ பேறு எனக்குக்‌ கிடைத்தது. கம்பெனியார்‌ 
வாங்கிய சுதேசக்‌ கப்பல்‌ உன்‌ துறைமுகத்தை வந்‌ 
தடைந்தது. வெள்ளோட்டம்‌ பார்ப்பதற்காக அக்‌ 
கப்பல்‌ இங்கிருந்து கொழும்புத்‌ துறையை நோக்கிப்‌ 
புறப்பட்ட நாளில்‌, இன்பவெள்ளம்‌ என்‌ உள்ளத்‌ 
திலே பொங்கி எழுந்தது; கண்களில்‌ ஆனந்தக்‌ 
கண்ணீர்‌ வழிந்தது. 

: வணிக மாமணியே ! அன்றுமுதல்‌ சுதேசக்‌ 
கப்பல்‌ வாணிகம்‌ வளர்ந்தது ? வெள்ளையர்‌ வாணிகம்‌ 
தளர்ந்தது. அதுகண்டு அவர்‌ உள்ளம்‌ எரிந்தது. 
வெறுக்கத்‌ தக்க சூழ்ச்சிகளை அன்னார்‌ கையாளத்‌ 
தலைப்பட்டார்‌? சுதேசக்‌ கம்பெனி வேலையினின்றும்‌ 
நான்‌ விலகிக்கொண்டால்‌ நூறாயிரம்‌ ரூபாய்‌ 
கையடக்கம்‌, தருவதாக மறைமுகமாகக்‌ கூறினர்‌) 
எனக்கு உற்ற துணையாக நின்று ஊக்கம்‌ தந்த 
நண்பர்களைப்‌ பலவாறு ' பயமுறுத்தினர்‌; இவை 
யெல்லாம்‌ பயனற்று ஒழிந்த நிலையிலே அடக்குமுறை 
யைக்‌ கையாளக்‌ கருதி அரசாங்கத்தின்‌ உதவியை 
நாடினர்‌. 

6 புரங்கியர்‌ ஆளும்‌ துறையே! ஆங்கில அர 
சாங்கம்‌ சர்வ வல்லமையுடைய தென்றும்‌, அதை 
அசைக்க எவராலும்‌ ஆகாது என்றும்‌ அப்போது 

பொது மக்கள்‌ எண்ணி யிருந்தார்கள்‌. அதனால்‌ 
அடிமைத்தனம்‌ நாளொரு மேனியும்‌ பொழுதொரு 
வண்ணமுமாக இந்‌ நாட்டு மக்களிடையே வளர்ந்தது. 
துரைத்தனத்தார்‌ என்ன சொன்னாலும்‌ எதிர்த்துப்‌ 
பேசாமல்‌, * சார்‌, சார்‌ ? என்று சலாமிட்டுப்‌ * புத்தி, 
புத்தி ? என்று வாய்பொத்திச்‌ * சரி, சரி” என்று சம்ம 
தித்துத்‌ தாளம்‌ போடும்‌ போலி அறிஞர்‌, பட்டங்களும்‌ 
பதவிகளும்‌ பெற்று உயர்ந்தார்கள்‌. அரசாங்கம்‌ 
ஆட்டுவித்தால்‌ அப்‌ பதுமைகள்‌ ஆடும்‌) எப்போதும்‌ . 
அரசு வாழ்க”? என்று பாடும்‌. இத்‌ தகைய சூழ்‌ 
நிலையிலே எழுந்தது சுதந்தர நாதம்‌ 1! வந்தேமாதரம்‌ 
என்ற சுதேச மந்திரம்‌ வங்க நாட்டிலே பிறந்தது ; 
காட்டுக்‌ கனல்‌ போல்‌ எங்கும்‌ பரவிற்று, * சுதந்தரம்‌ 
எனது பிறப்புரிமை; அதை அடைந்தே தீர்வேன்‌ * 
என்று வடநாட்டிலே மார்‌ தட்டி நின்றார்‌ மராட்டிய 
வீரர்‌ ஒருவர்‌. அவரே பாரத நாடு போற்றும்‌ பால. 
கங்காதர திலகர்‌. தென்னாட்டிலே தோன்றினார்‌ 
நாவீறுடைய நண்பர்‌ பாரதியார்‌. அவர்‌ அஞ்சாத 
நெஞ்சினர்‌ ; செஞ்சொற்‌ கவிஞர்‌; * வந்தேமாதரம்‌ 
எண்போம்‌, எங்கள்‌ மாநிலத்‌ தாயை வணங்குதும்‌ 
என்போம்‌ ? என்ற அழகிய பாட்டிசைத்து, நாட்டிலே 
ஆர்வத்தைத்‌ தட்டி எழுப்பினார்‌$ “நொந்தே போயி 
னும்‌, வெந்தேமாயினும்‌ வந்தேமாதரம்‌ ? என்னும்‌ வீர 
மந்திரத்தை விடமாட்டோம்‌ என்று வீறு பெறக்‌ 
கூறினார்‌. 

புதுமை கண்ட துறைமுகமே ! அந்‌ நாளில்‌ 
* வந்தேமாதரம்‌ ? என்றால்‌ வந்தது தொல்லை. அந்த 
வாசகத்தில்‌ ஒரு வஞ்சகம்‌ இருப்பதாக ஆங்கில 

அரசாங்கம்‌ கருதிற்று. பொதுக்‌ கூட்டங்களிலும்‌, 
தொழிலாளர்‌ கூட்டங்களிலும்‌, நான்‌ பேசும்பொழுது 
*வந்தேமாதர”த்தை அழுத்தமாகச்‌ சொல்வதுவழக்கம்‌. 
அதைக்‌ கேட்டு நாட்டு மக்கள்‌ ஊக்கமுற்றார்கள்‌ 
உணர்ச்சி பெற்றார்கள்‌. உள்ளதைச்‌ சொன்னால்‌ 
கள்ளமுடையவர்‌ உள்ளம்‌ எரியுமல்லவா £ எரிவுற்ற 
அரசாங்கம்‌ என்னை எதிரியாகக்‌ கருதிற்று; என்மீது 
பலவகையான குற்றம்‌ சாட்டிற்று. நாட்டின்‌ 
அமைதியை நான்‌ கெடுத்தேனாம்‌! நல்ல முதலாளி 
மாருக்குத்‌ தொல்லை கொடுத்தேனாம்‌! வெள்ளையர்மீது 
வெறுப்பை ஊட்டினேனாம்‌! வீர சுதந்தரம்‌ பெற வழி 
காட்டினேனாம்‌ ! வெள்ளைக்‌ கோர்ட்டிலே இக்‌ குற்ற 
விசாரணை விறுவிறுப்பாக நடந்தது. இரட்டைத்‌ 
தீவாந்தர தண்டனை எனக்கு விதிக்கப்பட்டது. 
அப்பீல்‌ கோர்ட்டிலே சிறைத்‌ தண்டனையாக மாறிற்று 
அத்‌ தீர்ப்பு: ஆறாண்டு கோவைச்‌ சிறையிலும்‌, 
கண்ணஜூர்ச்‌ சிறையிலும்‌ கொடும்‌ பணி செய்தேன்‌. 
என்‌ உடல்‌ சலித்தது ; ஆயினும்‌ உள்ளம்‌ ஒரு நாளும்‌ 
களர்ந்ததில்லை. சிறைச்சாலையைத்‌ தவச்‌ சாலையாக 
நான்‌ கருதினேன்‌; கை வருந்த மெய்‌ வருந்தச்‌ கதெய்த 
பணிகள்‌ எல்லாம்‌ தாய்நாட்டின்‌ விடுதலைக்காகப்‌ 
புரிந்த அருந்தவம்‌ என்று எண்ணி உள்ளம்‌ 
தழைத்தேன்‌. 

செல்வச்‌ செழுந்துறையே ! சிறைச்சாலையில்‌ 
என்னைக்‌ கண்காணித்தவர்‌ பலர்‌, கடும்பணி இட்ட 
வர்‌ பலர்‌. அவரை நான்‌ எந்‌ நாளும்‌ வெறுத்ததில்லை. 
ஆனால்‌, முறை தவறி நடந்தவர்களை எதிர்த்தேன்‌. 
வரை தவறிப்‌ பேசியவர்களை வாயால்‌ ஒறுத்தேன்‌.. 

்‌ ஒரு நாள்‌ மாலைப்பொழுது : உடல்‌ நலிந்து, உள்ளம்‌ 
தளர்ந்து சிறைக்கூடத்தில்‌ உட்கார்ந்திருந்தேன்‌. 
அங்கே வந்தான்‌ ஒரு ஜெயிலர்‌; அதிகாரத்‌ தோரணை 
யில்‌ நீட்டி நிமிர்ந்து நின்றுகொண்டு எனக்குச்‌ சில 
புத்திமதி சொல்லத்‌ தொடங்கினான்‌. அப்போது என்‌ 
மனத்தில்‌ கோபம்‌ பொங்கி எழுந்தது. *அடே 
மடையா ! நீயா எனக்குப்‌ புத்திமதி சொல்பவன்‌ £? 
மூடு வாயை! உனக்கும்‌ உன்‌ அப்பனுக்கும்‌ புத்தி 
சொல்வேன்‌ நான்‌. உன்னுடைய கவர்னருக்கும்‌, 
மன்னருக்கும்‌ புத்தி சொல்வேன்‌ நான்‌” என்று 
வேகமுறப்‌ பேசினேன்‌. மானமிழந்து, வாயிழந்து 
மறைந்தான்‌ ஜெயிலர்‌. 

₹ஈ தமிழ்ப்‌ பெருந்‌ துறையே! என்‌ தாழ்விலும்‌ 
வாழ்விலும்‌--எந்த நாளிலும்‌--என்‌ தமிழ்த்‌ தாயை 
நான்‌ மறந்தறியேன்‌; இந்த நகரத்தில்‌ வக்கீல்‌ வேலை 
பார்த்து வளமுற வாழ்ந்த நாளில்‌ வள்ளல்‌ பாண்டித்‌ 
துரைத்தேவரோடு உறவு கொண்டு, தமிழ்‌ நூல்‌ 
களைக்‌ கற்றேன்‌. அதனால்‌ நான்‌ அடைந்த 
நன்மைக்கு ஓர்‌ அளவில்லை. சிறைச்‌ சாலையில்‌ 
செக்கிழுத்த துயரத்தை மாற்றியது ,என்‌. செந்‌ 
தமிழன்றோ £? கைத்தோல்‌ உரியக்‌ கடும்பணி புரிந்த 
போது என்‌ கண்ணீரை மாற்றியது கன்னித்‌ 
தமிழன்றோ ? தொல்காப்பியத்தைப்‌ படித்துப்‌ படித்து 
என்‌ தொல்லையெல்லாம்‌ மறந்தேன்‌. இன்னிலையைக்‌ 
கற்று என்‌ இன்னல்களை யெல்லாம்‌ வென்றேன்‌. 
ஆங்கில ₹மொழியில்‌ ஆலன்‌ * என்பவர்‌ இயற்றிய 
அறிவு நூல்களில்‌ ஒன்றை * மனம்போல்‌ வாழ்வு? 
என்று தமிழிலே மொழிபெயர்த்தேன்‌. உயர்ந்த 

1307-7 


94 கடற்கரையிலே 


நூல்களிற்‌ கண்ட உண்மைகளை இளைஞரும்‌ எளிதில்‌ 
அறிந்து கொள்ளுமாறு *மெய்யறிவு? ₹மெய்‌ 
யறம்‌ ? என்ற சிறு நூல்கள்‌ இயற்றினேன்‌. இவற்றை 
என்‌ தமிழ்த்‌ தாயின்‌ திருவடிகளில்‌ கையுறையாக 
வைத்தேன்‌. சிறையிலிருந்து நூற்ற என்‌ சிறு நூல்‌ 
களையும்‌ உவந்து ஏற்றுக்கொள்ளுமாறு செந்தமிழ்த்‌ 
தாயின்‌ திருவருளை வேண்டுகின்றேன்‌. 

6 வருங்காலப்‌ பெருவாழ்வே! காலம்‌ கடிது 
சென்றது. என்‌ சிறை வாழ்வு முடிந்தது. இந்‌ 
நகரை வந்தடைந்தேன்‌. என்‌ அருமைக்‌ குழந்தை 
களைக்‌ கண்டு ஆனந்தமுற்றேன்‌. ஆயினும்‌, என்‌ 
ஆசைக்‌ குழந்தையை--தேசக்‌ கப்பலை--இத்‌ துறை 
முகத்தில்‌ காணாது ஆறாத்‌ துயருற்றேன்‌. * பட்ட 
பாடெல்லாம்‌ பயனற்றுப்‌ போயிற்றே” என்று 
பரிதவித்தேன்‌. * என்று வருமோ நற்காலம்‌ ? என்று 
ஏங்கினேன்‌. இன்று இல்லாவிட்டாலும்‌ என்றேனும்‌ 
சுதந்தரம்‌ வந்தே தீரும்‌. வீர சுதந்தர வெள்ளம்‌ 
புறப்பட்டு விட்டது. அதைத்‌ தடுத்து நிறுத்த யாரால்‌ 
ஆகும்‌ £? பாரத நாட்டிலே, 

: பாயக்‌ காண்பது சுதந்தர வெள்ளம்‌ 
பணியக்‌ காண்பது வெள்ளையர்‌ உள்ளம்‌ ?? 
என்று நாம்‌ பாடும்‌ நாள்‌ எந்‌ நாளோ??? என்று 
உருக்கமாகப்‌ பேசிக்‌ கடற்கரையை விட்டகன்றார்‌ 
வீரச்‌ சிதம்பரனார்‌. 


20. பாரதியார்‌ 


தமிழ்‌ நாட்டுக்குப்‌ புத்துயிரும்‌, வாழ்வும்‌ அளித்த 
வர்‌ பாரதியார்‌. பாருக்குள்ளே நல்ல நாடு--பண்பும்‌ 
பழமையும்‌ வாய்ந்த நாடு--பாரதப்‌ பெரு நாடு-- 
உரிமையிழந்து, பெருமை குன்றி, வெள்ளை யாட்சி 
யில்‌ குறுகி நின்ற நிலை கண்டு அவர்‌ மனம்‌ கொதித்‌ 
தார்‌. *இம்‌ என்றால்‌ சிறைவாசம்‌; ஏன்‌ என்றால்‌ 
வனவாசம்‌ ? என்பதை நன்றாக அறிந்திருந்தும்‌ 
வெள்ளையர்‌ ஆட்சியை எதிர்த்தார்‌ அவ்‌ வீரர்‌; 
பாட்டாலும்‌ உரையாலும்‌ தமிழ்‌ நாட்டாரைத்‌ தட்டி 
எழுப்பி வீர சுதந்தர வேட்கையை ஊட்டினார்‌. 

சென்னையம்‌ பதியின்‌ கண்ணென விளங்கும்‌ 
திருவல்லிக்கேணியிலே பல்லாண்டு வாழ்ந்தார்‌ 
பாரதியார்‌; நாள்தோறும்‌ அந்திமாலையில்‌ கடற்‌ 
கரையிலே நின்று ஆவேசமாய்ப்‌ பாடுவார்‌; ஒருநாள்‌ 
அக்‌ கடலை நோக்கி ஆர்வமுறப்‌ பேசலுற்றார்‌:-- 

: அருந்தமிழ்க்‌ கடலே 1 இன்று உன்னைக்‌ காண 
ஏனோ என்‌ உள்ளம்‌ களிக்கின்றது ? நீள நினைந்து 
நெஞ்சம்‌ தழைக்கின்றது? * எங்கள்‌ அருமைத்‌ 
தமிழகத்தை வாழ்விக்க வந்த வள்ளுவர்‌ முன்னாளில்‌ 
உன்னைக்‌ கண்டார்‌ ; உன்‌ காற்றை உண்டார்‌ : உன்‌ 
கரையில்‌ உலாவினார்‌ ? என்று எண்ணும்பொழுது 
இன்பம்‌ பொங்குகின்றதே என்‌ உள்ளத்தில்‌ ! * உன்‌ 
மணற்‌ பரப்பிலே நன்னீர்‌ சுரந்து, அல்லி மலர்‌ பூத்து 
நின்ற கேணிதான்‌ அக்‌ கவிஞர்‌ பெருமான்‌ கருத்தைக்‌ 
கவர்ந்ததோ ?” * தொட்டனைத்‌ தூறும்‌ மணற்கேணி ? 
என்ற அருமைத்‌ திருக்குறள்‌ உன்‌ அருகேயுள்ள 

திருவல்லிக்கேணியைத்தான்‌ குறித்ததோ ? இளங்‌ 
காற்றளித்துச்‌ சிறு நன்மைசெய்த உனக்கு எத்துணை 
அருமையான கைம்மாறு அளித்துவிட்டார்‌ அப்‌ 
பெருமான்‌ ! உன்‌ அல்லி மணற்கேணிக்கு அழியாப்‌ 
பெரும்‌ பதம்‌ அளித்து விட்டாரே. அவர்‌ வாழ்த்துரை 
யால்தான்‌ திருவல்லிக்கேணிக்கு வாழ்வின்‌ மேல்‌ 
வாழ்வு வருகின்றதோ ?? 

**நீலத்திரைக்‌ கடலே [ உன்னைக்‌ கடைக்கணித்த 
அப்‌ பெருந்தகையை ஏழையேன்‌ என்‌ சொல்லி 
ஏத்துவேன்‌ £ மாநிலமெங்கும்‌ புகழ்‌ பெற்று விளங்கும்‌ 
அப்‌ பெருமானைத்‌ தமிழகம்‌ செய்த தவக்கொழுந்து 
என்பேனோ ? நானிலம்‌ செய்த நற்றவத்தின்‌ பயன்‌ 
என்பேனோ ? ஒரு மாமணியாய்‌ உலகிற்கு ஓங்கிய 
திருமாமணி என்பேனோ ? செந்தமிழ்ச்‌ செம்மணி 
களாய்‌ இலங்கும்‌ மும்‌ மணிகளுள்‌ அவரே நடு 
நாயகமாகக்‌ காட்சி தருகின்றார்‌. புனிதமான ௮க்‌ 
காட்சியை என்‌ புன்‌ கவியால்‌ எழுதிக்‌ காட்ட 
முடியுமா ? ஆயினும்‌ கடுக்கின்றது ஆசை) 
கதிக்கின்றது கவிதை, ப 


*: கல்விசி றந்தத மிழ்நாடு--புகழ்க்‌ 

கம்பன்பி றந்தத மிழ்நாடு--நல்ல 

பல்வித மாயின சாத்திரத்‌ தின்மணம்‌ 
பார்‌எங்கும்‌ வீசும்த மிழ்நாடு, 

வள்ளுவன்‌ தன்னைஉ லகினுக்‌ கேதந்து 
வான்புகழ்‌ கொண்டத மிழ்நாடு--நெஞ்சை 

அள்ளும்சி லப்பதி காரமென்‌ றோர்மணி ட 
ஆரம்ப டைத்தத மிழ்நாடு ”? 


என்று பாடுவேன்‌ ; ஆனந்தக்‌ கூத்து ஆடுவேன்‌. 

₹ நல்லோர்‌ போற்றும்‌ அல்லிக்கேணியே 1! உன்‌ 
மலர்க்கேணியின்‌ அழகைக்‌ கண்டுதான்‌ மாமுகில்‌ 
வண்ணன்‌: அதனருகே கோயில்‌ கொண்டானோ? 
அன்று பஞ்சவர்க்குத்‌ துணைபுரிந்த அஞ்சன 
வண்ணன்‌--பார்த்தனுக்குப்‌ பாகனாகிய பரந்தாமன்‌ 
அ அறப்பெருந்‌  துணைவன்‌- அடியார்க்கு எளியன்‌-- 
நின்னகத்தே நின்று அருள்‌ புரிகின்றான்‌. அந்தக்‌ 


₹* கண்ணனைக்‌ கண்டேன்‌..-எங்கள்‌ 
கண்ணனைக்‌ கண்டேன்‌. -மீணி 
வண்ணனை ஞான மயிலினைக்‌ கண்டேன்‌. 


₹* தொல்புகழ்‌ வாய்ந்த அல்லிக்கேணியே! இந்‌ நாளில்‌ 
உன்‌ அருமையை அறிவார்‌ யார்‌? உன்‌: கடற்‌ 
கரையில்‌ அன்று தமிழ்த்‌ தென்றல்‌ தவழ்ந்தது? 
இன்று மேல்காற்று வீசுகின்றது, அன்று, உன்‌ 
அரங்கத்தில்‌ எங்கள்‌ தமிழன்னை ஆனந்த நடனம்‌ 
புரிந்தாள்‌? இன்று, ஆங்கில மாது களியாட்டம்‌ 
ஆடுகின்றாள்‌. அவளுடைய வெள்ளை நாவிலே 
தெள்ளிய தமிழ்‌ வளம்‌ ஏறுமா? அவள்‌ அஇறுமாந்த 
செமியிலே தேமதுரத்‌ தமிழோசை _ சேருமா £ 
அந்தோ ! திருவல்லிக்கேணியே ! வேற்றரசின்‌ 
கொடுமையால்‌, நீ சீர்‌ இழந்தாய்‌ ; பேர்‌ இழந்தாய்‌ ; 
திரிப்பிளிக்கேனாகத்‌ திரிந்‌ துவிட்டாயே 1! 

₹: அல்லிக்‌ கருங்கடலே! உன்‌ அழகமைந்த கரை 
யிலே, வெள்ளையர்‌ விளையாடித்‌ திரிகின்றார்‌ ழ வெறி! 
யாட்டயர்கின்றார்‌ தழ உலாவுகின்றார்‌ ; குலாவுகின்றார்‌. 
அவரைக்‌ கண்டு அஞ்சி, நம்மவர்‌ நெஞ்சம்‌ குலை 
கின்டுரே! சிப்பாயைக்‌ கண்டால்‌ அச்சம்‌) 

துப்பாக்கியைக்‌ கண்டால்‌ நடுக்கம்‌? சட்டைக்‌ 
காரனைக்‌ கண்டால்‌ குட்டிக்‌ கரணம்‌. இப்படி 
வாழ்வதும்‌ ஒரு வாழ்வாகுமா £ பிறந்த நாட்டில்‌ பிறர்க்‌ 
கடிமை செய்தல்‌ பேதைமையன்றோ £ 

* அறப்பெருங்கடலே ! வீர, சுதந்தர வேட்கை 
இந்‌ நாட்டிலே வேரூன்றி விட்டது. இனி அதை 
அசைக்க எவராலும்‌ ஆகாது. வந்தேமாதரம்‌ என்ற 
மந்திர மொழியால்‌ பாரத நாட்டைத்‌ தட்டி எழுப்பிய 
பாலகங்காதர திலகரை அரசாங்கத்தார்‌ சிறையில்‌ 
மாட்டலாம்‌. தென்னாட்டுத்‌ திலகர்‌ என்று பேர்‌ 
பெற்ற எங்கள்‌ சிதம்பரனாரைச்‌ சிறைக்‌ கோட்டத்தில்‌ 
அடைக்கலாம்‌ ; செக்கிழுக்க வைக்கலாம்‌; துச்சமாக 
எண்ணித்‌ தூறு செய்யலாம்‌. ஆயினும்‌, அவர்‌ 
மூட்டிய கனல்‌ வெள்ளையர்‌ ஆட்சியை வீட்டியே 
திரும்‌ ! 

6 சொந்த நாட்டில்பி றர்க்கடி மைசெய்தே 

துஞ்சிடோம்‌--இனி அஞ்சிடோம்‌ ?* 


என்ற வீர சுதந்தர வேகத்தை நிறுத்த யாரால்‌ 
முடியும்‌? எரிமலையைத்‌ தடுக்க--அதன்‌ வாயை 
அடைக்க---எவரால்‌ இயலும்‌? 

செந்தமிழ்க்‌ கடலே! இக்‌ கரையிலே கொஞ்சம்‌ 
இடம்‌ வேண்டும்‌ என்று கெஞ்சிய வெள்ளைக்காரன்‌ 
இன்று மிஞ்சி விட்டான்‌? கோட்டை வளைத்தான்‌ $ 
நமக்குக்‌ கேட்டை விளைத்தான்‌ ; இந்‌ நகரை வெள்ளை 
யர்‌ பாக்கம்‌ என்றும்‌, கறுப்பர்‌ பாக்கம்‌ என்றும்‌ பிரித்‌ 
தானே ! வெள்ளையர்‌ மேலோராம்‌; கறுப்பர்‌ கீழோராம்‌. 
* பிறப்பொக்கும்‌ எல்லா உயிர்க்கும்‌? என்ற பரந்த 

கொள்கையைப்‌ பழித்து நிற்பது வெள்ளையர்‌ ஆட்சி. 
அது வீழ்ந்தே தீரும்‌. 

6 என்‌ அருமைத்‌ தமிழ்க்‌ கடலே! அது வீழு 
கின்ற நாளிலே பாரத சமுதாயம்‌ ஒன்று பட்டு 
வாழும்‌, சாதிப்‌ பூசல்கள்‌ ஒழியும்‌? சமயப்‌ பிணக்‌ 
கங்கள்‌ அழியும்‌; தமிழ்‌ நாடு தலையெடுக்கும்‌. அப்‌ 
. போது, 

: உழவுக்கும்‌ தொழிலுக்கும்‌ 
வந்தனை செய்வோம்‌--வீணில்‌ 
உண்டுகளித்‌ திருப்போரை 
நிந்தனை செய்வோம்‌ ?? 
என்று ஆடுவோம்‌; பள்ளுப்‌ பாடுவோம்‌ ; * ஆனந்த 
சுதந்தரம்‌ அடைந்து விட்டோம்‌? என்று அகம்‌ 
களித்து இக்‌ கடற்கரையில்‌ இறுமாந்து உலாவு 
வோம்‌?” என்று ஏறுபோல்‌ நடந்து சென்றார்‌ 
பாரதியார்‌. | 





